

בבית רגוע לים

בית

בבית רגוע לים

דוד בערגעלסאָן

ווערק

נייע פארבעסערטע אויסגאבע



פארלאג «וואַסטאַק», בערלין C 2

An der Spandauer Brücke 2

1922

דוד בערגעלסאָן

באנד V

נאָך אלעמען

4A

43150. X


*

פארלאג «וואַסטרעק». בערלין C 2

An der Spandauer Brücke 2

1922

Copyright by Wostok (Der Osten)
Verlag und Büchervertriebsgesellschaft m. b. H. Berlin
1922



119593

Druck von B. G. Teubner in Leipzig

נֶאֱךְ אֶלְעִמְעֵן

I

I.

גאַנצע פיר יאָר האָט זיך צווישן זיי געצויגן דער היי-
 מישער קליינשטעטלדיגער שידוך, און געענדיגט האָט ער
 זיך אָט וויאַזוי:

זי, ר' גדליה הורוויצעס בת־יחידה, מירעלע, האָט אים
 סוף־כל־סוף די תנאים אָפגעשיקט און אליין ווידער אָנגע-
 היבן אַרומשפּאַצירן מיטן קרומען סטודענט ליפקיס.
 זיין פּאָטער, אַן אויפגעקומענער גביר, אַ שוואַרצער
 און הויכער, אויסגעאיידלטער עם־האַרץ, וואָס האָט ביי
 אַכטאונפערציג יאָר אָנגעהייבן גיין אין נאָהענטן בית-
 המדרש וואָכעדיגע מנחה און מעריבס דאַוונען. איז שוין
 דענסטמאָל שטאַרק רייך און שווייגעדיג לייטיש געווען.
 ער האָט זיך תמיד ביי זיך אין חדר מיט אַ פּאַפּיראַס אין
 מויל אַרומגעדרייט, געטראַכט וועגן זיינע גרויסע דריי
 פּאַסעסיעס און וועגן דעם, וואָס עס פּאַסט אפשר ניט פאַר
 אים, ער זאָל דערמאָנען די אָפגעשיקטע תנאים מיטן
 נאָמען פון זיין געוועזענעם מחותן.

און זיין מוטער, אַ נידעריגע און שטאַרק גראָבע יידענע,
 וואָס האָט איבער איר אַסטמאַפעלער געעטעמט הייזעריג
 און שווער, ווי אַ געשטאַפטע גאַנז, איז וועגן די אָפ-
 געשיקטע תנאים געוואָרן געוואָרן ערשט העט־שפּעטער,
 ווען זי האָט זיך מיט אַן אָפגעברענטן פנים און מיט אַ
 שטאַרק געפּאַלענעם געמיט אָהן אַ שום רפואה פון אויס-
 לאַנד אומגעקערט. מרה־שחורהדיג און שטיל האָט זי גע-
 שאַלטן די געוועזענע כלה צוזאַמען מיטן וויסטן מאַריענ-

באַד. וואָס האָט איר אומזיסט כוח און מוח אויסגעבראַכט. זי האָט זיך דערביי געהאַלטן אין איין שאַקלען און אין איין רייבן איינעם אַ רעוּמאַטיופּוס און זיך שטיל און פאַרקלערט געקלאָגט:

«גאָט ווייס, צי זי וועט שוין איר זונס חופּה דערלעבן.» און איינמאָל פאַרנאַכט, ווען אין שטוב זיינען פיל פרעמדע מענשן געזעסן, האָט זי מירעלען מיטן קרומען סטודענט דערזעהן נאָהענט, פאַרביי דעם אָפּענעם פענסטער. זי האָט זיך שוין מער ניט געקאַנט אַיינהאַלטן, אַרויס- גערוקט דעם קאַפּ אינדרויסן און האָט איר נאָכגעשריען אויפן הייזעריגן און קורצאַטעמדיגן קול:

«ער איז דאָך שוין אַ קבצן, ביי אים בלייב עס, דער טאַטע אירער, וואָס זשע הוליעט זי נאָך, ווי אַ הונט אויפן שטריק אַט-אַט-די-אַ!?!»

און ער, דער זיבנאַונצוואַנציגיאַריגער וואוקסיגער און שיינער בחור, האָט עס פאַרליידן נישט געקאַנט. ער האָט דאָ אויפן אָרט אויף זיין מוטער אָנגעשריען:

«שאַ! שאַ! קוק זי נאָר אָן!»

ער איז בטבע געווען אַ סבלן און אַ שטילער, געהאַלטן פונם אויפגעקומענעם און גביריש שווייגנדיגן טאַטן און האט געוואָלט, אַז ביי זיי אין שטוב זאָל אַלץ צוגיין אַזוי שטיל און לייטיש, ווי ביי די פריצים, וואָס מיט זיי האָט ער דורכן פאַטער פון זעכצן יאָר אָן עסקים געהאַט. אָנ- גענעם איז אים נאָר נישט געווען צו בלייבן דאָ אין שטעטל און זעהן, ווי מירעלע שפאַצירט דאָ אַלע פאַר- נאַכט מיטן קרומען סטודענט, האָט אים דער פאַטער אין נאָהענטן דאָרף דעם ביצניווער פולוועריק אָפּגעדונגען, און באזעצט האָט ער זיך טאַקע דאָרטן ניט ווייט, אינם אָפּגעקאַלטן פריצישן שטיבל, וואָס איז אין איין הויף מיטן דאָרפגלחס הויז געשטאַנען.

דאָ, אינם פוסטן און שטילן דאָרף, האָבן אים די גויים גערופן "פּאַניטש" און די היטלען פאַר אים אַראָפּגענומען. און ביידע קלענערע שוועסטער מיט דער צו פעטער הייזעריגליכער מוטער זיינען צו אים אָפט צוגעסט גע- קומען און אים מתנות - היימיש געבעקס געבראַכט. צו די שוועסטער האָט ער דאָ אַלעמאַל געשמייכלט, דערפאַר, וואָס זיי האָבן ביי אַ סטודענט געלערנט, און דערפאַר, וואָס זיי האָבן זיך נאָך עד היום באַגעגנט מיט יענער, וועלכע האָט אים די תנאים אָפּגעשיקט. ער האָט זיי די הענט געדריקט און ביי זיי געפרעגט:

«וואָס מאַכט איר? ווי לעבט זיך?»

און דער מוטער האָט ער דאָ געוואָלט אָפּגעבן פונקט דעמוזעלבן כבוד, וואָס מ'גיט מוטערס אָפּ ביי יענע פריצים, וואָס האָבן אַרום זיין פולוועריק אייגענע און געדונגענע גיטער געהאַט. ער איז געשטאַנען פאַר איר די גאַנצע צייט אויף די פיס, איר נישט געקאַנט זאָגן ניט "דו" און ניט "איר", און דערפאַר גערעדט צו איר בלשון נסתר:

«אפשר וועט די מאַמע טיי טרינקען? אפשר וועט זיך די מאַמע אויפן בעט צולייגן?»

און נאָר דעמאָלט, ווען קלאַגנדיג זיך אויף איר שלאַפּ- קייט און אויף דעם, וואָס ער האָט נישט חתונה, האָט זי דאָ גענומען שילטן יענע, וועלכע האָט אים די תנאים אָפּגעשיקט, האָט ער אַן אומצופרידענעם און עטוואָס פאַרקרימטן פנים באַקומען און אויף איר אַנגעשריען ביז און לייטיש, ווי ביז און לייטיש ער פלעגט אויף איר אַנ- שרייען דאָרטן ביים פּאָטער אין שטוב:

«שאַ! שאַ! קוק זי נאָר אָן!»

אַהיים איז ער געפאַרן זעלטן ווען, און נאָר דעמאָלט, ווען ס'איז געווען נויטיג צוליב געשעפט. ער האָט זיך דאָרטן געפירט לייטיש און שטיל, ווי אַ פרעמדער, שטאַרק

אָנגעלייגטער גאַסט, געשטאַנען מיט אַ בנעימות שמייכל-
דיגן פנים אַנטקעגן די שוועסטער, אָדער פאַמעליך אויפ-
געהייבן אינדערהייך אַ קליין דורכלויפנדיג קינד, עס
אוועקגעשטעלט אויפן טיש, געגלעט אים די פאַרשמירטע
בעקעלאַך און דערצו געשמייכלט:

«וואָס טוסטו, אַ? לויפסט אַרום?»

די צייט האָט ער דאָ כמעט אינגאַנצן פאַרבראַכט מיטן
פאַטער אין קליינעם, תמיד אָנגערויכערטן קאַבינעטל;
גערעדט מיט אים וועגן די פאַרשיידענע מסחרים, געטראַכט
וועגן נדן-געלט, זיינע זעקסטויזנט און מירעלעס דריי-
טויזנט רובל, וואָס זיינען נאָך אַלץ ביים אַלטן קאַש-
פעריווקער גראַף געלעגן, און מורא געהאַט, אַז דער
פאַטער זיינער וועט באַלד אָנהייבן:

«יאָ, די זעקסטויזנט רובל, וואָס ליגן דאָרטן ביים
גראַף... וואָס וועט זיין מיט די זעקסטויזנט רובל, וואָס
ליגן ביים קאַשפעריווקער אַלטן גראַף?»

דער געוועזענער מחותן זיינער, ר' גדליה הורוויץ,
אָטדער צעטראַגענער יחסן, דער בן-תורה, וואָס דער קאַפּ
איז ביי אים תמיד אין דער מסחרלופט אַרומגעפלוויגן,
איז דאָך שוין דעמאָלט אין זיינע געשעפטן שטאַרק פאַר-
דרייט געווען, און זיינע אַרטיגע בעלי-חובות זיינען שוין
אַלע בייטאָג אין מאַרק געשטאַנען און אים אונטער די
אויגן זיין קאַפיטאַל צונויפגערעכנט:

«ליגט ביי אים, הייסט עס, אין קאַשפעריווקער וועלדל
פינפטויזנט רובל... אין זשאַרזשאַווקער מאַן - דריי-
טויזנט, און אין דער טחינה?... וויפיל האָט ער נאָך
שבועות אין דער אומגליקליכער טערנאָווער טחינה אַריינ-
געבראַקט?»

אוממעגליך איז געווען צו טרעפן, פאַרוואָס ער נעמט די
דרייטויזנט רובל ביים גראַף נישט אָפּ, און געוואָלט האָט

זיך, זיצנדיג אין קליינעם קאבינעטל, אז דער פאָטער זאָל
שווייגנדיג זיינע פּאַפּיראַסן רויכערן, אז אַרומדרייען זאָל
ער זיך נאָך לאַנג-לאַנג אַהין און צוריק, און זאָל צוזאַמען
מיט אים וועגן דעם געוועזענעם מחותן טראַכטן:
«ער קען, אַפּנים, גאַנץ גוט די בת-יחידה זיינע...
ער האָט זיך, אַפּנים, נאָך עד היום פונם שידוך ניט
מיאַש געווען.»

אינמאָל אין אַ שפעטן זונטאָגדיגן פּאַרנאַכט, ווען די
גאַנצע שטוב האָט פּוסטערהייט אויף די אַוועקגעגאַנגענע
בני-בית געוואָרט, איז ער זיך איבעריג לאַנג מיטן פּאָטער
אין אָטדעם פינסטערן קאבינעטל פּאַרזעסן. ער האָט ענד-
ליך דערהערט, ווי די קלענערע שוועסטער, וועלכע איז
נאָרוואָס פונם שפּאַציר געקומען, טוט אויס אינם צווייטן
חדר דעם גאָרסעט און וואונדערט זיך דאָרטן פאַר עמיצן
אויפן קול:

«ווי געפעלט זי דיר, מירעלע? ביזט אַ מבין?»
ס'איז געווען קלאָר, אז מירעלע האָט זיך נאָרוואָס אויפן
שפּאַצירפלאַץ מיט אָטדער שוועסטער באַגעגנט, זי דאָרטן
אָפּגעשטעלט און ביי איר עפעס געפרעגט. און דערפאַר
האָט ביי אים, דאָ, אינם האַלב פינסטערן חדר, מיטאַמאָל
אַ קלאַפּ געטאָן די האַרץ, און פּאַרגעסן האָט ער מיטאַמאָל,
וועגן וואָס פאַר אַ געשעפט ער האָט נאָרוואָס מיטן פּאָטער
גערעדט. אפשר דריי מאָל האָט ער דענסטמאָל אַ פאַר
איינע און דיזעלבע איבעריגע ווערטער איבערגעחזרט,
געוואָלט שטאַרק צו דער שוועסטער אין חדר אַריינגיין
און זיך ביי איר וועגן דער באַגעגעניש דערפרעגן, נאָר
זיך געמענשט, געבליבן דאָ אין קאבינעטל זיצן און ביי
דער שוועסטער טאַקע גאָרנישט ניט געפרעגט. זי, די
שוועסטער, האָט אים נאָכדעם, צוזאַמען מיט די איבעריגע

שטובמענשן, אפילו אינדרויסן אַרויסבאַגלייט, זי האָט גע-
קוקט, ווי ער זעצט זיך דאָרטן אַרויף אויף זיין פּור און
פאָרט אַוועק אויף נאַכט צו זיך אויפן פּולוועריק, און ער
האָט צו איר, אָפּפאַרנדיג פון שטוב, נאָר געשמייכלט און
צופיל מיטן קאָפּ געשאַקלט. ער האָט געוואוסט, אַז מירעלע
האָט אויפן שפּאַצירפלאַץ געקאָנט צוזאַמען מיטן קרומען
סטודענט צו זיין שוועסטער צוגיין און זיך דאָרטן ניט
שעמען ביי איר וועגן אים, דעם געוועזענעם חתן, אַ פּרעג
טאָן:

«וואָס זשע מאַכט ער עפעס, וועלוול?»

«פאַרוואָס זעהט מען אים עפעס ניט אין שטאַט,
וועלוולען?»

אויף איר, מירעלען, איז אלץ געווען צו גלויבן, אָט,
למשל, ווען איז דאָס אַקאָרשט געווען? צוזאַמען מיטן
קרומען סטודענט האט זי זיך איינמאָל געלאָזט גיין אינם
גרויסן געוועלב, וואָס אינמיטן מאַרק, און איז אַהין אריינ-
געגאַנגען, נישט קוקנדיג דערויף, וואָס זי האָט דאָרט אינ-
דרויסן זיין וואַרטנדיגע פּור דערזעהן און האָט געוואוסט,
אז ער געפינט זיך אינווייניג, ער איז דענסטמאָל אזוי
צעטראַגן געוואָרן, געוואָלט וואָס גיכער פון געוועלב
אוועקגיין און שוין העכער, ווי אלעמאָל, צום קרעמער
געזאַגט:

«זאָל מען, הייסט עס, זונטאָג א חשבון אַנגרייטן...
לפחות ניט שפּעטער, ווי זונטאָג.»

און זי האָט אים נאָך דענסטמאָל באַדאַרפט אָפּשטעלן
און ביי אים פּרעגן:

«ער מיינט טאַקע, אז ס'פּאַסט אים, אָט די ליכטיגע און
ווייכע בערדל, וואָס ער האָט זיך די לעצטע צייט פּאַרלאָזט?»
דאָרטן, ביי דער טיר פון קלייט, איז דער קרומער סטור-
דענט מיט עמיצן געשטאַנען, געוואָלט דערווייזן, אז

ס'הייבט אים נישט אָן צו אַרן דאָס, וואָס מירעלע רעדט
איצט מיט איר געוועזענעם חתן, און שוין דערפאר צו
הויך אויפן קול געשריגן:

«וואו שטייט עס געשריבן, אז א צוגלופט קאָן שאָדן? ...
אין דער "מעדיצינע" שטייט עס געשריבן?»

און ביי אים, דעם געזונטן בחור, האָט צופיל געקלאפט
די האַרץ, און געדוכט האט זיך אים, אז ער טוט גוט דער-
מיט, וואָס ער שמייכלט און ענטפערט איר מיט א שטאַך:
«וועמען ס'געפעלט א באַרד, און וועמען - נישט.»

יעדנפאלס, האָט ער זיך דענסטמאָל געלאָזט הערן, אז
ער איז נאָך גענוג שטאַלץ און קאָן נאָך אליין זיין שטעטל
באַשטיין. און דער עיקר... דער עיקר האָט ער גוט געטאָן.
וואָס ער האָט דאָרטן אויפן קול ביים קרעמער איבער-
געפרעגט:

«קאָן ער זיין זיכער, אז אויף זונטאג וועט זיין צו-
געגרייט זיין חשבון?»

מיט דעם האָט ער איר, לפחות, צו וויסן געגעבן, אז ער
איז א באַשעפטיגטער מענש, האָט אינזינען דעם פֿולוועריק
און קלערט גאנץ ווינציג וועגן די פוסטע שמועסן, וואָס
זי פירט אלעטאָג מיטן קרומען סטודענט.

פאָרנדיג אהיים, איז ער שוין נאָכדעם דעם גאנצן וועג
שטאַרק אויפגערגט געווען און האָט געטראַכט:

«אָט זיינען שוין אויף זיינע פעלדער כמעט אינגאַנצן
די תבואות אויסגעוואַקסן און הייבן שוין אָן גרין צו ווערן.»
גאָר ניט שלעכט זעהען אַטדי תבואות אויס, און פאַר-
דינען וועט ער אָן זיי היינטיגס יאָר נישקשהדיג, ווינטער,
ווען שנייען איינגערעטענע וועלן אויף דער ערד ליגן.
און שטיל און זאַט וועט זיין אַרבעטסלויזער פֿולוועריק
א פארלאָזענער שטיין, וועט ער זיך קויפן אַן אָפגעפאלירטן
שליטן און א פֿוטער מיט א הענגקאָלנער און וועט, אַריינ-

פארנדיג אין שטאָט, אַלעמאַל באַגעגענען מירעלען מיטן
סטודענט ערגעצוואוהין צו א באַקאַנטן גיין.

II.

געקומען זיינען אינגיכן די טעג פון שניט און פון צו-
נויפקלויבן די תבואות; די אַרבעט אויפן פולוועריק האָט
אַנגעהייבן זיין, און וועגן פאָרן אין שטאָט האָט ער אַפילו
קיין צייט ניט געהאט צו קלערן.

אויף זיינע פעלדער זיינען דורכויס גויים מיט גויעס,
מיט שניידמעסערס אין די הענט צעשטעלט געווען, און
פורן, אייגענע און פרעמדע, האָבן די צוגעטריקנטע סנאָ-
פּעס געפירט אהין צום שייער צו, וואו אויף א בערגל,
וואָס צווישן גרויסע סטערטעס שטרוי, האָט שוין א דאַמפּ-
מאַשין פון גאַנצפריה אָן גערויכערט, געפייפט יעדעס
מאל, בשעת אין קעסל איז איר וואסער אויסגעאַנגען
און פרייליך געדראָשן די פולע און טרוקענע זאַנגען.

גאַנצע טעג איז ער רייטנדיג אויף זיין פערד ארומגע-
לאָפן, געווען פול דורכויס, אַכטונג געגעבן אויף די
תבואהשניידער און אויף די אַרבעטער, וואָס האָבן דעם
ווייץ אין די נידעריגע האַלבפינסטערע שאָפן גערייניגט
און געוואויגן, זיך אויף אַראָפּגעכאַפט אהין צו דער דאַמפּ-
מאַשין און דאָרטן אויף די שמייכלדיג פוילע שיקסעס אָנ-
געשריען.

אויפגעשטאַנען איז ער אין יענע טעג כמעט אַלעמאַל
מיטן טאָגליכט, און איינגעשלאָפן איז ער תחילת נאַכט,
אַנידערגעפאלן אויפן בעט א מידער און שטויביגער, א צו-
פרידענער דערמיט, וואָס די וואַרעמע נאַכט זאָגט צו א
שיינעם און לויטערן קינפטיגן טאָג.

געשלאָפן איז ער דעמאָלט ס'רוב אין די קליידער, און
געחלומט האָט זיך אים כמעט א גאַנצע נאַכט זיין אייגענער

רוישיגער און מיט ארבעט פארפולטער שייער, זיין אייגענע אויסגעמעבלטע שטיבל, וואו ס'דרייט זיך עפעס ארום דווקא זי, מירעלע, שמיכלט צו יענע שטאַטאידן, וועלכע זיינען אַהער געקומען דעם ווייץ ביי אים קויפן און לייגט פאַר פונדאָרטן, פונם בענקל, וואָס ביים זידיגן סאַמאָוואַר:
 «וועלוול, אפשר וועלן די יידן מיט אונז א גלאַז טיי אויסטרינקען?»

די לופט, וואָס אַרום, די גרויסע שייערן שטרוי און די הויפנס אויסגעדראָשענע תבואות האָבן שטומערהייט גע-טראכט וועגן דעם, וואָס די גאַנצע אַרבעט זיינע: דער אַרומלויפן, דער ניט דערשלאָפן מיטן געלט פאַרדינען האָט עפעס א גרויסע שייכות צו מירעלען מיטן קרומען סטודענט, וועלכע שפאַנען גאַנצע טעג דאָרטן אין שטעטל אַרום; וועגן דעם, וואָס סוף-פל-סוף וועט דאָס אינגאַנצן צו וויכטיגע ניס ברענגען, און ביי ר' גדליה הורוויצן אין שטוב וועט מען שטאַרק חרטה האָבן אויף די אָפּ-געשיקטע תנאים, און איבערגעבן וועט מען דאָרטן איינער דעם צווייטן יעדעס מאָל, בשעת מ'וועט דורכן פענסטער זיין פור דערזעהן:

«אָט איז ער דאָ נאָרוואָס אַדורכגעפאַרן, וועלוול; מיט א נייע פאַר פערד האָט ער זיך דאָ נאָרוואָס אַדורכגעטראָגן.»
 און ווען די ארבעט מיטן טומל האָבן זיך צולעצט גע-ענדיגט, און די גאַנצע אויסגעדראָשענע תבואה האָט שוין אלע נידעריגע שאַפנס פאַרפולט, האָט ער זיך אַקאָרשט, ווי פון א חלום, ארומקוקן גענומען און האָט דערזעהן:
 סאַמע די הייסטע זומערדיגע דריטהאַלבן חדשים זיינען שוין אריבער, און די טעג זיינען שוין קענטיג קלענער און קילער געוואָרן; ער אליין איז מיד און שלאָפט צופיל אין די קליידער, שלאָפט אין זיי בייטאָג און ביינאכט, כאפט זיך אויף מיט יעדן קליינעם רעגנדל, וואָס הייבט

אָן פֿון די פֿאַרוואַלקנטע הימלען אין זיין בלעכענעם דאָך
צו קלאַפֿן, ליגט מיט א פֿאַרשלאָפֿענעם מוח און מיט אפּענע
אויגן און טראכט:

«די „בוראַקעס“ זיינע... זיי וואקסן... זיי וואקסן...»

איינעם א חגאַטאָ איז ער אזוי אינגאנצן אין די קליי-
דער אפגעשלאָפֿן. ווען ער האָט זיך אויפגעכאַפּט, איז שוין
אינדרויסן דורכויס טונקל און קיל געווען, און אין די
הייווער פֿון דאָרף זיינען שוין דאָ און דאָרטן מיט א ציטער
די ערשטע נאכטפֿייערלאַך געבוירן. מיט שטילקייט איז
די טונקעלע לופט פול געווען, און נאָר דער גרינגער
ווינטל, וואָס אין דרויסן, האָט וועגן דעם געשטאַרבענעם
טאָג אומעטיגע מעשהלאַך געוואוסט; האָט צו אים אינדער-
פינסטער דורכן אָפּענעם פענסטער אַריינגעבלאָזן און דאָרטן
אינווייניג מרה־שחורהדיג גענאָגט:

«טאַקע ענדליך אויסגעגאַנגען דער טאָג... אויסגע-
גאַנגען.»

אַן אויסגעשלאָפֿענער און רוהיגער, האָט ער זיך גע-
נומען אַרומוואַשן, אָנגעטאָן אַ ווייסן קראָג און ווייסע
מאַנזשעטן, אָפּגעטרונקען פֿאַמעליך טיי און געהייסן די
פור שפּאַנען:

«שוין צייט, דוכט זיך, אין שטאַט אַ פֿאַר טאָן... אַ?
שוין געוויס צייט.»

ער איז שוין דאָרטן אזוי לאַנג ניט געווען און האָט אַהין
געבענקט.

זיצנדיג אויף דער פֿור, האָט ער פֿאַמעליך געטראַכט, אז
ער וואָלט באַדאַרפט הייסן דעם «שמייסער» זיינעם די
פּערד אַ טרייב טאָן; אַז ווען ער טוט עס, וואָלט ער נאָך
פֿאַרפֿריה אין שטעטל אָנגעקומען, און פֿון צווישן די
שפּאַצירנדיגע פֿאַרלאַך, וואָס אין אָנהייב גאס, וואָלטן

אים נאָך אפשר מירעלע מיטן קרומען סטודענט דער-
זעהן.

דאָך האָט ער דעם אַנטרייבער קיין וואָרט נישט געזאָגט
און אים דעם גאַנצן וועג געלאָזט פאָרן «בעל-הבתיש»
און שטיל. איינמאָל, ווען יענער איז אויפן רעכטן פּערד
אינפֿעס געוואָרן און אים מיט רוגז אָן אומזיסטיגע רוט
אַראָפּגעלאָזן, האָט ער נאָך אַפילו אויף אים אָנגעשריען
מיט אַ קול פון אַ לייטישן בעל-הבית, אַ בעל-תכלית:

«שטילער! שטילער! כאַפּן זיך איז ניטאָ צוליב וואָס.»
ער איז געווען רוהיג, אַביסל ברוגז און געלאָסן, גע-
טראַכט וועגן מירעלען די גאַנצע צייט און דערביי אַלעמאָל
מיט די אַקסלען געקנייטשט:

«עמיץ וואָלט אינאמתן געקאָנט מיינען, אַז ער נויטיגט
זיך אין איר . . . אַז ער לויפט איר נאָך.»

האָט אָבער ביי אים ניט ווייט פון שטאָט, בענקענדיגער
ווי תמיד, די האַרץ אָנגעהייבן קלאַפּן, און אויפגערעגטע
בליקן האָט ער צעמישטערהייט גענומען וואָרפּן צו די
שפּאַצירנדע פּאַרלאַך צו, ניט קוקנדיג דערויף, וואָס אינ-
דרויסן איז שוין כמעט אינגאַנצן פינסטער געווען, און אַ
מענשנס פנים איז שוין אַפילו פון דער נאָהענט שווער
געווען צו דערקענען. ער איז געווען ברוגז אויף זיך
דערפאַר, וואָס ער דרייט אַלעמאָל דעם קאָפּ צו אַטדי
פּאַרלאַך צו, נישט געוואָלט אַהין קוקן און דאָך געקוקט און
וועגן זיי געטראַכט:

«זי איז דאָרטן נישטאָ . . . אַ נפּקא-מינה איז אים אַ
גרויסע . . . זי איז דאָרטן געוויס נישטאָ.»

פייערלאַך פון תחילת נאַכט האָבן שוין פארטראַכטער-
הייט פון פארשיידענע שטאָטווינקלען אַהער, צו זיין
לויפנדיגער פּור, געקוקט, זיי האָבן דערמאָנט אָן דער
גאַנצער צייט, וואָס אין משך פון איר איז ער אַפילו

איינמאל אהער ניט געקומען, פארשטארקט די בענקשאפט
נאך איר, דער געוועזענער כלה, און ליבער געמאכט
דעם אנדענק פון איר לאנג נישט געזעהענעם אומעטיגן פנים.

ס'האט זיך געטראכט:

דארטן, אין איינעם פון אַטדי באלויכטענע שטאָטהיי-
זער, זיצט זי איצט געוויס, אומעטיג און גלייכגילטיג צו די
מענשן, וואָס רינגלען זי אַרום, קוקט מיט די בלויע אויגן
אויפן לאַמפּ און שווייגט.

און אויב ס'ווערט דארטן אַ רייד וועגן אים, וועלוול
בורנעס, אויב עמיץ זאָגט דארטן:

«אַ היפש ביסל געלט וועט ער היינטיגס יאָר פארדינען...
גאָר אַ היפש ביסל.»

רייסט זי, אויף אַ רגע, אָפּ די אומעטיגע אויגן פונם לאַמפּ
און פרעגט:

«ווער? וועלוול בורנעס?»

און נאָכדעם קוקט זי ווייטער אומעטיג אינם לאַמפּ אַריין,
קוקט לאַנג און שטיל, און קיינער ווייס ניט, וועגן וואָס זי
טראַכט, און קיינער ווייס ניט, צי זי האָט אויף די אָפּגע-
שיקטע תנאים חרטה, צי ניין.

פלוצים האָט עמיץ דאָ, ביי די ערשטע שטאָטהייזער,
זיין פור אָפּגעשטעלט און גענומען צו אים שרייען אויפן
קול:

«זיי זיינען נישטאָ אינדערהיים, דער טאַטע מיט דער
מאַמען... זיי זיינען נאָך נעכטן גאַנצפריה אין קרייזשטאָט
אוועקגעפאָרן.»

ער האָט זיך געשווינט אומגעקוקט און דערזעהן:
אַ בחור אַן עקאָנאָם איז דאָס געווען, אַ פשוטער בחור
אַן עקאָנאָם, וואָס האָט אין איינעם פונם פאַטערס פאַסע-
סיעס געדינט און איז איצט צו זיך אויפן דאָרף געגאַנגען
נעכטיגן.

און איבער עפעס האָט זיך דערפילט אן אומכבוד דערין.
וואָס אָטדער בחור אין די הויכע שטייול האָט אים דאָ אין
אַנהייב שטאַט צוליב אַ נאַרעשקייט אָפגעשטעלט. דערין.
וואָס פּאָטער און מוטער זיינען. אָהן זיין וויסן. נאָך
נעכטן גאַנץ פריה צוליב עפעס אין קרייזשטאַט אַוועק-
געפאָרן.

עמיץ האָט זיך. דוכט זיך. צווישן די שפּאַצירנדע פּאַר-
לאַך אפגעשטעלט און פון זיין אומכבוד געלאַכט. האָט ער
שוין דערפאַר אַזוי אומצופרידן צום עקאַנאָם אַ געשריי
געטאַן:

«נו, און אַז זיי זיינען אינדערהיים נישטאַ, איז וואָס?»
און באַלד האָט ער פּאַרן «שמייסערס» פלייצעס אַ שלעפּ
געטאַן און אים געהייסן פּאַרן גיך. גיך. ער איז געווען
אויפגערגעט און צעטראָגן און האָט געטראַכט די גאַנצע
צייט. וואָס ער האָט זיך מיט זיין פור צו דער מיט שטאַט
גערוקט:

«אַ נאַרעשער עקאַנאָם . . . אַ מין טפּש אַן עקאַ-
נאָם . . .»

נאָר צוקומענדיג צום פּאָטערס שטוב. וואָס אַנטקעגן מאַרק.
האָט ער דערזעהן. ווי די פענסטער פון זאַל זיינען שטאַרק
באלויכטן און קוקן יום-טובדיג צו דער נאַכט אַרויס. ער
האָט מיטאַמאָל אַן דער אייגענער אויפגערגעטקייט פּאַר-
געסן און זיך פאַרוואונדערט:

«געסט זאָלן דאָרטן זיין? . . . וואָספאַר אַ געסט זאָלן
איצט דאָרטן זיין?»

און באַלד האָט ער זיך דערמאָנט אַן מירעלען. געכאַפּט
אַ קוק אַהין. צו איר פּאָטערס שטוב. וועלכע האָט אַהער
מיט פינסטערע פענסטער פון דער קעגנאיבערדיגער גאַס
אַרויסגעקוקט. און דערפילט. ווי די האַרץ הייבט ביי
אים אַן געשווינט צו קלאַפן:

«אַ קשיה אויף מירעלען? זי האָט איצט געקאָנט צו זיינע
שוועסטער צוגאסט קומען.»

פאַמעליך האָט ער פון זיך אינם שטאַרק באלויכטענעם
פעדערשטיבל דאָס אויבערשט אַראָפּגעצויגן. ער האָט
געהאַט צייט און האָט אַפילו בשעת מעשה אַ שמייכל
געטאָן צו דער באַיאָרטער יידענע, דער קעכן, וואָס איז
דא אין אַיילעניש ביים עסצימער אַדורכגעאַנגען. ער
איז אַליין פון אָטדעם שמייכל שטאַרק צופרידן גע-
בליבן:

«יעדנפאַלס באַדאַרף ער איצט זיין רוהיג און פאַר-
זיכטיג און דער עיקר... דער עיקר - זיך ניט כאַפּן
און נישט אַרויסווייזן, אַז ער איז מיט איר קומען צופרידן.»
פאַרשיידענע קולות האָבן זיך געטראָגן פון זאָל אין
עסצימער אַריין, וואוהין ער איז צולעצט אַריינגעקומען.
מ'האַט דאָרטן געחקירהט און זיך געקריגט, און דער קרומער
סטודענט איז דאָרטן אויך געווען און געוואָלט אַלע קולות
איבערשרייען.

«וואָרט: פיל האָבן ביז היינטיגן טאָג געגעבן די
מעטאַפיזיקער?»

אַ ברודערל זיינער, אַ קינד, איז צופעליג פון דער זאָל
אַהער אין עסצימער אַרויסגעאַנגען, אים דערזעהן, צוגע-
לאַפּן און אים מיט ביידע הענטלאַך פאַר די קני אַרומ-
געכאַפט, האָט ער אים אין דער לופטן אויפגעוויבן, אויף
אַ בענקל אַוועקגעשטעלט און גענומען דערצו שמייכלען:
«דו לויפסט אַרום, אַ? לויפסט אַרום?»

נאָר די טיר פון זאָל איז שוין נאָכן ברודערל אָפּן געבלי-
בן, און די אויגן זיינע האָבן זיך פון צייט צו צייט בגנבה
געצויגן און געזעהן:

אַחוץ דעם קרומען ליפקיסן, איז דאָרטן אויף פאַרהאַן
יענער גרויסשטאַטיגער סטודענט, וואס דער פאַטער זיינער

האַט אים נישטלאַנג פאַר די קינדער אַראָפּגעבראַכט . איינע פון זיינע קלענערע שוועסטער און עפעס אַ היפשע און אומבאַקאַנטע מיידל . די שוועסטער מיטן פרעמדן מיידל זיצן אויפן ווייכן דיוואַן . און זיי , די סטודענטן , שטייען ביידע איינער אַנטקעגן דעם צווייטן , האָבן פאַר-פלאַמטע פנימער און זיינען שטאַרק פאַרטיפט אין זייער וויכוח .

ער איז אַהין ענדליך אַריינגעגאַנגען . געוואָר געוואָרן עפעס ביי דער שוועסטער וועגן די אַוועקגעפאַרענע פאַטער און מוטער , צוגעגאַנגען אויף צום גרויסשטאַטיגן סטודענט . אים די האַנט געגעבן און ביי אים דערביי לייטיש אַ פרעג געטאָן :

« וואָס זשע מאַכט ער עפעס ? ווי לעבט זיך ? »

איז אָבער יענער אַזוי געטראָגן פון דער חקירה געווען . אים גאַרנישט ניט געענטפערט און נאָך אַלץ געשריען צום קרומען ליפקיסן :

« נו , און ליבע ? . . . נו , און יעדער געדאַנק , וואָס גייט איבער אין „אַשטשושטשעניע“ ? »

דאָ , ביי זיין טאַטן אין שטוב , האָבן אים אָטדי צוויי סטודענטן נישט באַמערקט , דעם גאַנצן אָוונט געחקירהט וועגן דעם , וואָס ער האָט ניט פאַרשטאַנען , און אַפילו פארגעסן , צי ער דרייט זיך דאָ אַרום זיי . און ער האָט נאָך דאָ באַדאַרפט בלייבן נעכטיגן און , אומקערנדיג זיך ניין אַ זייגער אינדערפריה צוריק אין פולוועריק , דורכפאַרן דעם מערבדיגן עק פון שטעטל און זעהן :

מירעלע זיצט אַן אָנגעטאַנע אויף אַ קרייזשטאַטיגן בעל-עגלהס פאַעטאָן און וואַרט דאָרטן ביי איינער אַ זייטיגער שטוב אויפן קרומען סטודענט ליפקיסן , וואַרט אויף אים אויפגעלייגטערהייט און שמייכלט . און ער , דער קרומער ליפקיס

— ער הינקט אַהער צום פּאַעטאָן אין גרויס אַיילעניש .
האַט אַ שטאַרק צעטראָגענעם און נאַרוואַס אָפּגעזייפטן
פנים און הערט זיך ניט צו צו דעם , וואָס די מוטער
זיינע , די אַלמנה , שרייט אים נאָך , פון דער אָפּענער
שטובטיר :

« ליפּא , כ'פּעט דיך : נעם מיט דעם גראָבן פּאַלטאָ . . .
וואָס אַרט דיך , ליפּא ? . . . נעם מיט דעם פּאַלטאָ . »

ער הינקט אַהער צום פּאַעטאָן אין גרויס אַיילעניש , האַט
אַ ליידגט די גאַנצע צייט , וואָס ער האַט זיך דענסטמאַל
צו זיך אויפן פּולוועריק אומגעקערט , געווען אויפּגערגט
און האַט ביי זיך באַשלאָסן :

« פון היינט אָן הייבט ער אָן צו פּאַרן אין שטאַט
זעלטן . . . גאַר , גאַר זעלטן . . . »

III.

און ער האַט אָנגעהייבן פּאַרן אַהין זעלטן , גאַר , גאַר
זעלטן .

איינעם אַ מעקלער , וועלכער האַט אים קונים אויפן נשאר
פון די פּאַרבליענע תּבואות פּאַרגעגעבן , האַט ער אַפילו
געזאָגט :

« ס'מעג די סוחרים אָנשטיין אַהער , צו מיר אַראָפּ-
פּאַרן . . . נישקשה , איך שטופּ קיין מענשן פון מיין שטוב
ניט אַרויס . »

און איבערצייגט איז ער בשעת מעשה געווען , אַז דער
מעקלער וועט אַטדי ווערטער זיינע ביי זיין געוועזענעם
מחותן אין שטוב איבערגעבן ; אַז סוף-כּל-סוף וועלן צו אים
אַהער אָנהייבן קומען סוחרים פון שטאַט , קומען לייטיש
און פּכּודיג , ווי לייטיש און פּכּודיג זיי קומען אַהין , צו
די אַרומיגע פּריצים .

אַ רוהיגער און שטילוואַרטנדער איז ער אַלעטאָג גע-
 גאַנגען צו זיינע נידעריגע תבואהשאַפן און אַהין, וואו פיל
 גויים און גויעס האָבן זיך איבער זיינע עקסטע פעלדער
 פארשפרייט און אים אין גרויס אַיילעניש זיינע בוראַקעס
 אויסגעגראָבן; און אינאָוונט איז ער אין זיין באלויכטענער
 שטיבל אַיינעראַליין אויף דער קאַנאַפע געלעגן. געטראַכט
 וועגן זיך, וועגן געלט, וואָס ער האָט פאַרדינט, און וועגן
 דעם, וואָס דאָרטן, אין שטעטל, דרייט זיך שוין מירעלע
 אין אַ וואַרעמען האַרבעסטקאַפּטל איבער די קילע און טונ-
 קעלע געסלאַך; זיך דערמאָנט אָן זיינע זעקסטויזנט רובל,
 וואָס ליגן נאָך צוזאַמען מיט מירעלעס דריי ביים אַלטן
 קאַשפּעריווקער גראַף, און הנאה געהאַט פונם נייעם מעבל,
 וואָס דערמיט האָט ער נישטלאַנג זיין פריצישע שטיבל
 אויסגעשטעלט:

«האַט ער, הייסט עס, גוט געטאָן, וואָס ער האָט אויף
 אַטדי מעבל גאַנצע דרייהונדערט רובל געפטרט, אַ? געוויס
 גוט געטאָן.»

אינדרויסן, אַרום זיין באלויכטענער שטיבל, איז דענסט-
 מאַל געווען אַזוי אויסגעשטאַרבן און שטיל, אָן אויסגע-
 שטערנטער, אומגעוואוינליך ברייטער הימל האָט זיך
 אינדערהייך איבערן פארטונקלטן און פריהשלאַפנדיגן
 דאָרף געצויגן, און נאָר אינם גלחס אַפגעצאַמטן הויף האָבן
 פון תחילת נאַכט אָן געבילט די בייוע הינט, געמאַכט
 געוואַלדן איבער יעדן מינדסטן נאָהענטן און ווייטן גער-
 דער, אָדער גלאַטאזוי פאַרריסן די פּיסקעס ערגעץ אַהין,
 צום שלאַפנדיגן דאָרף צו און פאַרפולט אַלולדיג די קילע
 נאַכטלופט מיט זייער אומעטיגער בייוואונדער-לילה.

אַרום אַכט אזויגער פלעגן אַקאַרשט די הינט מיטאַמאָל
 בייוער און רציחהדיגער צו בילן אָנהייבן, און טריט,
 שווערע און גויישע, האָבן זיך נאָהענט ביי דער קיכטיר

געלאָזט הערן. דעמאָלט פלעגט ער, ליגנדיג אויף דער
 קאַנאַפּע, דעם קאַפּ אויפהייבן, די אויערן אנשטרענגען און
 נעמען שרייען אַהין צו דער אָפענער טיר:

«אַלעקסיי, ס'איז עפעס פאַרהאַן פון פּאַסט, אַלעקסיי?»
 ער האָט געוואוסט, אַז מער, ווי אַ בלאַט «בירזשעוויאַ
 וועדאַמאַסטי» וועט אים פון פּאַסט נישט אָנקומען, און
 דאָך האָט ער אַלע אָוונט דיזעלבע ווערטער צום גוי זיינעם
 געשריען, זיי געשריען דערפאַר, וואָס זיי זיינען אים גע-
 פעלן, און דערפאַר, וואָס ס'האַבן זיי אָפטמאַל געשריען
 יענע אויסגעאידלטע פּריצים, וואָס מיט זיי האָט ער
 שכנישע עסקים געהאַט.

לאַנג און בעל־הבתיש ברייט איז ער נאָכדעם אַ פאַר-
 מוחטער ביים לאַמפּ מיטן בלויען אַבאַזשור געזעסן און האָט
 אין אַלע זייטן פון אָטדער פּונאַנדערגעשפּרייטער בלאַט
 אַריינגעקוקט. ער האָט דורכגעלייענט עטליכע מאָל אויפן
 קול יענע ערטער, וועלכע ער האָט ניט פאַרשטאַנען, און
 דער עיקר ניט דורכגעלאָזט דעם קורס פון רענטע, וואָס
 אין דער בערזעאָפּטיילונג, ער אַליין האָט שוין געהאַט
 אַ היפש ביסל מזומן־געלט, געקאַנט אין יעדער צייט קויפן
 דערפאַר רענטע און זי, פּונקט ווי די פּריצים, האַלטן פאַר-
 שלאָסן ביי זיך אין קאַמאָד; און אַחוץ דעם, האָט זיך די
 רענטע שטענדיג געפונען ביים קליינוואוקסיגן, תמיד פריי-
 ליכן און תמיד באַשעפּטיגטן נחום טאַראַביי, ביי יענעם
 זעלבן נחום טאַראַביי, וועלכער האָט מיט אַכטצן ווערסט
 ווייטער, ביי דער רייכער צוקערפאַבריק, געוואוינט, גע-
 פירט דאָרטן אַ פּריצי־שנגידישע שטוב און האָט זיינע
 קינדער ערגעץ אין אַ גרויסער און ווייטער שטאָט געלערנט.
 באַגעגענדיג זיך ערגעצוואו צווישן מענשן מיט אָטדעם
 נחום טאַראַביי, האָט ער שוין אַפילו איינמאַל געהאַט די
 מעגליכקייט אים צו דערווייזן, אַז ער, וועלוול בורנעס,

איז שוין גאַרניט אזוי פאַרגרעבט, און געקאָנט ביי אים פרייליך א פרעג טאָן אינדערהייך:

«פּאַני טאַראַביי, ווי האַלט עפעס היינטיגע וואָך מיט דער "פירפראָצענטנדיגער"? יענע וואָך, שרייבט די בלאַט, איז די "פירפראָצענטנדיגע" געלעגן טיף אין דער אַדמה.»
טאַראַביי האָט דענסטמאָל אַפילו אין א ווערטל אויף אים זיינע היפשע רירעוודיגע אויגעלאַך אויסגעגלאַנצט און די מויל צופיל געעפנט:

«ע?... ער שמועסט שוין גאָר וועגן רענטע?...»
געבליבן א וויילע שטיין מיט א פלומרשט ערשטוינטן פנים און מיט אַן אָפענער מויל און אים גאַרנישט גע-
ענטפערט.

און אזויפיל באַדייט האָט דאָס שוין, אַטדער ערשטוינ-
טער פנים זיינער. נישט אומזיסט האָט אים שוין אין א קליין שטיקל צייט אַרום דערציילט דער מעקלער, וואָס איז צו אים אָפט מיט זיין פערד און וועגל געקומען:
«זאָל ער אזוי לעבן, ווי נחום טאַראַביי האָט אים, וועלוול בורנעסן, דאָ נישטלאַנג פאַר א גאַנצע מחנה סוחרים געלויבט.»

זאָל ער אזוי א גליקליך יאָר האָבן, ווי ער האָט דאָרטן געהערט פון נחום טאַראַבייס מויל:

«געדענקט מיינע ווערטער: ביי אברהם-משה בורנעס וואַקסט א בחור אַן אַנטיקל, כ'זאָג אייך: א פריזישער כאַראַקטער.»

איינמאָל האָט אים שוין אַפילו אַטדער נחום טאַראַביי מכבד געווען דערמיט, וואָס, דורכפאַרנדיג פאַרביי זיין פולוועריק, איז ער צו אים מיט זיין נייעם פאַעטאָן אין הויף פאַרפאַרן און האָט דאָרטן ביים אַנטרייבער, אַלעקסייען, א פרעג געטאָן פרייליך און אויף פויליש:

«צײ פֿאַן בורנעס דאַמאַ?״

אַרום פֿיר אזײגער בײטאַג איז דאָס געווען.

דורכן פענסטער האָט ער דענסטמאַל טאַראַביען אַראַפֿ־
שפּרינגען פֿונם פֿאַעטאַן דערזעהן. געוואָרן שטאַרק מבולבל,
אים געשווינט די טיר פֿונם פֿאַרנטיגן, תּמיד געשלאָסענעם
גאַניק געעפֿנט און אים מיט גרויס דרֿך־אַרץ צו זיך אין
שטוב אריינגעפֿירט.

ער האָט געהאַט אזעלכע שאַרפע און לעבעדיגע אויגעלאַך,
אַטדער קליינוואַקסיגער פּריצישער נגיד, באַמערקט אַפֿילו
דעם מעשענעם בלעטל, וואָס איז אינדרויסן צו דער טיר
פֿון גאַניק געווען צוגעקלאַפט און, אַריינגײענדיג אין שטוב,
אים געגליבט:

«אַט אַזוי!... אַזוי!... כ־מײן, וואָס זשע דען? צוליב
וואָס לעבט מען אויף דער וועלט?»

און א טבע האָט אַטדער נחום געהאַט אסֿף צו פּלאַפלען
וועגן זיך, וועגן זײנע ברייטע מסחרים און ברייטער שטוב,
צו טייטלען בשעת מעשה מיט אײנעם א פינגער צו זיך
אינם האַרטן קראַגן און אַרויסצורוקן אַלעמאַל די האַרטע
מאַנזשעטלאַך פֿון אונטער די מיטלמעסיג קורצע אַרבל.

באַדאַרפט האָט ער סֿך־הכל קריגן בײ אים אין פּול־
וועריק א צוויי־דריי הונדערט קלאַפטער שטרוי צוליב זײנע
אַקסנשטאַלן, וואָס אין צוקערפֿאַבליק, נאָר וועגן דעם
איז דאָך געווען גענוג צו רײדן אגב־אורחא, אויפֿזעצנדיג
זיך אינדרויסן אויפֿן פֿאַעטאַן. לעת־עתה האָט טאַראַביע
געקאַנט אַביסל פּרייליך פּלאַפלען, דערצײלן וועגן זײן
עלטערן זון, וואָס דינט ערגעץ אין א גרויסער באַנק, וועגן
קלענערן, וואָס לערנט אין פּאַליטעכניקום און וועגן
דער דרייאַונצוואַנציגיאַריגער מיידל זײנער, וואָס האָט
שטאַרק ליב דעם דאַרף מיט דער היים און האָט, זיצנדיג
דאַרטן די גאַנצע צײט, דעם לערנען פּאַרשפּעטיגט:

זאָגט זי צו אים נישטלאַנג, אָט די מיידל זיינע:

«זי וויל פֿאַרן קיין אָדעס.»

ענטפערט ער איר:

«פֿאַר קיין אדעס.»

קומט זי אין דריי וואָכן אַרום צוריק פון אָדעס, באַווייזט

אים שוואַרץ אויף ווייס און זאָגט אים:

«דו זעהסט, טאַטע, כ'האַב אויף זעקס קלאַסן אויסגע-

האַלטן.»

און ביי אים, דעם זיבנאוונצוואַנציגיאַריגן בחור, האָבן

זיך שוין נאָכדעם א שטיק צייט געדרייט אינם טומפן קאַפּ

אזעלכע מאַדנע געדאַנקען וועגן טאַראַבייס מיידל און וועגן

זיין געוועזענער כלה. און געדוכט האָט זיך אים, אז דאָס

וואָס טאַראַבייס מיידל האָט אויף זעקס קלאַסן אויסגע-

האַלטן, האָט עפעס א שייכות צו אים, צו דעם, וואָס

מירעלע האָט אים די תנאים אָפּגעשיקט און גייט אַרום

מיטן סטודענט ליפקיס; אַז אַטדאָס אַלץ מאַכט אים קליין

און צו גאַרנישט, אז סוף-כל-סוף טאָר ער עס אויף ווייטער

ניט דערלאָזן און מוז זוכן דערצו אַן עצה.

און דעמאָלט האָט זיך מיט אים געטראָפּן דאָס, וואָס

האָט זיך אייגנטליך מיט אים טרעפן נישט באַדאַרפט.

ער האָט אָנגעהייבן צופיל וואַרפן אויגן אויפן «שייגעץ».

דעם דאָרפּלערער, וואָס איז אַלעטאָג צום גלחס איבער-

געוואַקסענע מיידלאַך געגאַנגען, אים צולעצט פאַרבּעטן

צו זיך און אָנגעהייבן מיט אים בשתיקה צו לערנען.

איינמאָל האָט ער אַפילו צו אַטדעם «שייגעץ» געזאָגט:

«א שכלדיגער למוד—תשבורת... גאָר, א שכלדיגער למוד.»

און דער «שייגעץ» איז געגאַנגען און האָט מיט לצנות

זיינע ווערטער צעפויקט.

דעם גלחס מיידלאַך האָבן זיך שוין נאָכדעם געשטיקט

פון געלעכטער יעדעס מאָל, ווען זיי האָבן אים נאָהענט

פאַרביי זייער גאַניק געזעהן דורכגיין. און דאָרטן אין שטאָט האָט מירעלע איינמאַל זיינע שוועסטער אָפּגע־שטעלט און מיט א שטאָף ביי זיי געפרעגט:
 «ער קלערט, אַפנים, אין אוניווערסיטעט אַנקומען, אייער וואָווע?»

IV.

ווידער האָט ער זיך מיט נחום טאַראַביי באַגעגנט. דאָס איז געווען אין צוקערפּאַבריק, וואו ער האָט פאר זיינע צוגעשטעלטע "בוראַקעס" געלט באַקומען. ער איז דאָרטן געשטאַנען פאַר טאַראַבייען מיט דרײַ אַרץ פון א געטרייען און שעמעוודיגן תלמיד און האָט געהערט, ווי ער פּלאַפּלט פרייליך וועגן דעם, וואָס ער האָט זיך ניטלאַנג מיט זיין געוועזענער פּלה אין שטאָט באַגעגנט און האָט מיט איר אַן איידעלן שמועס געפירט. דאָרטן, ביי איר פּאָטער אין שטוב האָט ער זי פאַרן אוועקפאַרן, אויפן פּריצישן שטייגער, אַרומגענומען, איר געזאָגט, "יאַסנאַוועלמאַזשנאַ פּאַננאַ" און האָט איר וועגן אים, וועלוולען, שטילערהייט א סוד איינגעראַמט:
 «ער האָט פאַר איר א שידוך... אַן אַנטיקל א שידוך. האָט ער פאַר איר.»

און באַלד האָט ער צו וועלוולען מיט איינער א צוזאַמען־געצויגענער אויג א שעלמישן ווינק געטאָן און האָט אים די האנט אויף די פלייצעס ארויפגעלייגט:
 «זאָל ער קיין יסורים נישט האָבן און זיך פארלאָזן אויף אים, טאַראַבייען.»

און א שבועה האָט ער אים נאָך דערביי געגעבן:
 «אזא יאָר אויף אים, ס'אַר א טייער ווייבל מירעלע וועט פאר אים זיין.»

ער איז דעמאָלט אַזוי דאַנקבאַר געווען אָטדעם קלוגן און פרייליכן טאַראַבייען, געטראַכט וועגן אים, אַהיים

פאַרנדיג, מיט גרויס אַכטונג און געשמייכלט צו זיך
אַליין.

«אַטדאָס הייסט א קלוגער מענש... אַט דאָס הייסט
א וועלטליכער מענש.»

אפשר צוויי וואָכן נאָכאַנאַנד איז ער נאָכדעם אויפגע-
רעגט און פרייליך געווען, צופיל מכבד געווען מיט טיי
דעם מעקלער, וועלכער איז צו אים פון שטאָט געקומען,
שוין אפילו אַן איבעריגן מאָל געגאַנגען צום אַנטרייבער
זיינעם אין שטאָל אַריין און פאַר אים פרייליכערהייט
איבערגעחזרט:

«מ'באַדאַרף דיר קויפן א נייע היטל, אַלעקסיי...
זאָלסט מיך וועגן דעם דערמאָנען אין קרייזשטאָט...»
ס'איז געווען גוט צו ליגן דאָ גאַנצע אָוונטן אויפן בעט,
צו טראַכטן וועגן דעם, וואָס דאָ אין פאָדערשטיבל וועט
ענדליך הענגען מירעלעס האַרבסטסאַק, און צו פאַרשטעלן
זיך, וויאָזוי ער וועט אַמאָל, ליגנדיג דאָ אין דעמזעלבן
בעט, ענטפערן מירעלען:

«וואָס זשע? ער "זשאַלעוועט" איר די פור, "זשאַלע-
וועט" ער איר? אויב זי וויל פאַרן אין שטאָט, טו זאָל
זי הייסן די פור שפאַנען און פאַרן.»
אויף עפעס האָט ער געוואַרט, נישט געהאַט קיין געדולד
און האָט געוואַלט טרעפן, וויאָזוי טאַראַביי וועט זיין
הבטחה מקיים זיין.

«וועט, הייסט עס, אינגיכן טאַראַביי צו זיי אין שטאָט
אַראַפקומען... געוויס וועט ער אינגיכן צוליב זיינע גע-
שעפטן אַהין אַראַפקומען און וועט צו זיין מחותן פאַרפאַרן.»
נאָר טעג נאָך טעג האָבן זיך גערוקט, און טאַראַביי
פאַעטאָן האָט זיך נאָך אַלץ דאַרטן אין שטאָט ניט באַוויזן.
מירעלע האָט נאָך אַלץ פאַרן קרומען סטודענט, ווי פאַר
אַן אייגענעם ברודער, געזאָרגט, זיך שוין אפילו אין זיינע

אינטערעסן געמישט און אונטער זיינע אויגן פאַר אים
געטענהט.

«וואָס זשע דען? ס'איז א תכלית פאַר אים אָטדאָס,
וואָס ער וועט דאָ ביי זיין מאַמעס פאַרטאָף זיצן און וועט
די שטאַטמיידלאַך תורה לערנען?»

קיין ניס איז דאָרטן אין שטאַט ניט פאַרגעקומען.
אחוץ דעם, וואָס שלעכטע קלאַנגען האָבן זיך אָנגעהייבן
ארוםטראָגן וועגן דעם אַלטן קאַשפּערייווקער גראַף, וועל-
כער האָט שוין דעמאָלט אין אויסלאַנד ביי זיין איידעם
געוואוינט:

«דער גראַף זעצט אָן, ניט אַנדערש, און קאַשפּערייווקע
גייט איבער צו דער באַנק.»

די מאַמע זיינע האָט אים אַהער אָפטע בריוולאַך וועגן
אָטדי קלאַנגען געשריבן, געשאַלטן אין זיי דעם געווע-
זענעם מחותן מיט דער געוועזענער כלה און זיך געהאַלטן
אין איין קלאַגן:

«זעקסטויזנט רובל . . . א שפּילכל? היינטיגע יאָרן
זעקס טויזנט רובל.»

און וואָס נאָך:

«די וועקסלען זיינען דאָך נאָך עד היום אויף גדליה
הורוויצעס נאָמען געשריבן, און דער גראַף קען קיינעם
ניט, אַחוץ אים.»

אומבאַמערקט פאַר זיך אַליין האָט ער ווידער אָנגע-
הייבן אָפּצושלאָפּן פּיל פאַרקירצטע און קילע תשרידיגע
טעג, פארפולט די לופט פון זיין שטילער אויסגעמעב-
לירטער שטיבל מיט אַ שווערן און אומעטיגן שנאָרכן, זיך
אלעמאָל אויפגעכאַפט און זיך דערמאָנט:

יסורים שווערע זיינען אויף אים געקומען. . . . און גאָר-
נישט וועט ניט זיין דערפון, וואָס ער האָט די גאַנצע צייט
וועגן מירעלען געקלערט. . . . און דער עיקר. . . . דער

עיקר - איז ער א נאר געווען און האט צופיל געלט אויפן מעבל און אויף די נייע פערד געפטרט.

נאכדעם איז איינמאל דא אין דארף א סוף פון א מאדנע ווארעמען זונטאג געווען. די זייטהימלדיגע זון האט אין רויטגאלד שטרויענע דעכער מיט אפגעפאלענע בוימער געפארבט, און גויים אין שווארצע סוויטקעס זיינען ביי דער קראם פון דער איינזאמער יידישער שטוב געשטאנען, זיך איבער דער רויטער שיין געפילט צו קינדערש און צו גוט, געטראכט עפעס וועגן דעם ברויט, וואס דערמיט האבן זיי זיך אויף א זאטן ווינטער פארגרייט און געשמייכלט איינער צום צווייטן:

« צייט די ווענט פון די שטיבער מיט אויסגעדראשענע סנאפעס ארומשטעלען, א? »

צו אים איז דעמאלט דעם טאטנס א מענש מיטן גראפס וועקסלען געקומען, אים פון שלאף אויפגעוועקט און אים א מאדנע אויפגערגטע ידיעה איבערגעגעבן:

« דער אלטער גראף איז נאך ביינאכט קיין קאשפע-ריווקע געקומען, און דער מחותן זיינער... דער מחותן האט נאך, א סברה, גאנץ פריה אהין מיט זיין פור אוועק-געשמיסן. »

פארשלאפענערהייט איז ער מיט זיין פור קיין קאשפע-ריווקע אוועקגעלאפן, געטראפן דעם אלטן גראף איינעם אליין, אינם פוסטן הויף, וואו די מעבל איז שוין אפילו פארפאקט געווען, און ביי אים בשלמות באקומען. אויף אלע זיינע וועקסלען, וועלכע זיינען אויף גדליה הורוויצעס נאמען געווען, דער אלטער גראף האט נאך אפילו געמיינט, אז ער, גדליה הורוויץ, האט אים אהער מיט די וועקסלען צוגעשיקט און דערפאר געבעטן, ער זאל אטדעם גדליה הורוויץן איבערגעבן:

« זעקסטויזנט רובל צאלט ער אים איין, און די איבע-

ריגע דרייטויזנט... די איבעריגע האָט ער איצט ניט און וועט זיי אים פון אויסלאַנד צושיקן.

און ער האָט פאַרשטאַנען, אַז זיין געוועזענעם מחותנס דרייטויזנט רובל זיינען פאַרפאַלן, געפילט, אַז ער טוט איצט אַ נידעריגע זאַך, און דאָך צום גראַף מיטן קאַפּ געשאַקלט:

«גוט, גוט... ער וועט אים איבערגעבן.»

ערשט תחלת נאכט, ווען אומקערנדיג זיך אַהיים, האָט ער זיך מיט זיין פור אויפן ערשטן באַרג, וואָס נאָך קאַשפע-ריווקע, אַרויפגעדראַפּעט, האָט ער פּונווייטנס זיין געוועזע-נעם מחותנס פור מיטן קליינעם שייגעץ, דעם אַנטרייבער, דערקענט, דערפילט אַ שטאַרקע האַרצקלאַפּונג און גע-שווינט געהייסן זיין אַנטרייבער פאַרקערעווען לינקס צום זייטיגן און שטאַרק שמאַלן וועג. ער איז געווען דער-שראַקן, זיך עפעס ניט געגלויבט און האָט צום ערשטן מאָל וועגן דעם מחותן זיינעם אַ טראַכט געטאַן:

«איז ער, אַפנים, פון גאַנץ פריה אָן ביי זיך אין וועלדל געווען? ... פאַרט ער אַקאַרשט איצט צום קאַש-פעריווקער גראַף?»

און איבער עפעס האָט ער נאָך אַלעמאַל פונם זייטיגן וועג צו זיין מחותנס פור אויגן געוואָרפן און האָט גע-זעהן:

די לאַנגע אויסגעדאַרטע פּערד זיינען, ווי אלעמאַל, שלעכט אין דער אַפגעפאַרענער בריטשקע געשפּאַנט, ביים רעכטן פּערד זיינען די פּאַסטראַמקעס צו קורץ, און ער האַלט דערפאַר אין איין שפּרינגען; ביים לינקן, מיטן אויסגעלאַצטן בלינדן אויג, זיינען די «שלייעס» צו גרויס, און ער שלעפּט דערפאַר ניט מיט דער ברוסט, נאָר מיט אָנהייב רוקן. און אויבנאָן זיצט מיט פאַרלייגטע הענט ר' גדליה הורוויץ אַליין, דער צעטראַגענער קאַפּ מיט דער

שפיציגער נאָז און מיט די גילדענע ברילן אַביסל פאר-
ריסן און די טונקעלע צווייזיטנדיגע באַרד פונאַנ-
דערגעלאָזן אויף רעכטס און אויף לינקס.

ער איז געווען שטאַרק אומעטיג און דערשראָקן און האָט
געטראַכט:

«איז שוין הייסט עס מיט די תנאים אַן עק? ... לחלוטין
אַן עק? ...»

אויפן צווייטן טאָג איז ער אויפגעשטאַנען גאַנץ פריה און
האָט געהייסן די פור שפאַנען.

אינדרויסן איז געווען וואַלקנדיג און קיל, און אַ רעגנדל
אַ סוף-תשרידיגער. האָט זיך אלעמאָל טריפן געלאָזט, אַנ-
געהייבן, אויפגעהערט און זיך ווידער געלאָזט.

ער האָט דעם גאַנצען וועג אין שטאָט אַריין געהאַט אַ
ברוגזן און שטאַרק אומעטיגן פנים, געטראַכט וועגן נחום
טאַראַבייס שטאַלצער און שלעכט שווייגנדיגער מיידל,
וועלכע ער האָט איינמאָל אין קרייזשטאָט געזעהן, און
איז צו אַ באשלוס געקומען:

«זי וועט אים ניט וועלן, נחום טאַראַבייס מיידל, גע-
וויס וועט זי אים נישט וועלן.»

נאָך ביינאַכט האָט ער, טראַכטנדיג וועגן מירעלען, באַ-
שטימט:

«ער וועט אַהין, צום מחותן זיינעם, צופאַרן און וועט
אים זיין חלק געלט אָפגעבן.»

אים אַליין איז שוין אָטדער באַשלוס אַזוי געפעלן גע-
ווען, און געוואַלט האָט ער שוין אַפילו וויסן, וואָס וועלן
דערויף זאָגן מענשן, און דער עיקר... וואָס וועט דערויף
זאָגן נחום טאַראַביי.

נאָר אַריינקומענדיג צום פאָטער אין שטוב, האָט ער
דאָרטן נאָך אין קאָרידאָר דערהערט, ווי אין קליינעם

קאַבינעטל שרייט שוין מיט היץ ר' גדליה הורוויצעס
צוגעשיקטער בורר, און ווי דער טאַטע זיינער שלאָגט
אים דאָרטן אַלעמאָל איבער די רייד מיט זיין שטילער עס-
הארצישער טענה:

«און ווי וואָלט געווען זיין, ווען ס'וואָלט געווען טרעפן
פאַרקערט?»

ער איז דאָ אַ וויילע געשטאנען און זיך צו די טענות
צוגעהערט.

אין מוח האָט זיך ביי אים נאָכאַמאָל די שאלה איבער-
געחזרט:

«איז שוין, הייסט עס, אַן עק צו די תנאים? . . . איז
שוין, הייסט עס, נאָך אַלעמען?»

און איבער עפעס האָט ער זיך געלאָזט גיין נישט אין
קליינעם קאַבינעטל, נאָר גאָר אַהין אין עסצימער, וואו די
מאַמע זיינע האָט פאַר פרעמדע מענשן די געוועזענע פּלה
זיינע געשאַלטן. ער האָט דאָרטן מיטאַמאָל באקומען אַ
שטרענגן און אומצופרידענעם פנים און האָט אויף איר
בייז און לייטיש אָנגעשריען:

«שאַ! קוק זי נאָר אָן?!»

נֶאֱךְ אֶלְעִמְעֵן

II

I.

געפלאַנטערט האָבן זיך אַלץ מער און מער ר' גדליה
הורוויצעס געשעפטן, און אַ באהאַלטענע אומרוהיגקייט איז
שוין געפאַלן אויף אים, דעם צעטראַגענעם בן-תורה,
און אויף זיין גאַנצער יחוסדיג שטילער, נגידישער שטוב.
וועגען עפעס האָבן זיי זיך שוין גאַנצע נעכט געסודעט,
ר' גדליה מיטן וועלטליכן געשוועסטערקינד, דעם קאַסיר
און גרויסן מקורב זיינעם. סודענדיג זיך, איז מען אַזוי
ביידע אין אַ באזונדער חדר די גאַנצע נאַכט אָפגעזעסן
און די דריטע אַשמורה נישט באַמערקט, געעפנט צולעצט
אַ לאָדן מיט אַ פענסטער און דערזעהן:

פון צפון-מזרחדיגן הימלווינקל קומט שטיל און טרויע-
ריג דער טונקעלער אָנהייב פונם אלולדיגן טאָג, רוקט
זיך אַהער פאַמעליך-פאַמעליך און טרייבט פונדאנען, ווי
אַ שטומער, די לעצטע רגעים פון דער בלאַסער, פאר-
שפעטיגטער נאַכט. אַרום איז שוין אלץ גרוי; בהמות, וואָס
געפינען זיך נאָך אין די פארשלאַפענע בעל-הבתישע הויפן,
שרייען שוין מיט אַזאַ בענקשאַפט צו זייערע פאַרשפאַרטע
קעלבלאַך און צו די נאַסע גראַז, וואָס אין פעלד, און
הענער ערוואַכן שוין צום דריטן מאָל אין פאַרשיידענע
ווינקלען, וואָס אין שטעטל, און אין אַרומיגן גויישן
דאָרף. זיי שרייען פון נאָהענט און פון ווייט און כאַפן
אויס איינער ביים צווייטן די ערשטע אויסגעצויגענע טאָג-
ברכה:

«קו-קרו-קו-או!»

דער באַטראַכטער און שטאַרק איבערגעגעבענער קאַסיר, דער קרוב, האָט זיך דענסטמאַל נאָך אַלץ פאַרקלערט און פאַמעליך מיט אַ פינגער אין נאָז געקלאַפט, און דער תמיד צעטראָגענער ר' גדליה האָט פאַר אים, ווי אַלעמאַל, מיט נייע, ברייטע פלענער געשאַטן און זיך אלעמאַל אַזוי נאָהענט צו אים, דעם פאַרקלערטן קאַסיר, צוגעבויגן, גלייכווי ער וואָלט אים פונדערזייט גאַלדענע ברילן וועלן אַריבערנעמען, און ביי אים געשווינט פרעגן: —
 «וואָס? נישט אַזוי?»

מער, ווי שטענדיג, האָט ער זיך שוין אין יענער צייט באַנוצט מיט זיין וויכער גאַליציאַנישער אויסשפראַך און, זיצנדיג, זיך מיט זיין גאַנצן אויבערשטן האַלבן גוף אַ וואָרף געטאָן פאַרויס, יעדעסמאַל, ווען אַ מענש איז צו אים אין שטוב אַריינגעקומען: גלייך ווי עמיצער וואָלט דענסטמאַל פלוצים אַ דריק געטאָן עפעס אַ פאַרהוילענעם עלעקטרישן קנעפל, וואָס פונהינטן, אויף זיינע פלייצעס, און וואָלט אים נויטן, ער זאָל זיך מיטאַמאַל צוליבן כבוד פונם גאַסט אַ נויג טאָן און זאָל מיטאַמאַל פון זיך אויס- שיסן די פאַר געוואוינליכע ווערטער:
 «זיצט, ר' יוד!»

פאַר עפעס אַ סכנה האָט מען זיך דאָרטן אַלע צוזאַמען געשראַקן און מורא געהאַט זי זאָל אין יעדער רגע אין שטוב נישט אַריינקומען; מורא געהאַט האָט מען אַזוי ביז שפעט צו ווינטער צו, ווען איבער אַ נאַרעשקייט האָבן זיך די געשעפטן נאָך מער פאַרדרייט, און צעטראָגענע מעשהלאַך האָבן זיך כמעט איבער דער גאַנצער געגנט געלאָזט הערן:

אַ מעשה מיט ר' גדליה הורוויצעס אַ לאַנגאַנעדיגן שונא פון קרייזשטאָט, וואָס האָט דאָרטן אין באַנק דעם אמתן קנייטל פאַר אים געלייגט.

אַ מעשה מיטן אַלטן דירעקטאָר פון אָט דערזעלבער באַנק, הורוויצעס אַ שטענדיגן גוטן פריינט, וואָס האָט אַליין אָנגעזאָגט, מ'זאָל זיין זְהיר וְזְהיר און מ'זאָל אים מער קיין קאָפּיקע קרעדיט ניט געבן.

צו אָפט איז שוין דענסטמאָל ר' גדליה מיט זיין אייגע-נער פור אין קרייזשטאָט געלאָפן.

פאַרן האָט ער זיך אַהין געלאָזט ס'רוב נאָך אום זונטאָג, אומגעקערט האָט ער זיך פונדאָרטן כמעט אַלעמאָל אָקאָרשט פרייטאָג פאַר ליכטבענשן, אַריינגעלאָפן מיט אַיילעניש אין שטוב און דערזעהן:

אינם שוואַרצן זיידענעם קאַפטל, אינם שבתדיגן פאַריק מיט די בריליאַנטענע אוירינגלאַך זיצט שוין גיטעלע, די ווייב זיינע, ביי די זילבערנע לייכטער, וואָס אויפן ווייס געשפרייטן טיש מיט די צוגעדעקטע חלות; זי קוקט אויף די רויטע, נישטלאַנג אויסגעזיפטע נעגל און וואָרט, אַז אין דער קאַלכיגער שורה הייזער, וואָס קעגנאיבער דעם וועג, זאָל זיך ביים רב אין פענסטער דער ערשטער פרייטאָגצונאַכטיגער פייערל אָנצינדן.

ר' גדליה איז דענסטמאָל, ווי שטענדיג, געווען שטאַרק באַשעפטיגט און צעטראַגן, געטרונקען אויפגיך ביי אָטדעם טיש טיי פון דער שאַל און נישט באַמערקט, אַז דער דאַשעק פון זיין זיידענער היטל שטייט ביי אים אַביסל אָנאַזייט. צווישן איין שלונג און צווייטן האָט ער געשווינט אויף גיטעלעם אָנפראַגן געענטפערט:

«איז ער אַוועקגעלאָפן צו יענעם „טשליען“, וואָס אויף אים האָט דער דירעקטאָר אים געזאָגט, אַז ער איז דער עיקר.»

«איז ער פון יענעם „טשליען“ אַוועקגעלאָפן צוריק צום דירעקטאָר...»

«האָט ער שוין דווקא ביי זיי ביידן געפועלט... נאָר

דער דריטער "טשליען", אַן אַלטער גענעראַל איז ער, און דער פּירטער, אַ פּאַליאַק... אַ מאַגנאַט, צו זיי וועט ער, מיט גאַסס הילף, די קומענדיגע וואָך קריגן פּראָטעקציעס... געוויס וועט ער קריגן.»

ער איז בכלל נישט געווען ביי זיך געפּאַלן און געהאַט גרויס בטחון; צעטראָגענערהייט האָט ער נאָך אינוינען געהאַט מתנות אַהיים צו ברענגען, און אַפילו איינמאַל אַ שפּיציק ווערטל געזאָגט וועגן דער נייער זיידענער היטל, וואָס ער האָט זיך אַליין פון קרייזשטאָט געבראַכט. גיטעלע איז דענסטמאַל מיט אַטדער היטל אַזוי נישט צופרידן געווען.

«ער קלייבט זיך אַליין צו אַ היטל, האָט זי געטענהט, און באַמערקט נישט, אַז ס'פּאַלט אים אַריבער ביז די אויערן?»

און ביי אים, דעם צעטראָגענעם קאַפּ, האָט דענסטמאַל אַ שמיכל געטאַן נישט מער, ווי די אַנגעשטרענגטע שפּיציקע נאָז:

«גיטעלע מיינט, אַז דער קאַפּ איז ביי אים דענסטמאַל געווען אין קרייזשטאָט? דער קאַפּ איז ביי אים דענסטמאַל געווען אינדערהיים.»

און באַלד האָט ער אויף זיך דאָס שבתדיגע אויבערשט געכאַפט און איז אַוועקגעלאָפּן מקבל-שבת-זיין אין יענער אַלטער סאַדעגערער קלויז, וואו אין ביידע זייטן פון זיין מזרחדיגער שטאָט זענען נאָכן דאַווען אַ פּאַר ערליכע גבירים-יונגעלייט נאָך אַ וויילע אויף זייערע ערטער גע-זעסן, געקוקט אויף אים מיט בכבודיגע און קעצנדאַנקבאַרע אויגן און זיינען אין יעדער רגע גרייט געווען צו ווינש אים עולם-הבא דערפּאַר, וואָס ער האָט זיך מיט זיי אַרנטליך צערעכנט און האָט זיי בייצייטנס זייערע חובות אַפּגעצאָלט.

זיי זיינען אים אַוודאַי געווען גוטע פריינט, אָטדי פאַר
 ערליכע גבירים-יונגעלייט, וואָס אין די זיידענע קאַפּאַטעס
 נאָר זייער געלט איז געווען ביי זיי אַזוי טייער, און
 שולדיג האָבן זיי זיך אַזוי געפילט, פאַרוואָס זיי האָבן
 דאָס אים, הורוויצן, מורא געהאַט צו געטרויען; זיינען זיי
 שוין, גייענדיג אַהיים, געווען אַזעלכע שווייגנדיג-
 טרויעריגע און אָפט פּלוצים און נישט צו דער זאַך צו
 עמיצן אַ זאָג געטאָן:

«פאַרט אַ לייטישער מענש, ר' גדליה, אַ? גאָר, גאָר
 אַ לייטישער מענש.»

אין שטאָט איז מען דערווייל שטאַרק נייגעריג געווען
 און געוואָלט וויסן דעם סוף:

ער וועט זיך אַמאָל אויסדרייען, ר' גדליה, צי ניין?
 אַזוי פיל האָט מען שוין דענסטמאָל מיט דעם צו טאָן
 געהאַט און אַזוי אָפט האָט מען שוין וועגן דעם דענסטמאָל
 גערעדט.

נישט געוואָלט האָט נאָר וועגן דעם ריידן מירעלע, די
 בת יחידה זיינע, אָטדי ציטעריג ערצויגענע שלאַנק-
 וואוקסיגע באַשעפעניש, וועלכע פּלעגט שוין דענסטמאָל
 מחמת ליבע צום פאַטער, צי מחמת ליבע צו זיך אַליין,
 אויף אַ גאַנצן טאָג פון שטוב אַוועקגיין.

צופיל פאַרקלערט און קאַפּריזנע איז זי שוין דענסטמאָל
 געווען, און צופיל שטרענג האָט זי זיך שוין דענסטמאָל
 געפירט אפילו מיטן קרומען סטודענט ליפּקיסן, וועלכער
 איז צוליב איר דעם יאָר אין אוניווערסיטעט נישט גע-
 פאַרן און איז איר אומעטום היקענדיגער הייט נאָכגעגאַנגען.
 גאַנצע שעהן האָט זי, גייענדיג לעבן אים, געקענט פאַר-
 געסן, אַז ער לעבט נאָך אויף דער וועלט, זיך פּלוצים
 אויף אים אומגעקוקט און באַקומען אַזאַ מאַדנע ערשטוינטן

פנים, גלייכווייז וואָלט זיך שטאַרק וואונדערן און וואָלט
ניט פאַרשטאַנען:

«זעה נאָר?! ער גייט נאָך אַלץ לעבן איר, ליפּקיס!»
און זי האָט געמיינט, אַז ער איז שוין לאַנג ביי זיך אינדער-
היים.

און ווען זי האָט זיך שוין יאָ אַמאָל אויף אים אומגע-
קוקט, האָט זי אים געמוזט נישט אַנדערש, ווי מיט עפעס
אַ וואָרט אָנרירן:

«ליפּקיס, פאַרוואָס וואַקסן ביי אַיך אַזוי מאַדנע די
וואַנצעס? ביי קיין שום מענשן וואַקסן זיי נישט אַזוי
מאַדנע, ווי ביי אַיך.»

אָדער:

«אין אַלגעמיין זעהט איר נישקשהדיג אויס, ליפּקיס,
נאָר ווען מ'קוקט זיך גוט צו אַיך צו, זייט איר מוראדיג
ענליך אויף אַ "יאַפּאַנעץ".»

ער האָט זיך טאַקע אין יענער צייט געפילט לעבן איר
מוראדיג שלעכט און קיין דבורים אין מויל נישט געהאַט;
האָט געטראַכט לאַנג וועגן דעם, וואָס זי שווייגט, געקומען
פילמאָל צום באַשלוס, אַז ס'איז נויטיג איר צו זאָגן עפעס
אַ גוט וואָרט וועגן איר פּאָטערס לאַגע און וועגן דער
קאַכעניש, וואָס קומט פאַר ביי זיי אין שטוב, און צולעצט
איינמאָל צו שטאַמלען אָנגעהייבן:

«פאַרשטייט ער, הייסט עס, גאַנץ גוט, אַז "אומגליק"
הענגט אָן ראשית כל נישט אָן "געלט". און דאָך... ער
ווייס נישט, פאַרוואָס דאָס איז: יעדעס מאָל, וואָס ער
קומט די לעצטע צייט אַריין צו זיי אין שטוב און דער-
זעהט דאָרטן דעם פּאָטער אירן, ווייזט זיך אים אויס,
אַז ס'קומט פאַר אַרום אים אַ טראַגעדיע.»

נאָר מירעלע האָט זיך דענסטמאָל אַפילו צו אים מיטן
פנים נישט אומגעדרייט, געקוקט שווייגנדיג מיט די בלויע

אויגן אַהין, וואו ס'איז פאַרגאַנגען די זון, און געזאָגט
אַזוי גלייכגילטיג און קאַלט:

«נו, אַנטלייט אים צוועלפטויזנט רובל, וועט ער זיך אויס-
דרייען.»

און ווידער האָט זי מיטן טרויער, וואָס אין אירע בלויע
אויגן, שווייגנדיג געקוקט אַהין, וואו ס'האָט זיך געזעצט
די זון.

ס'איז געווען מאָדנע: אָט די ציטעריג ערצויגענע באַ-
שעפעניש האָט אפילו געוואוסט, וויפיל ס'גייט אָפּ דעם
פּאָטער אירן, אויף צו ראַטעווען זיך. מעגליך, זי האָט
אויף געוואוסט, אַז ווען זי לאָזט דעם שידוך מיט וועלוול
בורנעס נישט אָפּ, וואָלט אים זיין פּאָטער אברהם-משה
גרינג אָט די סומע געגעבן. מעגליך, אַז זי האָט פיל וועגן
דעם געטראַכט, און אַז דערפאַר האָט זי שוין אַזוי גרינג
און פשוט די ווערטער אַרויסגעזאָגט:

«נו, אַנטלייט אים צוועלפטויזנט רובל, וועט ער זיך אויס-
דרייען.»

און ער, דער קרומער סטודענט ליפקיס, האָט זיך איבער
אָט די ווערטער פּלוצים דערמאָנט אָן דער מוטער זיינער,
דער אַלמנה, וואָס ער מיטן עלטערן ברודער האָבן איר
געגעבן אויף צו לעבן, און אָן דעם אַלטן פּאַלטאָ, וואָס זי
האָט אים נאָכגעטראָגן דענסטמאָל, ווען, פּאַרנדיג מיט
מירעלען אין קרייזשטאָט, האָט ער אין אַיילעניש געהונקען
צו דער פּור, וואָס אויף איר האָט זי אויף אים געוואָרט.
מירל האָט, דוכט זיך, דענסטמאָל, זיצנדיג אויפן פּאַע-
טאָן, געשמייכלט און אין אַ צווייטער זייט געקוקט.

פאַרוואָס האָט זי דענסטמאָל אין אַ צווייטער זייט
געקוקט? דערפאַר, וואָס פון דער שטאָט איז דענסטמאָל
איר געוועזענער חתן אויף זיין פּור, אנגעפאַרן? צי גאָר

דערפאַר, וואָס מיט אָטדעם אַלטן פּאַלטאָ האָט די מאמע זיינע אלע שבת אין אויוון דעם טשאַלנט איינגעדעקט? נאָר אייגנטליך איז דאָך אָטדי געפיעסטעטע און אייגנ-זוכטיגע מיידל נישט געווען פייהיג צו פאַרטראַכטן זיך וועגן א וואָסער ס'ניט-איז מענשן, וועלכער האָט אויסער איר אייגענער בת-יחידהשער נשמהלע געלעבט.

ליפקיס האָט דאָס ערשט אין א צייט אַרום אָנגעהייבן אזוי גוט צו פאַרשטיין און האָט עס איר נאָכדעם אפילו פאַרגעהאַלטן אין זיינע פיל בריוו, וועלכע ער האָט איר ניט געשיקט.

«בכלל, האָט ער צו איר אין איינעם פון אָטדי ניט-אוועקגעשיקטע בריוו געטענהט, צי האָט זי שוין גע-קענט נעמען צום עגאָאיסטישן הערצעלע אירן אפילו די די לאגע פון איר אייגענעם אומגליק צעטראָגענעם און שטאַרק געדריקטן טאַטן, וואָס זי, די דערוואַקסענע, האָט זיך נישט געשעמט פאַר א פולע שטוב מענשן אים צו נעמען קושן?»

אט איז מיט א טויבשטילקייט פאַרגליווערט געוואָרן די מיטלמעסיג קאַלטע לופט, און די ערשטע שנייען האָבן זיך אויסגעלייגט אויפן דערשלאָגענעם שטעטל און אויף דער ארומיגער ווינטערדיג פוסטער געגנט.

קיין מינוט האָט זי זיך שוין ביים פּאָטער אין שטוב נישט געקענט איינהאלטן, ארומגעבלאָנזשעט אין משך פון גאנצע קורצע טעג אויף די אַרומיגע פארבלאָזענע פעלדער און האָט דאָרטן אומעטום סמנים פון אירע מיט ליפקיסעס טריט געלאָזט. מאַדנע האָבן זיי דענסטמאָל אויסגעזעהן. אין דער ווייטער פאַרקילטער לופט, וואָס צווישן קויטיגע הימלען מיט שנייווייסער ערד, צוויי מענשן, וואס בלאַנקען אזוי שווייגנדיג איבער אטדי הרחבהדיגע פעלדער

ארום און ריידן זעלטן איינער צום צווייטן. עס שווייגן ארום זיי מיט א שטילקייט פון אַבלות, פון אן איינ-זאמער פויערימשטיבל, וואָס אונטער א וויסן פאַרשא-טענעם דאָך, ביז א פאַרפרוירענעם טייכל, וואָס ערגעץ אין א נאָהענטן טאָל; דרימלען ערגעץ אין פאַרשיידענע האָרי-זאָנטווינקלען יענע אָפגעווייסטע וועלדלאַך, וועלכע האָבן זיך טיף-טיף אין שניי איינגעגראבן, זעהען אויס פונדאָרטן פרעמד און ניי און נאָרן די אויג פון א מענשן, וואָס טראָגט זיך דאָרטן זעלטן ווען אויף א לויפנדיגן שליטן אַדורך:

«זעה נאָר? ס'זאל שוין זיין די דעמבענע וועלדלאַך, זאל עס שוין זיין?»

קיינער האט נישט באַמערקט, ווי זי איז דענסטמאָל מיט ליפקיסן אויף "דו" געוואָרן און אים ביי זיין פשוטן נאָמען רופן אָנגעהייבן.

«זי, מירל, האָט זי אים איינמאָל, אַרומשנאָרנדיג אויף אָטדי פאַרבלאָזענע פעלדער, געזאָגט, זי הייבט אים, געוואוינליך, אַפילו נישט אָן צו ליב האָבן, נאָר צייטנ-ווייז פילט זי זיך גלאטאזוי גוט, וואָס ער געפינט זיך לעבן איר. ער, ליפקיס, פארשטייט עס, צי ניין?»

און צובייסנדיג די אונטערשטע ליפ, האָט זי אים באַלד גענומען שנעלן אין נאָז, פדי ער זאָל עס פאַרשטיין, און אים געבראכט דערצו, אז זיין פנים האָט אָנגעהייבן נאָריש צו שמייכלען.

ביי איר אליין האָט זיך שוין דענסטמאָל געהאט גע-שטארקט דער טרויער, וואָס אין די בלויע אויגן, און מיט א מעלאַנכאָלישן פייערל האָט ער שוין פון צייט צו צייט פונדאָרטן ארויסגעקוקט; פארקלערטערהייט האָט זי דענסט-מאָל לאַנג, לאַנג אין דער האלבנעפלדיגער ווינטערווייט אריינגעקוקט און מאַדנע שאלות דערביי אויפגעגעבן:

«ליפקיס, איר הערט, ווי די וועלט שווייגט?»
 ליפקיס האָט געפילט, אז ער באַדאַרף עפעס וועגן אָט־
 דער שטילער וועלט זאָגן. געמאַכט לאַנגע הכנות מיטן
 האַלז און מיט די אַקסלען און צולעצט אָנגעהייבן:
 «יאָ, נישט קרום וואָלט געווען זיך אזוי אינצווייען
 איבער אָטדי פעלדער אוועקלאָזן און זיך שוין מער צוריק
 נישט אומקערן.»

און זי האָט צו זיינע ווערטער אַפילו נישט אָנגעהייבן
 זיך צוהערן. נאָך אַלץ געקוקט ערגעץ אַהין, אין דער
 האלבנעפלדיגער ווייטקייט און זיך פאַרקלערטערהייט דאָס
 איריגע ווייטער גערעדט:

«ער שטעלט זיך פאַר, ווי איר איז איצט אַלץ פרעמד
 און אלצאיינס?»

און אין א וויילע אַרום ווידער וועגן דעמזעלבן:

«ווען מיט איר צוזאמען קערט זיך איצט איבער אָט־
 די גאַנצע פאַרפרוירענע וועלט, וואָלט זי אַפילו קיין גע־
 שריי נישט געטאָן פון שרעק.»

נאָר צייטנווייז האָבן זי ווידער באַהערשט א מאַדנע
 שמחה מיט א ווילדן חשק צו לעבן; דענסטמאָל האָט זי
 זיך בשום אופן נישט געוואָלט אומקערן אהיים און גע־
 האַלטן אין איין דערציילן וועגן דעם פּאָטערס אַרטיגע און
 פרעמדע בעלי־חובות, וואָס קומען אלעטאָג צו זיי אין
 שטוב, טומלען און אין טיש קלאפן.

«זיי זיינען אזעלכע עקלדיגע, אָטדי יידן... דער טאַטע
 אירער איז געוויס שולדיג, וואָס ער האָט זייער געלט אי־
 בערגעפירט. אָבער פונדאָנען איז נאָך נישט געדרונגען.
 אז זיי מעגן פראנק און פריי ביי זיי אין שטוב אַרומלויפן
 און שרייען אויף אַזאָ קול: געוואלד, ער ראַבעוועט! —
 אז מ'זאָל עס אין דער צעהנטער גאַס דערהערן.»

איינמאַל, אין א געוואוינליכן נעפלדיגן טאָג, איז פון ער-
געץ א נאָהענטן שטעטל צו זיי אין שטוב געקומען עפעס
א פרומער למדנישער און שטאַרק תמעוואַטער יונגערמאן.
א שטובוויצער מיט א קליינער שווארצער בערדל און
מיט א קרענקליכן, בלאַסן און געלזיכטיגן פנים. שווייגן-
דיגעהייט איז ער לאנג געזעסן ביי זיי אין עסצימער,
זיך געשראַקן און געוואַרט. דער וועלטליכער און איבער-
געגעבענער קאַסיר, דער קרוב, האָט עטליכע מאָל פאר
אים אינדערהייך, ווי פאר א טויבן איבערגעחזרט:
«ר' גדליה זיינען איצט אין אויסלאנד, ביי דער
שוועסטער, וואָס האָט דאָרטן אַן אייגענעם דאָרף, זיינען
זיי איצט.»

און דער יונגערמאן מיטן געלזיכטיגן פנים האָט זיך
אלץ פאר עפעס ווי געשראַקן און זיך אלץ נישט אויפ-
געהערט צו דערפרעגן אויף זיין הייזעריג שטילן און שטאַרק-
שוואכן קול:

«איז עס, הייסט דאָס, פאַרפאַלן די געלט, וואָס מיר
קומט ביי ר' גדליהן? ... טאַקע פאַרפאַלן? ...»

ער האָט אזא דערשלאָגענעם אויסזעהן געהאַט, אָטדער
געלזיכטיגער יונגערמאן, און שוין, אַפּנים, גערעכנט פאר
אוממעגליך זיך אהיים אומצוקערן און נאָך ווייטער צו לעבן
אויף דער וועלט.

מירל האָט דענסטמאַל קיין מיטאַג ניט געגעסן און א
גאנצן ווינטערדיגן טאָג זיך אינדרויסן מיט ליפקיסן אַרומ-
געשלעפט.

«ער שטעלט זיך פאַר, מיט א וואָסער געשמאַק זי
וואָלט איצט געפרעסן, האָט זי אַלעמאַל צו ליפקיסן גע-
זאָגט, נאר דאָרטן, ביי זיי אין שטוב, זיצט נאָך אלץ
אָטדער איבערגעשראַקענער יונגערמאן. ער האט אזא אומ-
גליקליכן פנים, און זי קען אויף אים נישט טוקען.»

אַלעמאַל האָט זי געשיקט ליפקיסן א קוק טאָן. צי דער
יונגערמאַן איז שוין אַוועקגעגאַנגען. געוואַרט אויף אים
מיט אומגעדולד נישט ווייט פון דער שטוב און נאָכדעם
געשריגן צו אים פונדערווייט:

«נו. וואָס? ער זיצט נאָך?»

ס'איז געוואָרן נאַכט. און לאַמפן האָט מען אין די שטאָט-
היזער אָנגעצונדן. לאַמפן האָט מען אויף אָנגעצונדן ביי
זיי אין שטוב. איז זי צולעצט מיט א רויט פאַרקאָוועטן
פנים אינווייניג אריינגעקומען און. נישט אויסטוענדיג
די ווינטערדיגע קליידער. גענומען דעם געלזיכטיגן יונגן-
מאַן טרייסטן:

«ער מעג זיין זיכער: אַלץ וועט זי שוין טאָן. פדי
מ'זאָל אים זיינע צווייטויזנט רובל אומקערן.»

זי האָט אים נאָכדעם אַפילו אינדרויסן צו זיין פור אַרויס-
באַגלייט. געזאָרגט דערפאַר. וואָס אים וועט זיין קאַלט אין
די פיס. און האָט זיי אים אַליין געהאַלפן איינדעקן אין
דער רעדנע.

«אַטדעם עק רעדנע זאָל ער אונטער זיך אַרונטער-
נעמען... און דעם פוטערנעם קאַלנער זאָל ער זיך ניט
שעמען אויפשטעלן... אטאַזוי.»

און נאָכדעם האָט זי נאָך לאַנג מיט די אויגן זיין פור
באַגלייט און אָן זיך מיט איר הונגער לחלוטין פאַרגעסן:

«ער האָט א באַגריף. ווי אומגליקליך אַטדער מענש
איז?» האָט זי פאַרקלערטערהייט ביי ליפקיסן געפרעגט.

ליפקיס איז געווען שטאַרק צעטראָגן פון דעם. וואָס ער
איז אין משך פון אַטדעם גאַנצן טאָג אַפילו אויף איינער
פון זיינע לעקציעס נישט געווען. און זיך געפילט אזוי
מאָדנע. גלייכווי ער וואָלט מער ייד זיין און וואָלט זיך
פלוצים פאַרנאַכט דערמאַנען. אז ער האָט בייטאָג קיין
טלית און תפילין נישט געלייגט. ער איז מער ווי תמיד

אָנגעברוגזט און פאַרגיפטעט געווען. נישט געהאַט קיין געדולד און זיך שיר נישט געעקט איבערן געדאַנק:
 «זי וועט אַמאָל אַריינגיין אין שטוב, צי ניין?»
 און זי האָט נאָך אַלץ פאַרקלערטערהייט געקוקט אהין, וואו דער שליטן מיטן יונגמאַן ווערן אין עק שטאַט פאַרשוואונדן, און אָן זיין געלזיכטיגן פנים נישט געקענט פארגעסן.

«ער איז אַזאַ אומגליקליכער, האָט זי שטיל, ווי פאַר זיך אליין, איבערגעחורט, קיינער האָט אים געוויס קיינמאָל נישט ליב געהאַט, און איצט איז נאָך פון זיין קליינעם פאַרמעגן מער ווי צווייטויזנט רובל אַראָפּ.»

II.

פון ר' גדליהן זיינען דערווייל פון אויסלאַנד אלעמאָל נייע בריוו אָנגעקומען.

צעטראָגענערהייט האָט ער דאָרטן ביי דער שוועסטער נישט געקענט איינזיצן, געוואָלט וואָס גיכער זיך אומ-קערן צו זיין סוחרישן טאַראַראַם און זיך געבעטן רחמים, ווי ביי גזלנים:

«לעבעדיגערהייט האָבן זיי אים דאָך גענומען און אין א קבר באַגראָבן.»

ס'האָבן אים געענטפערט און זיך באַמיהט אים צו באַ-רוהיגן גיטעלע, די ווייב זיינע, מיטן איבערגעגעבענעם קרוב, דעם קאַסיר:

«אלץ אָרדנט זיך, דאַנקען השי"ת, איין. מיט די בעלי-חובות עקט מען ביסלעכווייז אָפּ; דער פדיון אין קאַשפעריווקער וועלדל האָט זיך צוליבן גוטן שליטוועג אויף פיל פאַרבעסערט; די באַנק האט פאַררעכנט דעם גראַפס דרייטויזנט רובל אויף דער נייער "דאַטע", און מירעלע תחיה איז, א דאנק השי"ת, געזונט. דער ווייב-

טערדיגער זאָפּאַס ווייץ, וואָס אין טערנאָווער מיל, איז
נאָך אלץ איבערגעשריבן אויפן פּריצס נאָמען, און מעל
שטייגט פון טאָג צו טאָג. אַז גאָט וועט העלפן, וועט ער,
ר' גדליה, אינגיכן קענען קומען אהיים; לע"ע טוט מען
זיין רצון און מ'שיקט אים אַרויס דורך דער פּאָסט דעם
"כּוּזרי" מיטן ערשטן חלק "אַברבנאל".»

אין שטוב איז דערווייל גאַנצע טעג געווען רוהיג און
שטיל, און געהערט האָט זיך אָפּט, ווי איבער די ביכער,
וואָס אין קאַבינעט, סקרופּעט מיט דער פען דער קאַסיר,
און ווי דאָ, אין עסצימער, שאַקלט זיך מיט רעגלמעסיגן
קלאַפן דער אומרוה פונם גרויסן וואַנטזייגער און ציילט
די מינוטן פונם קורצן און וואַלקנדיג טונקעלן, ווינטערדיגן
טאָג.

קיינער איז שוין אַהער אינם משך פון גאַנצע טעג נישט
אַריינגעקומען, אַחוץ דעם אָדער יענעם פאַרשפּעטיגטן
בעל-חוב און אַחוץ דער יונגער רביצן ליבקען, אָטדעם
הויכן און קלייענדיג רויטליכן האַלבן מאַנסביל, וואָס האָט
זיך מיט איר מאַן פאַר ר' גדליהס נאָהענטסטע גוטע פּריינט
געהאַלטן און; האָט אויפצולהכעיס שונאים שטענדיג גע-
האַט א האַלבשמייכלדיגן פנים.

גאַנצע שעהן האָט זי געקענט מיט אַן אַרבעט אין האַנט
אָפּזיצן דאָ אין עסצימער לעבן דער לייטישער און האַלב-
שווייגנדיגער גיטעלען און אומברחמנותדיג פאַמעליך וועגן
איר מאַנס קהלשע עסקים דערציילן:

«טענהט זי מיט אים, מיט אברהמלען מיט אירן:
וואס האָט עס צו דיר, אַז די שטאָט וויל נישט שלמה דעם
דיינס פאר קיין שוּחט!»

צופיל געשמייכלט האָט זי שוין יעדעסמאָל, וואָס ליפקיס
האָט אין פּאָדערשטיבל ביי עמיצן אויף מירעלען געפרעגט,
און צופיל האָט שוין גיטעלע אירע פינגערנעגל באַטראַכט

דענסטמאָל, ווען די רביצין האָט זיך מיט א שטומפיגן שפיזל אין פּאַריק געקראַצט, און שטאַרק חשק געהאַט ביי איר צו פרעגן:

«זאָלט איר מיר הונדערטאונצוואַנציג יאָר לעבן, ס'אַרט אייך טאַקע לחלוטין נישט, וואָס אַטדער "איר זאָלט מיר מוחל זיין" קריכט צו אייך אין שטוב?»

דאָרטן, אין דער שטילקייט, וואָס איבער דער ניט־געהייצטער זאָל, איז ביי זיך אין חדר מירעלע געלעגן, זיך אויפן אַריינגעקומענעם ליפקיסן נישט אומגעקוקט און צו־ליב אים אַפילו איר פּאָזע נישט געביטן. מיטן טרויער, וואָס אין אירע בלויע אויגן, האָט זי אומעטיג־לאַנג צום קעגנאיבערדיגן באַלקנווינקל געקוקט און זיך אינגאַנצן געפונען אונטער דער השפּעה פונם שפּאַגלנייעם בוך, וואָס איז לעבן איר אַן אָפענער געלעגן.

«ווי קלערט ער, האָט זי נאָר ביי אים געפרעגט, זי וועט נאָך אַמאָל עמיצן ליב באַקומען?»

ליפקיס האָט איבער דער שאַלה מיטאַמאָל שטאַרק חרטה געקראַגען דערויף, וואָס ער איז איצט אַהער געקומען, צוגעגאַנגען צום פענסטער און ברוגזערהייט גענומען אַרויסקוקן צום ווינטערדיגן דרויסן. ער איז שוין אַפילו גרייט געווען איר אויסברייען, אַז זי וועט שוין קיינמאָל נישט ליב האָבן, און גיפטיג געוואָלט אָנהייבן:

«בכלל... זאָלן מיר זיך אייגנטליך צוהערן צום זין, וואָס ליגט אין אַטדעם וואָרט "ליב באַקומען"»

נאָר מירל איז שוין לעבן אים, דעם ברוגזן, אַזאַ לייכטזיניג פּרייליכע געשטאַנען און אים גרינג פאַר די האָר געריסן:

«דו ביזט אַזאַ נאַר, אַזאַ נאַר» האָט זי אים שטיל פון צווישן קינדערש צונויפגעדריקטע ציין אין אויער אייב־געראַמט.

און באַלד האָט זי אויף זיך גענומען די ווינטערדיגע
קליידער אָנטאָן און דערביי אַלערליי שבועות געגעבן:
« אויב דער רויטער גלאַמפּ, די רביצין, הייסט עס,
וועט זיך באַלד פון עסצימער נישט פאַרנעמען, וועט זי
אַ ווינטערדיג פאַרקלעפטן פענסטער אויפרייסן און וועט
מיט אים דאָ אַרום אינדרויסן אַרויס. »

און ס'ציהען זיך אַזוי די קורצע, פייכטע טעג און יאָגן
די שטעטל אַלץ טיפער און טיפער אין ווינטער אַריין.
ס'בארירן שוין נישט סיי די היים, סיי דער דרויסן, און
ס'פילט זיך שוין אַזאַ גלייכגילטיגע אומצופרידנקייט צו
אַלץ, וואָס אַרום, כאָטש נעם שטעל אָפּ יעדע איבער-
געוואַקסענע מיידל, וואָס גייט אַמאָל גאוהדיג פאַרפּוצט
די גאַס אַדורך, לאָז אויס צו איר דיין האַרץ און זאָג צו
איר מיט אַ קול פון אַן עלטערער, אומצופרידענער יידענע:
« דו, וואָס קלייבסטו אַזוי? . . . פאַרוואָס האָסטו שוין
נישט חתונה, פאַרוואָס? »

אַרום און אַרום זיינען אויף ווייט, ווייט, די אוצרות פון
ווינט פאַרשלאָסן אין די גרויע נעפלען, וואָס הענגען אין
דער לופט, זיי ווערן שוין אַלץ שווערער און שווערער
און שפרייטן זיך שוין אַליין איבער דער שנייאַיג אָנגע-
פרוירענער ערד, וואָס האלט אין איין קויטיג ווערן. פאַר-
הוילן זיינען די הימלען, אָפגעמעקט איז דער האַריזאָנט.
נישט די מענשן זעהען זיי, און נישט די שטעטל באַדאַרף
צו זיי. הייזער הויערן שווער, ווי די גרויסע חיות, אונ-
טער זייערע שווערע שנייאַיגע דעכער און דרימלען מיט
אַ דרימל, וואָס האָט ניט קיין סוף.
ס'דוכט זיך:

אויערן האָבן אַטדי הייזער, פאַרהוילענע, אָנגעשטרענגטע

אויערן, הערן זיך תמיד איין אין דער גרויסער סביבה-
שטילקייט, וואָס ציהט זיך אַהער פון נאָהענט און פון ווייט.
ס'דוכט זיך:

גרייט זיינען זיי צוליב יעדן מינדסטן און ווייטן פעלד-
גערויש פון די ערטער אויפשפרינגען און זיך לאָזן אַהין
יאָגן מיט גרויס צאָרן און איילעניש, ווי אָטדי הונגעריגע
הינט, וואָס יאָגן זיך מקבל-פנים זיין זייערן אַ פרעמדן
חבר, אַ ניטאַנגעלייגטן גאַסט.

פון איינער אַ שטוב זעצט דורכן קוימען אַ רויף, און
דער רויף גייט נישט אויף צום הימל, נאָר פאַלט אַראָפּ
צו דער ערד, מאַכט מיט גרויס שוואַכקייט רעדער אין דער
לופט און צעשפרייט זיך סוף-כל-סוף איבערן שניי.

עטליכע יידן, וואס גייען אַרום בטל, שטייען אין לידיגן
מאַרק אַרום אַ שליטן, וואָס האָט הייצאַטשערעט צו פאַר-
קויפן געבראַכט. זיי מאַכן ליצנות פון פאַרעקשנטן גוי,
דעם יקרן, און דערצערענען אים מיט זייערע שטעכ-
ווערטלאַך, און די ווינטערדיג געקליידטע קרעמער, וואָס
לאַנגווייליגן זיך ביי די טירן פון זייערע קלייטן, זעהען
עס צו פונדערווייטן, האבן הנאָה און לאַכן.

דער מאַרק איז פול מיט פוסטקייט, און נאָר אויפן קליי-
נעם פלאַך, וואָס פאַר אַברהם-משה בורנעסעס שטוב,
מירעלעס געוועזענעם מחותן, שטייען פינף-זעקס גע-
שפאנטע פריצישע שליטנס און וואַרטן אויף זייערע בעלי-
בתים, וואָס געפינען זיך אינווייניג. ס'היטן זיי די
רירעוודיגע אַנגעפעלצטע פורמאַנעס, האָבן נישט וואָס צו
טאָן, באַטראַכטן איינער ביים צווייטן די פערד און זאָגן
דערביי מבינות:

«אַט-אַ-דער-אַ וועט שוין אינגיכן בלינד ווערן אויפן
לינקן אויג.»

«און אָט יענער... ער הייבט שוין שטייענדיג דעם הינטערשטן פוס.»

און די פערד שטייען אויפן אָרט און טוען זיך דאָס זיי-עריגע: זיי טרייסלען זיך פון צייט צו צייט, וועלנדיג אַראָפּוואַרפן פון זיך דעם פאַרגליווערטן שווייס, און דער-ווייל קלינגען אויף זייערע העלזער די פיל קליינע גלע-קעלאַך און דערציילן דעם דרויסן וועגן אַלץ, וואָס קומט דאָרטן אינווייניג, אין שטוב, פאַר:

«רייכע פריצים-געסט, וואָס מאַכן זיך דאָרטן אינם אָנ-גערויכערטן קאַבינעט הלואות.»

«וועלטסוחרים, ספעקוליאַנטן, וואָס האָבן קיין מורא ניט צו מאַכן קניות אויף איבעראַיאָר, און אַ היפשע האַלב-ליכטיגע פעדערשטיבל, אַ פול געפאַקטע מיט וואַרטנדיגע עקאָנאָמען און משולחים, וועלכע זיינען אין יעדער רגע גרייט זיך אַקעגן דעם אַרויסגייענדיגן בעל-הבית אויפ-שטעלן, אָפּנעמען זיינע באַפעלן און זיך אין פאַרשיידענע ערטער פונאַנדערפאַרן.»

נישט אינגאַנצן גוט האָט זיך שוין ליפקיס געפילט יעדעס-מאָל, וואָס אים איז צוואַמען מיט מירעלען אויסגעקומען פאַרביי אָטדער שטוב אַדורכגיין.

מיט אַלע מעגליכקייטן האָט ער זיך געמיהט אָן אָטדער שטוב צו פאַרגעסן, און צוליב דעם זיך שוין אַפילו גע-פלייסט ערנסטע געדאַנקען אין מוח צו האָבן:

«וועט ער, הייסט עס, אין צוויי יאָר אַרום דעם מעדי-צינישן פאַקולטעט ענדיגן...»

האָט אָבער מירעלע, ווי אויפצולהכעיס, אַלעמאָל דעם קאָפּ צו אָטדער שטוב געדרייט און דערביי שוין אַפילו אים אויף נישט צורוה געלאָזט:

«נו, זאָל ער שוין זאָגן: צוליב וואָס האָבן זיי גענומען

און האָבען די אויסנווייניגסטע לאָדנס מיט בלויענס אָפֿ-
געפֿאַרבט? ס'שניידט דאָך פשוט אין די אויגן. »
אָדער:

« זיי אַלע: אברהם-משה בורנעס, ברכה און פייגע, די
שוועסטער פון איר געוועזענעם חתן... זיי זיינען אַלע
אזעלכע לייטישע מענשן... זי האָט זיי אַמאָל שטאַרק ליב
געהאַט, און איצט אויף גלוסט זיך איר נאָך צייטנווייז
זיי זעהן. »

ליפקיס איז שוין געווען אויסער זיך און זיך מער נישט
געקענט אַיינהאַלטן:

« ער הייבט לחלוטין נישט אָן צו פֿאַרשטיין, וועגן וועמען
זי רעדט דאָ מיט אַזאַ איידעלער שפּראַך. »
« און בכלל: ברואים טיילן זיך נישט מער, ווי אויף צוויי
קאָטעגאָריעס, אויף מענשן און אויף בהמות. »
קומט דאָך שוין במילא אויס:

« אויב אָט די דברים אַחרים זיינען מענשן, וואָס זשע איז
שוין ער, ליפקיס?... »

דענסטמאָל האָט מירעלע צו אים איר פנים אויסגעדרייט
און האָט אויף אים אַזאַ מאַדנעם קוק געטאָן:
« מילאָסטיווי גאָסוואַר, איר קענט באַהאַלטן אַייערע
חקירות אויף מאַרגן? »

ער האָט נאָכדעם דעם גאַנצן וועג נישט גערעדט, גע-
גאַנגען לעבן איר אַ ברוגזער און זיך אַליין געגעסן:
« וואָס זשע דען?... אַז יעדער ערנסטער געדאַנק זיינער
קומט אויס אין אירע אויגן נאַריש... »

און זי האָט זיך אויף אים נישט אומגעקוקט, אַפילו נאָכ-
דעם, ווי זיי האָבן שוין די גאַנצע לאַנגע גאַס געהאַט
אויסגעפעלט און זיך אַרויס דער שטאַט אויפן שנייאַיגן
און פוסטן שפּאַצירפלאַץ אָפּגעשטעלט.
קוקנדיג ערגעץ צום וועג, וואָס איז גאָר נאָהענט אין

טיפן נעפל פאַרשוואונדן און צום פולוועריק פון איר גע-
וועזענעם חתן געפירט, האָט זי נאָר שטיל און פאַרקלערט
געזאָגט:

«הערט, ליפקיס, ווען איך זאָל זיין אַזוי שלעכט, ווי
איר, וואָלט איך זיך געוויס מיט מיינע אייגענע הענט
דערשטיקט.»

און נאָכדעם איז זי נאָך אַזוי לאַנג געשטאַנען און די
טרויעריגע אויגן פונם וועג נישט געקענט אָפרייסן.

צי האָט זי געוואָרט אויף יענעם פלעק, דער פור, וואָס
האָט זיך אַהער מיטן וועג פונם ווייטן נעפל אַרויסגערוקט,
און געוואָלט וויסן, ווער ס'זיצט דאָרטן אויבנאָן?

צי אפשר איז איר גאָר דענסטמאָל גלאַט אַזוי אומעטיג
און הבל-הבלימדיג אויף דער נשמה געווען, און נישט
געוואָלט האָט זיך איר דערפאַר אָטדעם באַשנייטן און
פוסטן פלאַך פאַרלאָזן?

אין שטאָט האָבן דאָך אייניגע ווייבער נאָך עד היום
פאַרויכערט, אַז ס'הערט איר נישט אויף צו ציהען די האַרץ
צו אָטדעם שיינעם בחור, דעם געוועזענעם חתן אירן,
וואָס האָט געדולד גאַנצע ווינטערדיגע חדשים אויף זיין
זאַטן און פוסטן פולוועריק אָפצוזיצן, און אז ס'איז מער
נישט:

«זי איז פון תמיד אָן ביי זיך געפיעסטעט און קען ביי
זיך בשום אופן נישט פועלן, מיט אַזאַ פשוטן יונג חתונה
צו האָבן.»

אַפטמאָל זיינען זיי אינצווייען אַזוי ווייט איבער די
שנייאַגע פעלדער פאַרקראַכן, זיך אומגעקוקט צוריק און
דערוועהן:

ווייט-ווייט, אינם טאָל, וואָס צווישן די צוויי נאַקעטע
בערג, איז די גאַנצע שטעטל אַיינגעזונקען און האָט פון

זיך אפילו קיין סימן אין דער נעפלדיגער לופט נישט איבערגעלאָזט.

ליפקים איז אזוי צופרידן געווען דערפון, וואָס ער איז דאָ מיט איר איינעראַליין אין דער ווינטערדיג פוסטער פעלדשטילקייט; דערפון, וואָס ביידערזייט געפינט זיך נישט די שווייגנדיגע גיטעלע, און וואָס די יונגע רביצין ליבקע קראַצט דאָ נישט וועגן אים מיט אַ שטומפיגן עק שפיזל אין פאַריק. פאַר גליק זיינען אים שוין אפילו פילאַ-זאַפיש קלוגע געדאַנקען איינער נאָכן צווייטן אויפן מוח געקומען, און גרייט איז ער געווען אין יעדער רגע אויפ-צוגעבן אַזאָ קלוגע שאלה, ווי למשל:

«ער הייבט נישט אָן צו פאַרשטיין, פאַרוואָס מענשן האָבן זיך הייזער אויסגעבויט, און פאַרוואָס זיי בלאָנזשען זיך בעסער נישט פונאַנדער פאַרלעכווייז איבער אָטדער גרויסער פאַרפרוירענער וועלט?»

נאָר ביי מירלען איז אַ טרויעריג פאַרקלערטער פנים געווען, און יעדן געדאַנק זיינעם האָט זי איצט פאַר אַ נאַרעשקייט געקענט געפינען. האָט ער זיך שוין בעסער פון צו ריידן אָפגעהאַלטן און איז לעבן איר ווייטער אַ שווייגנדיגער געגאַנגען. דעם בערגל מיטן היפּשן געדיכטן וועלדל האָבן זיי אויסגעמיידט, דורכגעגאַנגען דעם נידע-ריגן און שטאַרק שמאָלן הילצערנעם בריקל, וואָס אונטער אים האָט אַ שטילע פאַרפרוירענע ריטשקע פון די ערשטע פרעסט אָן גערוהט, ווי אין אַ לאַנגן, ווינטערדיגן שבת. זיי האָבן זיך פונדאָרטן אויפגעהויבן אויפן פלאַכן באַרג און צולעצט דערגרייכט די גלייכע רעלסנשנור מיט די טעלעגראַפּסלופּעס, וואָס ציהען זיך דאָרטן, ווי אַ לאַנגער שוואַרצער פּאַס, און טיילן די שנייאַגע פעלדערווייסקייט אויף צווייען. דריי לאַנגע פּאַסאַזשירצוגן קריכן דאָ יעדן טאָג אַרויס פונם ווייטן מזרחדיגן האַריוואָנט, טראָגן דאָ

געשווינט אַדורך זייער גרויסן טומלדיגן רעש. ווערן פאַר-
שוואונדן אין ווייטן נעפלדיגן מערב און לאָזן איבער אין
דער אַרומיגער פעלדשטילקייט אַ טרויעריגן ווידערקול פון
פיל אָנגעהייבענע און נישט פאַרענדיגטע אומגליקליכע
מעשיות:

אַ מעשה מיט אַ שיינער און יונגער ווייבל, וואָס האָט
לאַנג געפעלשט איר מאַן און איז צולעצט דאָ-אַרום מיט
איר געליבטן קיין מדינת-הים אַנטלאָפן.

אַ מעשה מיט גאָר אַ פרומען און כשרן יידן, וואָס האָט
דאָ אַדורכפאַרנדיג מיטן רשות פון זיין רב מחלל שבת
געווען, און זיך געאַיילט אין דער גרויסער און ווייטער
שטאָט, כדי זיך דאָרטן אַריבערבויען איבערן גוף פון זיין
געשטאַרבענעם זון און זיך דאָרטן לאָזן קריעה רייסן.

פאַמעליך און מאַכטלויז האָבן זיך דאָ אָטדי נישט פאַר-
ענדיגטע מעשהלאַך אין דער נאָהענטער און ווייטער לופט
אַרומגעטראָגן, פאַרבלאַנזשעט ערגעץ ווייט-ווייט אין אַ
שלאָפנדיגן וואַלד און דאָרטן נאָגנדיג אויסגעאַנגען. די
שטילקייט, וואָס אַרום, האָט זיך נאָך זיי געשטאַרקט, און
אַלץ האָט גענומען קוקן אַהין, פונוואַנען דער צוג איז אַרויס
און וואוהין ער איז פאַרשוואונדן, געקוקט לאַנג, לאַנג, ביז
אין איינעם פון די נעפלדיגע זייטן האָט זיך אַ נייער
שוואַרצער רויכל באַוויזן, און אַ נייער לאַנגער צוג האָט
זיך פונדאָרטן געשווינט גענומען שלענגלען און טראָגן.
מירל האָט דענסטמאַל ביי ליפקיסן די סטודענטישע
היטל אַראָפגענומען, דאָס זיך אויפן פאַרבונדענעם קאַפּ
אָנגעטאַן און זיך געשטעלט נאָהענט ביי דער רעלסנסנור
אויף אָטדעם לאַנגן צוג וואַרטן.

«צווישן אַ גאַנצן צוג מיט פאַסאַזשירן, האָט זי דער-
ביי שטיל און מרה-שחורהדיג געזאָגט, וועט זיך שוין
געוויס געפינען כאָטש איינער אָן אומגליקליכער מיט אַ

שטאַרק דערשלאָגענעם פנים, וואָס וועט דעם גאַנצן וועג פונם פענסטער נישט אָפטרעטן און וועט דעם שטערן צו דער קאַלטער שויב דריקן. » און אויב זי האָט טאַקע אַ מענשן מיט אַזאַ אומגליקליכן פנים ביים פענסטער פון אַ וואַגאַן דערזעהן, האָט זי זיך לאַנג צו אים געבוקט, גע- מאַכט צו אים מיטן היטל און דערביי עטליכע מאָל מאַנאַ- טאַניש און ווערטלענדיג איבערגעחזרט:

« מיר זיינען אויף אומגליקליך... אויף אומגליקליך...
 אויף אומגליקליך... »

אומקערנדיג זיך איינמאָל פונדאָן צוריק אין שטעטל און אַרויסקומענדיג אויפן שנייאַגן און פוסטן שפאַציר- פלאַץ, האָט מירעלע ווייט אויפן וועג, וואָס צוריק, דער- קענט איר געוועזענעם חתנס פור און זיך געשטעלט אויף איר וואַרטן.

ליפקיס האָט דענסטמאָל אויף איר אַזאַ מאַדנעם קוק גע- טאָן, גלייכווי ער וואָלט זי אומברענגען וועלן, און זי איז שטאַרק רויט געווארן און אויף אים שוין אַפילו דעם קול אויפגעהויבן:

« וואָס קוקט ער אַזוי מאַדנע אויף איר? »

און געווען איז דאָס נאָר דערפאַר, וואָס זי האָט גע- וואָלט, אַז ער זאָל נישט באַמערקן, אַז איר אומעטיגע שטימונג איז מיטאַמאָל ניט געוואָרן. זי האָט שוין אַפילו צוגעגעבן אויף רוסיש:

« טי גלופיי » און באַלד האָט זי מיט אַ פרייליכער ווילד- קייט גענומען אויף אים שנייקוילן שיטן, געוואָרפן אויף אים און געלאַכט, געשפרונגען און געלאַכט, געכאַפט נאָכאַמאָל פולע הענט מיט שניי, ווידער געוואָרפן און ווידער געלאַכט און אים געבראַכט דערצו, אַז ער האָט געמוזט פון איר אויף עטליכע שפאַן אַוועקהינקען, זיך

אַינהויקערן און מיט ביידע הענט דעם צוואַמענגעצויגענעם פנים פאַרשטעלן.

די פור מיט די נייע שוואַרצע פערד איז נעהענטער צו געקומען, האט זי די הענט מיט די שנייקוילן צו די פלייצעס צו אַרונטערגענומען און אַביסל שמייכלדיג, מיט שטאַרק אָפענע און נייעריגע אויגן גענומען דעם געוועזענעם חתן אירן גלייך אין פנים אַריינקוקן.

אַנגעטאָן אין אַ ברייטן פריצישן טולופ, אַ באַדעקטן מיט אַ געלן פוטער פונדרויסן, איז ער טיף אינם אָפגעפּאַלירטן שליטן געזעסן און פון צייט צו צייט, אויפן פריצישן שטייגער, דעם אַנטרייבער אַ פאַר ווערטער געזאָגט.

ער האָט זיך טאַקע די גאַנצע צייט ניט אומגעקוקט, נישט צו איר און נישט צו ליפקיסן, און זי איז נאָך אַ פאַרשטיינערטע לאַנג אויף איר אָרט געשטאַנען, באַגלייט די פור זיינע מיט די אויגן און געזעהן, ווי מיט אים צו זאַמען ווערט זי צווישן די ערשטע שטעטלהייזער פאַרשוואונדן.

«ער איז שענער געוואָרן», האָט זי שטיל, ווי צו זיך אַליין, וועגן אים געזאָגט, און זיך באַלד וועגן עפעס פאַרטראַכט.

ערשט דאָרטן, נישט ווייט פון שטעטל, איז זי אביסל פרייליכער געוואָרן, באַקומען אַ מאַדנעם נצחון־פנים און צוגעגעבן:

«און די בערדל זיינע, ליפקיס... די בערדל זיינע האָט ער דאָך פאַרט אָפגעגאלט.»

ליפקיס איז געווען ברוגו און האָט געשוויגן. מאַדנע אַנגעזאַלצן אויפן האַרצן איז אים שוין דענסטמאַל געווען און נישט אויפגעהערט האָט ער ברוגזעהייט צו טראַכטן:

«עמיצער איז א מבין, אין וואָס פאַר א נאַרעשקייט
אַטאָדי צווינגט אים דעם קאַפּ זיינעם אריינטיפן? . . . א
נפּקא-מינה איז אים א גרויסע, צי אַטדער בופּלאַקס האָט
זיך אָפּגעגאַלט, צי ניין.»

געשוויגן האָט שוין אויף מירל דעם גאַנצן וועג צוריק,
געוואָרן ווידעראַמאָל שטאַרק מרה-שחורהדיג און יאוש-
דיג פאַרקלערט און האָט מיט צופיל געעפנטע אויגן אַראָפּ,
צו אירע פּאַמעליכע טריט געקוקט.

פלוצים האָט זי זיך אָפּגעשטעלט און, נישט אויפהייבנדיג
דעם אַראפּגעלאָזטן קאַפּ, געפרעגט:

«ליפקיס געפינט נישט דאָסזעלבע, וואָס זי? . . . אַלע
מענשן זיינען שוין אייגנטליך צו אַלט און צו קלוג אויף
ווייטער צו לעבן. צייט איז שוין אפשר, אז אַלע זאָלן זיי
וואָס גיכער אויסשטאַרבן, און אז אויף זייער אַרט זאָלן
געבאָרן ווערן נייע.»

א וויילע האָט זי נאָך מיטן פאַרשמאַכטן טרויער, וואָס
אין אירע בלויע אויגן, ערגעץ אַהין, אין דער נעפּלדיגער
פעלדערזייט, געקוקט, און פּלוצים האָט זי זיך אויף עפעס
מיטן מויל א קרים געטאָן און זיך אויף ליפקיסן אומגעקוקט.
«ס'איז שוין סיוויסיי. . . האָט זי אים אויף דער אַר-
מיגער שטאַרק טונקעלער לופט אָנגעוויזן, טאָ וועלן זיי
שוין בעסער גלייך פּונדאנען צו דער אַקושארקע שאַץ טיי
טרינקען גיין.»

נישט קיין ביסל איז שוין אויף איר, אַפנים, דענסטמאָל
שווער אויפן האַרצן געווען, און נישט געוואלט האט זי,
ווייזט אויס, בשום אופן זיך אין אזא צושטאַנד אַהיים
אומקערן און דאָרטן איינעאַליין אינם משך פון גאַנצן
אָוונט בלייבן.

שווייגנדיגעהייט האָבן זיי חוצן שטעטל דעם לינקן
ליידיגן פּלאַץ איבערגעשניטן און זיך אַוועקגעלאָזן מיט

דער שנייאג איינגעטראָטענער סטעזשקע, וואָס פירט אין אַלכסון צו די גויישע הייזער פון ווייטן עק דאָרף, צו יענע זעלבע גויישע הייזער, וואָס רינגלען אַרום די שטאָט אין צפון-מערבדיגן ווינסל, שטייען דאָרטן ווי די שומרים, און היטן זי פון דער נאכט און פון די פוסטע פעלדער, וואס הייבן זיך שוין אָן באלד לעבן זייערע הינטערשטע בלינדע ווענט.

ס'איז געווען שטאָקנאָכט, און אין דער בלאַסער חשכות האָט צופיל געשווינדלט דער שניי. ווייט, ווייט אין דאָרף האבן פיל הינט מיט א בילן פון חשד די קומענדיגע נאָכט באגעגנט און לעגענדאַריש-פּחד־מדיגע מעשיות וועגן דער ארומיגער פוסטער פעלדערווייטקייט דערציילט:

«דער מלאך-המות לאָקערט דאָרטן אינדערפינסטער... א טויט וואָרט דאָרטן אויף יעדן, וואָס דערוועגט זיך אַהין אַקעגן נאָכט פון שטעטל אַרויסגיין.»

אַט צייכנט זיך שוין דאָרטן אינדערפינסטער די לעצ-טע גויישע שטיבל, יענע זעלבע גויישע שטיבל, וואָס אין דער לינקער האלב פון איר וואוינט שוין דעם צווייטן יאָר די ליטווישע אַקושאָרקע שאַץ און לעבט איי גרויס שלום מיט דער גויע, דער בעל-הביתטע. איר איינציגער באַלויכטענער פענסטער, וואָס אין דער הינטערשטער געל אָפּגעשמירטער וואַנט, שניידט זיך שוין מיט א רויטער שייך טיף, טיף אין דער פעלדערווייטקייט אַריין, קוקט צו יענע שטיל שליטלענדיגע פורן, וואָס קערן זיך פון ערגעץ ווייט אַהיים אויף נאָכטלעגער אום, און ווירקט אויף זיי מיט לאַנגע, טרויעריג מידע מחשבות:

«זיינען, הייסט עס, פיל מענשן אומגליקליך פאַרוואָרגט און נישט באַפרידיגט. נאָר לעבן... לעבן קען מען נאָך וויניטאיז איינעראַליין אין פאַרוקטן און פוסטן דאָרפ-ווינקל, לעבן אויסגעבאַהאַלטן און איראניש שמייכלדיג, ווי

ס'לעבט קעגנאיבער אָטדעם רויט באַלויכטענעם פענסטער די זיבנאונצוואַנציגיאַריגע ליטוועטשקע, די אַקושאָרקע שאַץ.»

III.

אין א טונקלוואַלענעם, עטוואָס לאַנגן פעניואַר מיט צוויי אַלכסונדיגע בלויע סטענגעס, וואָס האָבן זיך העכער פון דער ברוסט אין א ברייטן באַנד איבערגעבונדן, איז די אַקושאָרקע שאַץ געלעגן ביי זיך אין בעט, האָט גע-רויכערט א פאַפיראַס און איראַניש שמייכלדיג וועגן עפעס געטראַכט.

די אַקושאָרקע שאַץ האָט שוין שטענדיג גערויכערט א פאַפיראַס און שוין שטענדיג איראַניש שמייכלדיג וועגן עפעסוואָס געטראַכט. ביים טישל מיטן לאַמפּ איז געזעסן דער קליינוואוקסיגער פראָוויזארגעהילף סאַפּיאַן, געהאט א געוואוינליך בלאַסן און קוים פאַרביגן פנים און מיט זיינע פאַרבליזע, אַרויסגעקראַכענע אויגן באַליידיגט אריינ-געקוקט אין פלאַם פונם לאַמפּ.

אונטערן טיש האָבן ביי אים נערוועז געציטערט די קני-ערשט נישטלאנג האָט ער דאָ אַן ערנסטן געדאַנק זיי-נעם ארויסגעזאגט:

«אויב ער זעהט, ווי א פרוי רויכערט, טוט ער וועגן איר ראשית כל א טראַכט: אָט איז א פרוי, וואָס נויטיגט זיך אין אַלקאָהאָל.»

אייגנטליך וואַלט זיך די אַקושאָרקע שאַץ באַדארפט געווען וועגן זיינע ווערטער כאַטש אויף א רגע פאַרטראַכטן און אים עפעס ענטפערן. נאָר זי האָט זיך גאָר צוגעהערט צום הויף, וואו דער הונט באַפאַלט עמיצן, זיך פונם בעט אויפגעהויבן און, נישט אַרויסנעמענדיג דעם פאַפיראַס פון מויל, גענומען שמייכלען צו די אריינקומענדיגע מירלען

מיט ליפקיסן. צוליב וואס זשע האָט ער נאָך באדארפט
 דאָ זיצן און מיט די קני אונטערן טיש ציטערן?
 ער האָט זיך טאקע פונם בענקל אויפגעהויבן און גע-
 וואָלט זאָגן א גוטע נאכט. נאָר מירל האָט שוין געהאַט
 אַן ערשטוינטן קוק געטאָן פריהער אויף דער אַקושאַרקע
 און נאָכדעם אויף אים. פאַרהאַלטן דעם אויסטאַן זיך און
 פונדערווייט ביי אים וויסן געוואָלט:

«וואָס זשע? ער האָט טאַקע אזוי מורא פארן גלחם
 איידעם, דעם אַפטייקער?»

איז ער, דער נערוועזער, נאָך אויף א וויילע זיצן גע-
 בליבן און באליידיגטערהייט געמוזט צוועהן, ווי די אַקר-
 שאַרקע שאַץ קוקט זיך אויף אים נישט אום און ווי,
 בלאָזנדיג דעם רויף אַרויף, צום נידעריגן באלקן צו,
 ווערטלט זי זיך פאַר מירעלן וועגן איר אייגענעם לעבן:
 «זאָגן, הייסט עס, אזוי נישט נאָר זיי, די איצטיגע
 געסט אירע...»

אלע באקאנטע, וואָס קומען צו איר אריין, קוקן זיך
 דאָך אַרום אין אלע זייטן און זאָגן, אז איר, דער אַקר-
 שאַרקע שאַץ, לעבט זיך אמת גוט.

«נאָר זי, די אַקושאַרקע אליין, ווייס עס געוויס פיל
 בעסער פאַר אַן אַנדערן. וואָס איז דאָ שייך צו ריידן? זי
 שעצט זיך ממש מלאכיש גליקליך...»

יעדעסמאָל, וואָס מירל האָט זיך אין צווייטן עק חדר
 מיטן געהילפּראָוויזאָר סאַפּיאַנען פאַרנומען, האָט זי זיך
 דאָ, אויפן בעט זיצנדיג, מיט איר גאנצן היפשן קערפּער
 געהענטער צו ליפקיסן צוגערוקט און, קוקנדיג צו דער
 וואַנט, אים הינטנאַרום מיט אַן עלענבויגן אין דער זייט
 געקלאַפט:

«ליפקיס!... אַז אַכאונוויי איז צו אייך, ליפקיס!
 א רמו האָט זי אים, אַפנים, דערמיט געגעבן, אז זי

ווייס אינגאַנצן די געשיכטע. וואָס קומט פֿאַר צווישן אים און צווישן מירעלען; און געלאַכט האָט זי נאָך בשעת מעשה אזוי שטיל און אזוי אין זיך. אים דעם אָנגעברוגזטן ליפקיסן, איז שיר די נשמה ארויס, און געמוזט האָט ער סוף-כל-סוף אויסשרייַען אויפן קול:

«ווער האָט איר געגעבן דאָס רעכט? ... וואָס קריכט זי אים אריין אין דער נשמה?»

ביים יונגן פראָוויזאָרגעהילף סאַפּיאַן האָבן טאַקע דער-פאַר אונטערן טיש שטאַרקער די קני צו ציטערן אָנגעהייבן און געזאָגט האָט ער ענדליך נערוועזערהייט:

«ער מוז גיין... סוף-כל-סוף מוז ער דאָך אמאָל צוריק אין אַפטייק קומען.»

און אוועקגעגאנגען איז ער פונדאנען איינעראליין מיט נערוועזע און אַרויסגעקראַכענע אויגן. ס'האָט זיך געדוכט, אז ווען מ'רירט זיך צו אַטדי אויגן זיינע נאָר מיטן מינדסטן פינגער צו, וואָלטן זיי באַלד פון די שטערנלעכער ארויס-געפאַלן.

די אַקושאַרקע שאַץ האָט וועגן אים געזאָגט:

«א נאַרעשער בחור... עפעס גאר א נאַרעשער בחור.»

און באַלד האָט זי אָן אים פאַרגעסן און ווידער אָנגע-הייבן וועגן זיך דערציילן:

«טרעפט זי זיך היינטיגע וואָך ביי איינעם א חולה מיטן שטאַרק פאַרנומענעם דאָקטער קראַשעווסקין און זאָגט צו אים: איך וועל מיט אייך חתונה האָבן, דאָקטער, אויב איר וועט מיט מיר איצט צופאַרן צו איינער אָן אַרעמער געווינערן.»

זוא טבע האָט שוין געהאַט אַטדי היפשע מיידל, וואס מיטן גלאַט צעקעמטן קאַפּ און היפּשרירעוודיג פרייליכן פנים: גאנצע שעהן האָט זי אזוי געקענט וועגן זיך איראַ-נישע מעשיות דערציילן און סוף-כל-סוף אפילו מיט קיין

וואָרט איר אינווייניגסטן לעבן נישט אָנרירן. בירושה פון איר ליטווישער משפחה איז שוין אַפנים, צו איר אָט די טבע איבערגעגאַנגען. און דערפאר האָט זיך, קוקנדיג אויף איר, וועגן אָטדער אומבאַקאַנטער משפחה געטראכט און געדענקט זיך, ווי דורכן שלאָף, די צווייאונאַכציגיאָריגע באַבע אירע, אפויגלשאיינגעדאַרטע און קליינוואוקסיגע זקנה, וועלכע איז פאַריגן זומער צו איר צוגאַסט געקומען און האָט מיט איר צוויי חדשים נאַכאַנאַנד אין אָטדעם חדר אָפגעלעבט.

גאַנצע זומערדיגע טעג האָט אָטדי אַלטעטשקע מיט פאַר-מאַכטע אויגן געקאָנט אָפזיצן אינדערהייך אויף די בעט-קישנס און אויסגיין פונווייטנס, ווי אַן איינגעמאַטערטער און שטאַרק מידער אויסלענדישער פאַפוגאי, וואָס קען שוין די בענקשאַפט נאָך דער אַלטער היים נישט איבערטראָגן און האַלט נאָר אין איין טרוימען וועגן ווייטן מדינת הים. ס'האָט זיך געדוכט, אז זי דרימלט גאַנצע וואָכן מיט איינעם א לאַנגן פויגלשן דרימל, הערט נישט, וואָס ארום איר קומט פאַר, און באַמערקט שוין נישט אפילו די יונגע מענשן פון שטעטל, וואָס קומען אהער צו איר אייניקל און ריידן דא וועגן פאַרשיידענע אינטערעסן. אייניגע זיינען שוין אפילו זיכער געווען, אז די זקנה איז טויב, עובר-בטל, און רעדט שוין נישט פון יאָרן, פון יאָרן.

נאָר איינמאָל זיינען דאָ מיידלאַך און יינגלאַך לאנג געזעסן, לאַנג געחקירהט וועגן זיך און וועגן זייער לעבן און נאָכדעם לאַנג געשוויגן. און פלוצים האָבן אלע א ציטער געטאָן און זיך איבערגעשראַקענערהייט פאַרן האַרצן געכאַפט.

די אַלטעטשקע האָט הינטער זייערע פלייצעס די איינגע-פאַלענע מויל געעפנט, און איבערן גאַנצן חדר האָט זיך געלאָזט הערן איר הילצערנער קול, א פאַרשלאַפּענער

און נאָגנדיגער קול, וואָס טראָגט זיך פון ערגעץ א ווייטער
האַלבאַיינגעפאלענער חורבה:

«טאַכטערס טאַכטער מיינע! ווער ס'רעדט ווינציגער וועגן
זיך, דער רעדט ווינציגער נאַרעשקייטן.»

און ס'איז געווען אזוי מאַדנע אָטדאָס, וואָס די אַל-
טעטשקע האט זיך נאָך אויף ווערטלען געוואָלט. איר טאַכ-
טערס טאַכטער, די אַקושאַרקע שאַץ, איז נישט פאַרוואונ-
דערט און נישט ערשטוינט געבליבן. שמייכלדיגער הייט
האַט זי דענסטמאָל נאָר די קישנס אונטער דער אַלטעטשקער
צורעכט געמאַכט און אויף אזוי שמייכלדיג איר אין אויער
אריינגעשריען:

«כ'געדענק, באַפעניו, כ'געדענק.»

די אַקושאַרקע האָט דעם גאַנצן אָוונט צו פלאַפלען נישט
אויפגעהערט און דערציילט פיל מעשיות וועגן זיך און
וועגן אירן א פעטער, א פרומען און גוטמוטיגן יידן:

פלעגט ער שטענדיג צו איר אריינקומען, אַטדער פעטער
אירער, און איר זאָגן:

«אזוי, מלכהלע? וועסטו שוין טאקע קיינמאָל נישט חתונה
האַבן? א שאַדן... א שאַדן.»

און מירל איז אַקעגן איר אויפן בענקל געזעסן, געהערט
און נישט געהערט, געקלערט וועגן זיך און וועגן דעם
שפאַצירפלאַץ, וואו זי איז פארנאַכט אַרומגעגאַנגען, זיך
פאַרזעסן אויף א היפשער וויילע און שוין נאָר געדענקט
עפעס אַ שטילע אומעטיגע מעשה, וואָס האָט מיט איר
אליין פון קינדווייז אָן געפאַסירט:

«איז זי געוואַקסן אַ בת יחידה ביי ר' גדליה הורוויצן
אין שטוב... האָט זיך איר עפעס געוואָלט — איז זי
געוואָרן אויפן זיבעצטן יאָר אַ כלה פאַר וועלוול בורנעס...»

איז דאָס געווען קאָרג – איז זי אַוועקגעפּאַרן אין קרייז־
שטאָט און גענומען לערנען דאָס, וואָס אַלע האָט
עס נישט געהאַלפּן – איז זי צוריק אַהיים געקומען און,
דוכט זיך, ליב באַקומען דאָ אין שטעטל נתן העלערן
איז דאָס אָבער אַלץ קאָרג געווען, און געדוכט האָט
זיך אַלץ, אַז דאָס קומענדיגע לעבן באַדאַרף זיין גאָר
אַנדערש. נתנען האָט זי איינמאַל געזאָגט: "ס'וועט פון
דעם גאָרנישט זיין; ער מעג פון שטעטל אַוועקפּאַרן". דעם
חתן אירן האָט זי די תנאים אָפּגעשיקט און איצט
איז זי ווידער פריי, און דער פּאַרנעפּלטער ווילן איז
ווידער מיט איר און איצט בלאַנקעט זי גאַנצע טעג
אַרום דעם שטעטל, און ליפּקיס הינקט איר נאָך און
איצט זיצט זי דאָ ביי דער אַקושאַרקע שאַץ, וואָס וואוינט
שוין דעם צווייטן יאָר אין איר געדונגענער שטיבל, וואָס
אין שטילן עק דאָרף.»

קיין באַזונדער אומגליק איז, דוכט זיך, נישט געשען
סיי אין איר לעבן, סיי אין לעבן פון דער אַקושאַרקע
שאַץ. נאָר מיט קיין איבעריגע פריידן האָבן זיך שוין
אויף זייערע ביידנס לעבנס נישט אויסגעצייכנט, און דער-
פּאַר טראַכט זיך מיט אַזאַ טרויער וועגן זיך, וועגן דער
אַקושאַרקעס אומבאַקאַנטע יונגע יאָרן, וועלכע זי האָט
צוזאַמען מיט איר אומבאַקאַנטער משפּחה ערגעץ אין דער
ליטע געלאָזט, און ס'ווילט זיך שטיל זאָגן:

«איר ווייסט, שאַץ? איר זענט אַ מאָדנער מענש.»

«איר שטעלט אַיך פּאַר, שאַץ? מיט אַן איראַנישן
שמייכל אויף די ליפּן וועט מען אַיך סוף־כל־סוף אין קבר
אַריינלייגן.»

נאָר אַט האָט זיך די אַקושאַרקע שאַץ אַ נייעם פּאַפּיראס
ביים קעסטל הילזן געמאַכט. פּאַררויכערנדיג דעם פּאַפּיראַס
ביים לאַמפּ, האָט זי אין אַלכסון געכאַפט אַ קוק אויפן

אַנגעברוגטן ליפקיסן און אַ שמייכל געטאָן מיט אַ מינע פון אַ לֶץ, אַ שלום־מאַכער:

«מאָדנע איז שוין יעדער מענש.»

ס'דוכט זיך, אַז זי גרייט זיך דערציילן וועגן איינעם אַ מענשן, וואָס איז שוין מאָדנע מיט זיין גאַנצן לעבן. מעגליך, אַז דערציילן וועט זי איצט וועגן איר באַקאַנטן, דעם קרעפטיגן און איינזאַמען בחור, דעם העברעאישן ליטעראַט, הערץ, וואָס וואַלגערט זיך אַלע זומער ערגעץ אין אַ שטאָרק שטילן שווייצערישן דאָרף, און אַלע ווינטער אינם קליינעם ליטווישן שטעטל, וואו זיין געשטאַרבענעם זיידן, דעם רב, האָט מען שוין לאַנג אַ שטיינערנע מצבה פאַר קהלשע געלט אַוועקגעשטעלט.

און אַ חשד איז דאָך פאַרהאַן אַ היפשער, אַז די אַקושאָרקע איז געשטרויכלט געוואָרן אין איר ליבע דווקא צו אַטדעם בחור, וואָס גלויבט שוין אין גאָרנישט, אַז עפעס איז צווישן זיי אומאַנגענעמעס צוריק מיט צוויי יאָר פאַרגעקומען, און די אַקושאָרקע האָט דערפאַר געמוזט ניטוילנדיג איר שטעטל פאַרלאָזן און זיך אין אַטדעם וויסטן עק דאָרף באַזעצן.

מירל רוקט זיך מיטן בענקל נעהענטער צום בעט, וואו די אַקושאָרקע האָט זיך באַקוועם אַוועקגעזעצט, און ליפקיסעס מוח איז נאָך אַלץ פאַרנומען מיט זיין וואַכעדיגן חשבון:

«אַלעטאָג טענהט מיט אים זיין מוטער, אז ער מוז זיך מאַכן אַ האַלב טויז וועש... נאָך אַלע פאַרדינסטן וועט ער סוף־כל־סוף נישט האָבן, מיט וואָס איבעראַיאָר ווינטער אין כּרָך אַוועקצופאַרן.»

ווען אַטדער געדאַנק הערט אויף אין זיין מוח צו עגבערן, קוקט שוין מירל אַיינגעבויגענערהייט מיט שטאַרק פאַראינטע־רעסירטע אויגן אין דער אַקושאָרקעס פנים און כאַפט יעדעס

וואָרט, וואָס יענע לאָזט פאַמעליך צוזאַמען מיטן רויף פון מויל אַרויס.

«צי הערן שרייבט איר בריוו, פרעגט מירל? . . . ראשית איז ער שוין דערויף בכלל צו קלוג און האָט פיינט נאַרעש-קייטן צו טאָן, און צווייטנס. . . .»

זי פארציהט זיך טיף-טיף מיטן פאַפיראַס, אַזוי אַז די רויטע קייל באלייכט איר אינגאַנצן דעם פנים, לאָזט אַרויס דעם רויף פון מויל און גיט שוין צו מיט אויסגע-קרימטע ליפן און מיט אַ וואונדער פון באַליידיגונג:

«מ'וואָלט געקאָנט מיינען, אַז איר, דער אַקושאַרקע, גייען זיי טאַקע באמת אָפּ, אָט די בריוו זיינע. . . .»
ביי ליפקיסן פאַרקרימט זיך דער פנים אויף לצנות צו מאַכן:

«יא, דער אַקושאַרקע גייט שוין כלומרשט קיינמאָל נישט אָפּ דאָס, וואָס זי האָט נישט און וועט קיינמאָל נישט האָבן.»

ער וויל איר דערמיט, אַפנים, אַפדינען פאַר אירע פריהער-דיגע ווערטער: «אַז אַכאונוויי איז צו אַיך, ליפקיס». נאָר ער האַלט זיך אַיין, קוקט מיט שנאה אויף איר אויפגע-רעגטן פנים און שווייגט.

ס'איז אַזוי שטיל אין אַטדעם איינציגן באַלויכטענעם חדר, וואָס אין דער אַקושאַרקעס שטיבל, ס'דוכט זיך, אַז ס'איז שטאַרק שפעט, און ס'קלינגט ביי עמיצן אין אַן אויער. צווישן דער ביינאַכטיגער רוה, וואָס נאָגט אין אַלע טונקל-באַלויכטענע ווינקעלאַך, הערט זיך נאָר, ווי ליפקיס שפּאַרט דעם קאַפּ אויף דער פאַרענצע פון בעט, און ווי ס'שטאַרבן פאַמעליך אָפּ די באַטראַכטע ווערטער, וואָס די אַקושאַרקע שאַץ וואַרפט וועגן איר באַקאַנטן אין דער שטילקייט אַריין:

האַט ער נאָך פאַר צוויי יאָרן פון זיך אליין חוזק געמאַכט
און איר געזאָגט:

«שרייבן בייטאָג איז אים שוין אַ בזיון פאַר זיך אליין,
און פאַרן גאַנצן שטעטל יידן, וועלכע באַדאַרפן עס
נישט. טוט ער עס שוין נאָר ביינאַכט, ווען מענשן
שלאָפן.»

«ביינאַכט, זאָגט ער, איז ביי יעדן די בושה
קלענער.»

און נאָכדעם שמייכלט ער און שווייגט.

«ס'איז אים שוין, זאָגט ער, גאַרנישט געבליבן,
חץ דעם שמייכלדיגן שווייגן.»

אין דער לופט פונם חדר שוועבט שוין אַרום דער בלאַנ-
זשענדיגער שאָטן פון אָטדעם פארוואָגלטן בחור, און
ס'דוכט זיך: ערגעץ אין אַ נאָהענטן חדר-ווינקל, וואָס
הינטער די פלייצעס, שטייט ער אליין מיט זיין גאַנצער
קרעפטיגער און עטוואָס אַיינגעבויענער וואוקס; ער האָט
ליכטיגע, נישטלאַנג אָפגעשוירענע האַר מיט אויף אזעלכע
ליכטיגע נידעריג צוגעשוירענע וואַנצעס, קוקט אַהער רוהיג
מיט שמייכלדיגע אויגן און הערט, ווי ס'דערציילט וועגן
אים די אַקושאַרקע שאַץ:

«וואַלגערט זיך געוויס אָטדער נע-זנד איצטיגן ווינטער
אויף אין קליינעם ליטווישן פוסטן שטעטל און בלאַנזשעט
דאָרטן גאַנצע נעפלדיגע טעג ווייט, ווייט אויף די שנייאַגע
פעלדער.»

מירל פאַרטראַכט זיך וועגן זיך, דענסטמאָל ווען די אַקו-
שאַרקע דערציילט, וויאָזוי ער רעדט שוין דאָרטן קיינ-
מאָל מיט קיין אינטעליגענטן מענשן ניט און האַלט זיך
אַפילו פון פשוטע שטאַטאידן פונדערווייטן. נאר אויב
ווייט, ווייט פון שטעטל באַגעגנט ער ערגעצוואו אַ פויער

שפּאַנען. שטעלט ער זיך אָפּ און פּאַרפירט מיט אים אַ
לאַנגן שמועס.

«פון וואָסער דאָרף שטאַמט ער? צי האָט ער ווייב און
קינדער? און וועמענס ערד באַאַרבעט ער: אייגענע, צי
פרעמדע?»

און נאָכדעם קוקט זי שוין ווידער צו דער אַקושאָרקע און
הערט ווייטער. ווי זי דערציילט:

«דאָרטן. זאָגט ער. צווישן די שווייצערישע פּאַר-
שטיינערט שווייגנדיגע בערג און שטילע אָזערעס, שטאַרקט
זיך אין אים די איבערצייגונג. אַז מענשן וועלן סוף-בל-
סוף צו טומלען אויפהערן און וועלן מיט איינעם און דעם-
זעלבן שמיכל דעם טויט מיטן לעבן באַגעגענען.»

«ער קוקט שוין געוויס מוראדיג אויפן לעבן. גיט זי
דערביי צו. און דאָך האָט דאָס אים נישט געשטערט אין
אַט דערזעלבער שווייך איינע פון זיינע שענסטע קליינע
זאָכן אנצושרייבן.»

די אַקושאָרקע שעמט זיך מירעלען און ליפּקיסן אין
פנים אַריין צו קוקן און דרייט פון זיי איר פנים אַוועק.
מיט גלאַנצנדיגע, קוים קוים שמייכלדיגע אויגן קוקט זי
צו דער העכערער האַלב פון דער קעגנאיבערדיגער וואַנט
און הייבט דאָך אָן פּאַמעליך און שטיל אַטדי קליינע זאָך
זיינע אויסווייניג צו לעזן:

און בלאַנזשענדיג אזוי יאַרנלאַנג איינעראַליין איבער
דער וועלט, האָב איך, דער פּאַרטריבענער נע-וונד, אַלץ
מער און מער זעלטן ערגעצוואו אַ ישוב באַגעגנט, און
פּאַרגעסן האָב איך פאַר דער צייט דעם חשבון פון שבת
און פון וואָך. איינע נאָך איינער האָב איך פונם שווערן
פּאַק, וואָס אויף מיינע פלייצעס, די זאָכן אַרויסגעוואָרפן
און געזאָגט צו זיך אַליין:

«נישט איך און נישט קיינער באַדאַרף שוין אָטדי זאַכן האָבן. נאָך וואָס זשע זאָל איך זיי נאָך אויף זיך טראָגן און אונטער זייער שווערקייט מיינע פלייצעס בויגן?»

און ווען אין לעכערדיגן זאַק, וואָס אויף מיינע פלייצעס, איז שוין גאַרנישט ניט געבליבן, האָב איך אים אויף אַוועקגעוואָרפן און גענומען אַרומקוקן זיך אַליין.

כ'בין נאָך כמעט יונג, האָב איך דערביי געטראַכט, קראַפט און מאַכט שלאָפט אין מיר, נאָר צי קען איך האָפן, אַז איך אַליין וועל זיך נאָך אַמאָל אין זיך נויטיגן? און פאַרגעסנדיג דאָס, וואָס כ'האָב הינטער זיך גע-לאָזט, האָב איך פאַמעליך גענומען שפּאַנען פאַרויס. כ'האָב געטראַכט:

«ס'איז כדאי צו זעהן, וואָס ס'טוט זיך דאָרטן, אויף יענעם וועלטשטח, וועלכן ס'שלינגט אַיין דער האַררי-זאָנט, און אפשר... אפשר וועל איך פאַרט ערגעץ אָנ-קומען.»

און איינמאָל, אין אָנהייב בין-השמשות איז דאָס גע-ווען, בין איך טאַקע אַזוי אין אַ טויטער שטאַט אָנ-געקומען און האָב דאָרטן די טירן פון אַלע הייזער אָפּענע געטראָפן.

נישט קיין ווינטערדיגע און נישט קיין זומערדיגע זיי-נען אין אַטדער טויטער שטאַט די בין-השמשותן געוועזן, און קאַלט איז מיר נישט געווען, און קיין פחד איז מיך נישט באַפאַלן. פון שטוב צו שטוב בין איך אַרומ-געגאַנגען און האָב געזעהן: פאַרגליווערטע קערפער ליגן אומעטום אויף די בעטן און האַלטן אין די פויסטן האַרט געדריקטע שטיינער. אויף עמיצן האָבן זיי שוין, אָפנים, פאַרן טויט אָטדי שטיינער געוואַלט וואַרפן.

אין אַ ווינקל פון אַ שטוב האָב איך נאָר איינע
אַ שלאַנקוואַסקיגע פרוי דערזעהן און בין פאַרשטיינערט
געוואָרן. אויף איר קוקנדיג. אַ שוואַרצחנעוודיגע, אַ
מאַטבלאַסע, געקליידט אין אַ לאַנגן שוואַרצן קלייד, איז
זי אָנגעשפּאַרט אָן דער וואַנט געשטאַנען. געקוקט מיט
שוואַרצע אויסגעמאַטערטע אויגן אינדערווייטן און שוין.
אַפנים, פאַרגעסן. אַז זי האַלט די גאַנצע צייט צוגע-
דריקט צו דער ברוסט אַ קינדערש קליינע, וועקסענע
ליאַלקע.

«אַזוי שפּעט ביזטו געקומען, האָט זי צו מיר שטיל
און גלייכגילטיג געזאָגט, מ'האַט דאָ אויף דיר אַזוי
לאַנג געוואַרט, און איצט קוק: זיי זיינען שוין אַלע
טויט.»

כ'האַב געשוויגן דערפאַר, וואָס אין אירע אויגן האָט
שוין געברענט יענער פייער, וואָס ברענט אין די אויגן
פון אַלע משוגעים, און זי האָט מיר נאָך אויף דער
ליאַלקע, וואָס ביי איר ברוסט, אָנגעוויזן און געזאָגט:
«דו ווייסט, וואָס דאָס איז? ס'איז אַ פאַרשלייערטער
טעות.»

און אַנידערפאַלנדיג אַ טויטע אויפן בעט, וואָס איז
לעבן איר געשטאַנען, האָט זי נאָך שטיל, אומגעוואוינ-
ליך שטיל, דעם געדאַנק אירן פאַרענדיגט:

«און אינגאַנצן... אינגאַנצן - איז - דאָס - גע -
ווען - נישט מער, ווי אַ פאַרשלייערטער טעות.»

... דענסטמאָל האָב איך די שטוב פאַרלאָזן און בין
געגאַנגען זיך אויפן טויער פון שטאָט אַוועקזעצן.

«וואוהין וועל איך שוין פונדאַנען גיין? האָב איך
צו זיך אַליין געזאָגט, בעסער וועל איך שוין דאָ אייביג
אויפן טויער זיצן און וועל אַ שומר פון אַטדער טויטער
שטאָט בלייבן.»

— — — און אָט זיך איך שוין אַזוי לאַנג אויפן טויער פון אָטדער שטאָט, וואָס אין איר קומט קיינער נישט אַרײַן, און פּונוואַנען ס'גײט קיינער ניט אַרויס.

אַלץ, וואָס כ'האַב אַמאָל געוואוסט, האָב איך שוין לאַנג פאַרגעסן, און אין מוח אין מיינעם איז שוין מער נישט ווי איינער אַ געדאַנק געבליבן:

«אַלע, אַלע זײנען זיי שוין געשטאַרבן, און נאָר איך אַליין לעב און וואַרט שוין נישט אויף קײנעם.»

און ווען איך קוק נאָכאַמאָל זיך אַליין אַרום און דער־פיל די קראַפט און מאַכט, וואָס שלאָפט אין מיר, טו איך שוין אַפילו קײן זיפֿן נישט און טראַכט:

«כ'בין אַ שומר פון אַ טױטער שטאָט.»

די אַקושאַרקע איז געבליבן שטיל.

מירל האָט זיך מיטאַמאָל פון אָרט אַ הייב געגעבן, פּדי צו גײן מיט ליפּקיסן אַהײם. נאָר דער גײסט פון דער דער־צײלונג האָט נאָך אויף איר גערוהט, איז זי טרויעריג און שטיל אויף אײן אָרט געשטאַנען, און איהר מוח האָט נאָך געקלערט וועגן דער טױטער שטאָט און וועגן דער אַקושאַרקעס פנים, וואָס האָט זיך אַזוי מאַדנע אומגעביטן בשעתן לעזן.

די אַקושאַרקע האָט געוואָלט אויסזעהן אַלע אירע יאָרן, ווי אַ חקמה און אַ געפרובטע, איז אויף איר אַרױפֿ־געשפרונגען דער צאָרן פון איר באַהאַלטענער ליבע צו אָטדעם בחור... בשעתן לעזן איז דאָך געווען אַזעלכע מינוטן, ווען איר פנים האָט אויסגעזעהן אַזוי נאַריש, ווי דער פנים פון אַן אמתן אײדאָט.

און ווידער האָט אויף איר די שטימונג פון דער דערצײ־לונג געווירקט. אירע אויגן האָבן געקוקט אויף די

פענסטערשויבן. וואָס צו זיי האָט זיך פונדרויסן געקלעפט די שוואַרצע נאַכט און אירע אויערן האָבן שוין נישט גע-
הערט דעם שטילן שעפטשען פון אירע אייגענע ליפן:

«אַטדער פאַרשוין, וועלכן די אַקושאַרקע רופט הערץ...
עפעס לעבט ער אָהן ווילן און שרייבט אָהן ווילן... ווי
קלערט די אַקושאַרקע: ס'איז אים נאָך געבליבן עפעס,
אַחוץ משוגע צו ווערן?»

נאָר די אַקושאַרקע שאַץ האָט זיך שוין ווידער ביים
קעסטל מיט הילזן געפאַרעט און זיך דאָרטן שוין ווידער
אַ נייעם פאַפיראַס געמאַכט.

«ער איז אַזוי געזונט, ווי אַ גוי, האָט זי פונדאָרטן
געענטפערט, ער קען אַלץ אַריבערטראָגן שווייגנדיג.»
און דער גוטער יאָר ווייס זי, פאַרוואָס זי האָט נאָך
באַלד באַדאַרפט קאַלטבלוטיג צוגעבן:

«נישקשה, דער רוח וועט אים דאָרטן נישט נעמען.
מירלען איז נאָך נאָכדעם אינטערעסאַנט געווען אַריינ-
צוקוקן אַהער פונדרויסן דורכן פענסטער און זעהן:

די אַקושאַרקע שאַץ אַיילט זיך לחלוטין נישט שלאָפן
לייגן און טראַכט נאָך אַפילו נישט דעם לאַמפּ אויסלעשן.
מיטן רויכערדיגן פאַפיראַס אין מויל און מיט מאַנסבילש
אַריבערגעוואַרפענע פיס זיצט זי נאָך אָהן אַ שום באַוועגונג
אויפן בעט און קוקט ערגעצוואוהין אין דער פוסטער לופט,
וואָס אין חדר.

ס'איז געווען שפעט נאָך אַ האַלבער נאַכט, און קיין
לאַמפּן האָבן שוין אין ערגעץ נישט געברענט.

ווייט, ווייט אינם ביינאַכטיגן האַריזאָנט, וואָס קעגנ-
איבער די פאַרשנייטע פעלדער, האָבן זיך נאָר אין איין
לאַנגער שוואַרצער שורה די דעמבענע וועלדלאַך געצויגן,
אזו געדוכט האָט זיה, אַז זיי ווילן דרימלען און קענען

נישט. אַז ס'שטערט זיי פונדאָנען די לאַנגע שיין פון דער אַקושאַרקע שאַצס רויט באַלויכטענעם פענסטער, און ס'וועקט זיי אַלעמאַל אַן אַנדער שטיל בלאַנזשענדיגער ווינטל, וואָס קומט אַהין צווישן די יונגע בוימער צו לויפן און לאַזט איבער צווישן זיי די ביינאַכטיגע מרה־שחורה פון ערגעצוואו אַ ניי געבוירענעם אומגליק.

מירל האָט נאָך אַלץ פאַר די אויגן די זיצנדיגע אַקו־שאַרקע שאַץ געזעהן, געדענקט די מעשהלע וועגן דער טויטער שטאַט און זיך מרה־שחורהדיגעהייט געזאָרגט:
 «געוויס וועט זיך איר שוין א גאנצע נאכט די טויטע שטאַט מיט דער משוגענער פרוי אין שוואַרצן חלומען... א גאנצע נאכט.»

נאָר דורכגייענדיג פאַרביי איר געוועזענעם מחותנס דרימלענדיגער שטוב מיט די אויסווייניג געשלאַסענע בלויע לאַדנס, האָט זי דאָרטן דעם באַיאָרטן גוי, דעם סטרוזש, דערזעהן און זיך געשטעלט מיט אים ריידן:
 «אַך, זאַכאַר, פאַרוואס קומט ער קיינמאַל צו זיי נישט אריין, זאַכאַר?»

דער אלטער זאַכאַר איז געשטאַנען פאַר איר אָהן א היטל און איז שיר נישט צעגאַנגן פון גליק:
 «אוי, אוי, אוי! וויפיל מאָל האָט ער די באַרישניע ביי־נאַכט אהיים געפירט? וויפיל מאָל האָט ער דער באַרישניע אין דער בלאַטעצייט זאַפּיסקעס געטראָגן... און איצט, איצט האָט מען אים אויף דער קיך געזאָגט, אַז זי איז שוין אויס פלה געוואָרן... איז עס אַמת אַטדאָס, וואָס מ'האַט אים אין קיך געזאָגט?»

און זי האָט געשמייכלט און אים אין אויער געשריען:
 «ס'איז אמת, אמת, זאַכאַר.»

עפעס האָט זי זיך שוין צופיל וועגן איר געוועזענעם מחותנס הויזגעזינט דערפרעגט; געוואָלט, אַפנים, שטאַרק

געוואָר ווערן. צי דער געוועזענער חתן אירער נעכטיגט איצט אין שטאָט, נאָר נישט געקענט, דערפאַר וואָס ליפקיס איז דאָ ביידערווייט געשטאַנען, צי גאָר דערפאַר, וואס דער באַיאָרטער זאַכאַר האָט וועגן אלע שאַלות אירע גע-קענט דאָרטן אין שטוב איבערגעבן.

ליפקיס איז שוין אזוי צופרידן געווען, וואָס זי האָט צו-לעצט אָטדעם אַלטן גוי אָפגעלאָזט און שוין אליין געפילט, אז ער גיט אויף אַן איבעריגע שאַלה:

«אָט וועט ער ביי איר, למשל, פרעגן: וואָספאַר אַן אינטערעס האָט זי געהאַט מיט אָטדעם אַלטן גוי א גאַנצע האַלבע שעה פאַרברענגען?»

נאָר זי האָט אים גאָרנישט ניט געענטפערט, זיך ווידער-אמאָל אָפגעשטעלט, זיך דערמאָנט, אז מ'באַדאַרף דעם סטרוזש אויף טיי געבן, און ביי אים, ליפקיסן, צוליבדעם א גאַנצן רובל געפרעגט. האָט ער זיך אָקאָרשט פונסניי שטאַרק ברוגז דערפילט און, שלעפנדיג דעם זילבערנעם רובל פון טאַש, שוין מיט אזא בייזקייט וועגן איר געטראַכט: «עמיצער איז א מבין, ווי פשוט און פּראָסט זי נעמט דאָס אַביסל ביי אים געלט? ממש ווי ביי א מאַן נעמט זי דאָס ביי אים.»

IV.

אויף עמיצן האָט מען זיך ביי ר' גדליה הורוויצן אין שטוב געריכט.

די אויסלענדישע ראָזע גאַרדינען האָט מען פונסניי אויף אלע פענסטער אויפגעהאַנגען, די קילע זאַל האָט מען אלע טאָג געהייצט און די סאַמעטענע סטעזשקעס האָט מען דורכ-ויס אויף די דילן אויסגעשפרייט. די גאַנצע שטוב האָט שוין פון חול אויף קודש עפעס מוסיף געווען און, דוכט זיך, שוין גאָרנישט אינוינען געהאַט, אַחוץ די קלאַנגען.

וואָס האָבן זיך אינם גאַנצן שטעטל וועגן מירלען אַרומ-
געטראָגן:

«איז א סברה, אז זי ווערט טאַקע פאַר אים א כלה, פאַר
יעקב יוסף זיידענאָווסקיס לייטישן בחור; פארן בחור פון
יענעם זעלבן יעקב יוסל זיידענאָווסקי, וואָס שטאַמט פונם
נאָהענטן דאָרף 'שוקיי-גאַראַ', וואוינט שוין דעם צעהנטן
יאָר אין פאַרשטאָט פון ווייטליכן כּרף, וואו ער האָט אַן
אייגענע גוראַלניע און שפּאַרט נאָך אָן עד היום אין דער
היגער געגנט מיט זיינע גרויסע אַקסנשטאַלן.»

ליפקיס איז אזוי ביזו געווען יעדעסמאָל, בשעת עמיצער
האָט זיך וועגן אָטדי קלאַנגען ביי אים פונאַנדערגעפרעגט
און בייזערהייט געענטפערט:

«פּונוואָנען זאָל ער דאָס וויסן?»

«און בכלל... פאַרוואָס דערפרעגט מען זיך וועגן דעם
דווקא ביי אים, ליפקיסן?»

ער האָט זיך דענסטמאָל זעלטן ווען מיט מירלען באַ-
געגנט, זיך דערפאַר עמיצן אויפצולהכעיס געהאַלטן
מאָדנע גאווהדיג און שטאַלץ און כלומרשט נישט געוואוסט,
אז די גאַנצע קלאַנגען שטאַמען נישטמער, ווי פון אַ
פשוטן פרעמדן יידן, א שדכן, וועלכער האָט זיך אויף
א פאַר טעג ביי אברהם-משה בורנעס אָפגעשטעלט און
האָט זיך דאָרטן געקלאָגט:

«וואָס זשע קומט אַרויס, וואָס ביי זיידענאָווסקין איז א
וואוילער בחור פארהאן! מירל איז נאָך פאַריגן זומער
ערגעץ אין קרייזשטאָט אין איין אַכסניה מיט אים גע-
שטאַנען, זיך א פאַר מאָל דאָרטן אין קאָרידאָר מיט אים
אדורכגעשמועסט און אים שוין, אַפנים, אויף אייביג דעם
קאָפּ פאַרדרייט.»

נאָר טעג נאָך טעג זיינען אַוועקגעגאַנגען, און צו ר'
גדליה הורוויצן אין שטוב איז נאָך אַלץ קיינער נישט

אראָפּגעקומען. מירל איז נאָר עפעס בלאַסער און שטילער געוואָרן, און געדוכט האָט זיך שוין, אז זי ווייס נישט פון גאַרנישט און הערט זיך צו גאַרנישט צו; אז אלצאיינס איז איר, צי מ'רעדט וועגן איר אין שטאָט שלעכטס, צי גוטס, און אז דערפאַר טוט זי שוין גלייכגילטיג אזעלכע אומ-באַטראַכטע, בתּיחידישע מעשים, שטעלט אָפּ אינמיטן גאס איר געוועזענעם חתנס שוועסטער, קלאַגט זיך אויף זיי דערפאַר, וואָס זיי קומען צו איר קיינמאָל נישט אריין און טענהט מיט א מאָדנע יורידישער געפּאָלנקייט:

«על כל פנים... נישט ערגער איז זי דאָך, על כל פנים, פונם פּאָטאַגראַפּס ווייב, דער ראָזענבויםכע, וואָס צו איר לויפן זיי צוויי מאָל א טאַג.»

ביידע אַברהם משה בורנעסעס מיידלאַך האָבן זיך נאָך אַטדער באַגעגעניש אין די פּנימער געקוקט און זי אין גרויס וואונדער מיט די אויגן באַגלייט:

«ביזט אויף איר א מבין?» האָט די עלטערע ביי דער קלענערער געפרעגט.

און זי איז נאָך אַלץ איינעאָליין ערגעץ אַרויף דעם שטעטל געגאַנגען. ביי דער אַפטייק, וואָס צווישן די לעצטע יידישע הייזער, האָט זי זיך אינמיטן וועג אָפּגעשטעלט און זיך ארומגעקוקט. קיינער איז דאָרטן נישט געווען, אחוץ יענעם אָפּגעריסענעם יינגעלע, וואָס איז פון ערגעץ אראָפּ אין שטאָט אַריין געגאַנגען, און די גלעזערנע אַפטייקטיר, וואָס מיטן גלעקל, איז פון אינווייניג מיט א רויטן פאַר-הענגל פאַרשטעלט געווען. זי האָט אַטדעם אָפּגעריסענעם יינגעלע צו זיך צוגערופן און אים געבעטן, איר פון דער אפטייק דעם פּראָוויזאָרגעהילף סאַפּיאַנען ארויסצורופן. דער יינגעלע האָט זיך געשמט און געפּאָלגט, און זי איז דאָרטן איינעאָליין געשטאַנען און געוואַרט, ביז סאַפּיאַן האָט אַן אַרבעט זיינע געענדיגט, ביז ער האָט זיך דאָרטו

אָנגעטאָן און איז אַהער אינדרויסן מיט זיינע אַרויסגע-
קראַכענע, פאַרבלויוע אויגן אַרויס. יידן זיינען דערווייל
אויף אַ פשוטן פויערשן שליטן פון ערגעץ צוריק אין שטאט
אָנגעקומען. געוואָרפן אויף איר ערשטוינטע בליקן און
דערביי מאַדנע שמייכלען איינער צום צווייטן אָנגעהייבן.
און זי האָט זיך פלומרשט אויף זייערע שמייכלען נישט
אומגעקוקט און מיט אַן ערנסטער מינע צום פראָוויזאָר-
געהילף סאַפּיאַנען געזאָגט:

«זי האָט אים פריהער געוואָלט בעטן, ער זאָל זי צו
דער אַקושאַרקע שאַץ אָפּפירן. נאָר איצט... איצט גלוסט
זיך איר שוין צו דער אַקושאַרקע שאַץ נישט גיין. ער
האָט צייט, זיך מיט איר אַביסל אהין, אַרויס דער שטאַט
דורכגיין?»

און דער פראָוויזאָרגעהילף סאַפּיאַן האָט איבער אָטדער
שאלה געמוזט דעם האַלו אויסציהען, אַראָפּשלינגען און
מיט נערוועזע פינגער דעם אויבערשטן קנעפל פונם ווינטער-
דיגן פאַלטאָ פאַרשפּילען:

«צי ער האָט צייט? ער איז, אייגנטליך... ער קען,
אייגענטליך, אַביסל גיין.»

און ער איז געגאנגען אַ נערוועזער און אויפגערגעטער
פאַרביי איר לינקער זייט, נישט געקוקט צו איר, געזעהן
מיט די אַרויסגעקראַכענע גרויסע אויגן דעם נעפל, וואָס
שפּרייט זיך ארויס דעם שטעטל, נישט געהאַט אויפצו-
להכעיס, פון וואָס צו ריידן, און געשוויגן. א מאַדנע
שווערקייט האָט זיך אין זיין שווייגן געפילט, האָט מירל
אויף אים פון צייט צו צייט אַ בליק געוואָרפן און, צו-
לעצט, ביי אים געפרעגט:

«ער, סאַפּיאַן, שטאַמט, דוכט זיך, עפעס גאָר פון אַן
אַלטער משפּחה... מ'האָט איר, דוכט זיך, נישטלאנג וועגן
דעם דערציילט?»

און אין אַ ווילע אַרום ווידער וועגן דעמזעלבן:
 «איר טאַטע שטאַמט אויף פון אַן אַלטער גערמאַנישער
 משפּחה. וואָס האָט זיך לאַנגע צייטן מיט זיך אַליין משדך
 געווען און ווערט. אַפנים, פון אַלטקייט דעגענערירט.
 מעגליך, אז דערפאַר פילט שוין צייטנווייז זי, מירל, אַזאַ
 פוסטקייט און טויג נישט צו גאַרנישט.»

זיי זיינען שוין געגאַנגען איבערן שנייאַגן שפאַציר-
 פלאַץ און זיך פאַמעליך גערוקט פאַרויס. פּלוצים האט
 דער אויפגערעגטער פּראָוויזאָרגעהילף אומבאַוואוסטערהייט
 אַנגעהייבן אין פאַלטאַקעשענע מיט אַ פינגער עפעס אַ מין
 „לכבוד“ צו דרייען און, נישט אומקונדיג זיך צו איר,
 מיט אַ נערוועזן ציטעריגן קול געפרעגט:

«ס'איז געוואוינליך נישט זיין עסק, און זי האָט ביי אים
 נישט צו ענטפערן... ער וויל ביי איר נאָר פרעגן: פאַר-
 וואָס, למשל, זאָל זי זיך צום עקזאַמען נישט צוגרייטן
 און זאָל זיך עפעס אַן אינטעליגענטע פּראָפעסיע נישט צו-
 קלייבן. ער האָט געהערט: סך-הכל צווייאונצוואנציג יאָר
 איז זי אַלט.»

און מירל האָט זיך איבער עפעס אָפגעשטעלט און גענו-
 מען אראָפקוקן אַהין, וואו זי האָט מיט אַ שפיץ פון איר
 קליינעם קאַלאַש אין שניי געגראָבן:
 «יאָ, פיל מענשן האָבן איר שוין די שאלה פאַרגע-
 האַלטן.»

ס'איז געווען שטיל אין דער ארומיגער נעפלדיג גראָער
 לופט, קיין שוואַרצע ראָבן זיינען דאָ שוין אַפילו נאָהענט
 נישט אדורכגעפּלויגן, און קיין בן-אדם האָט זיך אין דער
 ווינטערדיגער ווייטקייט נישט באוויזן. פּלוצים האָט מירל
 עפעס ווי אַ זיפץ געטאָן, זיך פאַמעליך און פאַרקלערט
 ערגעץ אינאַזייט פאַרקוקט און אויף אַזוי פאַמעליך און
 פאַרקלערט אנגעהייבן דערציילן, ווי אין איינעם אַ וויי-
 זעלען אַ ווייזעלען אַ ווייזעלען אַ ווייזעלען אַ ווייזעלען אַ ווייזעלען

טערדיגן פרייטאָגצונאַכטס האָט זיך פאַר איר זייער דינסט־
מיידל געקלאָגט:

«ווי וועט זי דאָס אָהן יאָדערן איינעאַליין ביז עלף אַ-
זייער אויסזיצן? משוגע וועט זי דאָך דאָ ווערן.»
און אין אַ קליין שטיקל צייט אַרום האָט זי, שפּאַצירנדיג
אין קרייזשטאָט, אונטערגעהערט, ווי א קורסיסטין האָט
זיך פאַר אַ סטודענט געקלאָגט:

«גאָט אירער! זי האָט לחלוטין נישט אינדערהיים, וואָס
צו לעזן, פונם זינען וועט זי דאָך דאָרטן איינעאַליין
אַראָפּ.»

און דאָ האָט זי זיך אַקאָרשט אויף סאַפּיאַנען אומגע-
קוקט, זיך געלאָזט מיט אים ווייטער גיין און געפרעגט:
«איר פאַרשטייט, סאַפּיאַן? איינע און דיזעלבע פוסטקייט
וויל מען פון זיך מיט יאָדערן און מיט אַ בוך פאַרטרייבן?»
«צי איר פאַרשטייט?»

ביים פּראָוויזאָרגעהילף סאַפּיאַנען זיינען די אַרויסגע-
קראַכענע פאַרבליזע אויגן נאָך גרעסער געוואָרן, און אַ
האַלבע זייט נאָז האָט ביי אים נערוועז פון חקירה־התלהבות
אונטערשפּרינגען אָנגעהייבן.

«דיעלאָ וו־טאָם, וואָס זי, מירל, האָט נאָרוואָס צוויי
פאַרשיידענע זאַכן צונויפגעמישט...»

נאָר מירל האָט אים שוין איבערגעשלאָגן און אים אויף
טריטסימנים, וואָס אויפן שניי, אָנגעוויזן:

«ער דערקענט זיי, אָט די מאַנסבילשע טריט? דאָס איז
זי מיט ליפקיסן נישטלאַנג אויף דעמזעלבן אָרט אַרומגע-
גאַנגען.»

צי האט זי אים דערמיט געמיינט פשוט די רייד איבער-
שלאָגן? צי אפשר האָט זי גאָר געוואָלט, אַז ער זאָל דאָס
נאָכדעם ליפקיסן איבערדערציילן און זאָל ביי אים אַ פאַר-
דראַסיגע בענקשאַפט צו אָט די טריטסימנים אַרויסרופן?

אַליין איז זי דענסטמאָל נאָך לאַנג, לאַנג איבער אָטדי
שנייאַגע פעלדער מיט סאַפּיאַנען ארומגעגאַנגען און אים
אַלעמאָל געפרעגט, צי ס'איז אים אָנגענעם מיט איר צו
גיין, און צי דער בעל־הבית זיינער, דעם גלחס איידעם,
וועט אויף אים ברוגז נישט זיין.

אומגעקערט האָט זי זיך מיט אים צוריק אין שטעטל,
ווען אינדרויסן האָט שוין טונקל ווערן אָנגעהייבן, און די
נעפלען, וואָס אַרום, האָבן זיך גידעריגער צו דעם שניי
אַראַפגעלאָזט און זיך גענומען אַקעגן נאַכט שטאַרקן. זי
האָט זיך אָפגעשטעלט פאַר איר שטוב, פּדי אים נאַכאַמאָל
צו באַדאַנקען:

«איז ביי איר שטאַרק אָנגעלייגט, וואָס אים איז כאָטש
אויף אָנגענעם מיט איר געווען. . . . זי האָט דאָך ביי אים
אַזויפיל צייט אָפגענומען.»

נאָר דאָרטן אויף דער שוועל פון קראָם, וואָס צווישן קע-
גנאיבערדיגן צייל הייזער, האָט זיך איר געוועזענער
מחותנתטעס אַ שמיכלדיגע קרובה באַוויזן, עמיצן דאָרטן
אויף איר מיט סאַפּיאַנען אָנגעוויזן און, דוכט זיך, דערביי
הנאה געהאַט:

«זי האָט שוין, דאַנקען גאָט, אַ נייעם העכט געכאַפט.
האָט זי זיך אויפצולהכעיס נאַכאַמאָל צום אַוועקגייענ-
דיגן סאַפּיאַנען אויסגעדרייט און שוין צו אים אויפן קול
אויסגעשריען:

«איז אויב ער וויל, וועט זי אים מאַרגן אויף פון דער
אַפטייק אַרויסרופן.»

און נאַכאַמאָל האָט זי זיך צו אים אויסגעדרייט און נאָך
העכער דעם קול אירן אויפגעהויבן:

«אין דערזעלבער צייט, וואָס היינט, וועט זי אים פון
אַפטייק אַרויסרופן.»

אַ גאַנצן אָונט איז איר שוין נאָכדעם פוסט אין איר אַפגעזונדערטן חדר געווען, פוסט פון די עטליכע שעה, וואָס זי איז מיטן פראַוויזאָרגעהילף סאַפּיאַנען אַרומגע- גאַנגען, פוסט פון איר געוועזענער מחותנתטעס קרובה און דערפון, וואָס אין עסצימער איז די אומצופרידענע גיטעלע אויף דער קאַנאַפּע געזעסן, געהערט שווייגנדיגערע הייט דער יונגער רביצינס פּלאַפּלעריי, געקוקט מיט אַ שמיכל אויף די אייגענע פינגערנעגל, און דאָך די גאַנצע צייט נישט פאַרגעסן אָן איר, מירלען, וואָס זי פירט מיט איר שוין צוויי וואָכן צייט אַ פאַרעקשנט שווייגערישע פּאַליטיק, און וואָס איבער איר איז אַהער אין שטוב נאָך אַלץ נישט אַראַפּגעקומען יענער, וואָס אויף אים האָט מען דאָ די גאַנצע צייט געוואַרט, און וואָס צוליב אים האָט מען דאָ די גאַרדינען אויסגעהאַנגען, די סאַמעטענע שטעזשקעס אויסגעשפּרייט און די קילע זאַל באַהייצט.

זי האָט נישט געקענט דאָ אין חדר אַיינזיצן, האָט זיך צוריק אין סאַק אַנגעטאַן, פארוויקלט צולעצט דעם קאַפּ מיטן שאַרף, זיך אויף אַ וויילע אין עסצימער פאַרהאלטן און דאָרטן צו דער מוטער אירער געזאָגט:

«מ'מעג שוין, דוכט זיך, אויפהערן די זאַל צו באַהייצן, נישקשה... און בכלל... ס'איז שוין, דוכט זיך, צייט דעם "יום-טוב" פון שטוב אויסצוראַמען.»

די שווייגנדיגע גיטעלע האָט זיך קיין ריר אויף דער קאַנאַפּע נישט געטאַן און זיך צו איר אַפילו נישט אומגע- קוקט, אַ שמיכל פון אַן עקשן האָט זיך נאָר אַרום איר געשלאָסענער מויל באַוויון, און געזאָגט האָט זי קאַלט- בלוטיג און שטיל, קוקנדיג ערגעץ אַהין, צום היפשן פענ- סטער, וואָס קעגנאיבער דער רביצינס פלייצעס:

«וועמען אַרט עס, אַז אין שטוב איז "יום-טוב"?»
מירל איז אַן אויפגערעגטע פון שטוב אַרויסגעאַנגען און

איז איינעאליין ערגעץ אויף אַ גאַנצן אָוונט פאַרשוואונדן.
דעם קאַסיר זייערן, דעם קרוב, וואָס זי האָט אים נישט
ווייט פון שטוב באַגעגנט, האָט זי נאָך אַפגעשטעלט און
אים געזאָגט:

«ער קען איר געבן צו פאַרשטיין, וואָספאַר אַ טיפ איז
זי, די מאַמע אירע?»
און נאָך:

«דער עיקר, וואָס זי, די מאַמע אירע, שמייכלט און
שווייגט, ווי עמיצן אויפצולהכעיס... מ'וואָלט אינאמתן
געקענט מיינען, אַז זי האָט פיל וואָס צו זאָגן, און שווייגט
נאָר דערפאַר, וואָס זי איז צו קלוג.»

און נאָכדעם איז שוין אַזוי געווען עטליכע טעג נאָכאַ-
נאַנד: אַוועקגעאַנגען פון שטוב איז זי תחילת אָוונט,
ניט אויסריינדיג צו קיינעם אַ וואָרט, און אומגעקערט
האָט זי זיך שפעט נאָך האַלבער נאַכט, ווען אין שטעטל
זיינען שוין דורכויס אויסגעלאָשן די לאַמפן געווען, און
די שטוב זייערע האָט שוין אין דער מיט פון אַ פעסטן
און שווערן שלאָף געהאַלטן. אוממעגליך איז געווען צו
טרעפן, וואוהין זי ווערט דאָס פאַרשוואונדן.

די אַקושאַרקע שאַץ איז דאָך שוין דעם פינפטן מעת-
לעת ערגעצוואו ביי אַ פריצה אַ קימפעטאַרן אין אַ נאָהענטן
דאָרף געווען, און אַ היפשער שלעסל איז אויף דער טיר
פון איר עקדאָרפישער שטיבל געהאַנגען.

איינמאָל, קומענדיג מיט דער פריצהס פור אַיינקויפן
אין אַפטייק, איז די אַקושאַרקע שאַץ אַהער צו דער שטוב
צוגעפאַרן און אויף מירלען געפרעגט. גיטעלע איז עטוואָס
רויט געוואָרן און האָט שטיל געענטפערט:

«זי איז אַוועקגעאַנגען, מירל... צו דער פּאָטאַ-
גראַפטיכע, דער ראָזענבויםכע, איז זי געוויס אַוועק-
געאַנגען.»

נאָר ווען די אַקושאַרקע שאַץ איז אַהין צוגעפאַרן, האָט זי דאָרטן קיינעם נישט געטראָפּן, אַחוץ מירלס געווע-
זענעם חתנס צוויי שוועסטער, וועלכע זיינען געזעסן אין
יענעם קליינעם און נידעריגן חדר מיט דער שטאַרק
רויטער פּאָדלאָגע, וואָס איז מיט וואַזאַנעס און מיט אַ
ריח פון גויישע מאכלים פול געווען, און האָבן געהערט,
ווי די פּאָטאַגראַפּטשיכע, די ראַזענבויםכע, שפּילט אויף
אַ גיטאַרע.

«נישט געווען דאָ מירל?» האָט זי, אַריינקומענדיג אַהער
אין חדר, געפרעגט.

דענסטמאַל האָבן זיך מירלס געוועזענעם חתנס שוועס-
טער מאַדנע שמייכלדיג אַדורכגעקוקט, און דעם פּאָטאַ-
גראַפּס ווייב, די ראַזענבויםכע, האָט דעם קאָפּ פון דער
גיטאַרע אויפגעהויבן און אַזוי ערשטוינט געענטפערט:

«זי קומט דען אַמאַל אַהער אַריין, מירל הורוויץ?»

ס'אַר אַ ריין קריסטליך אויסזעהן ס'איז ביי אַטדער ראַ-
זענבויםכע געווען! נישט אומזיסט האָבן זיך שוין וועגן
איר איבערן גאַנצן שטעטל קלאַנגען אַרומגעטראָגן, אַז
פריהער, ווי זי האָט מיטן פּאָטאַגראַף ראַזענבויםען חתונה
געהאַט, האָט זי ערגעץ אין אַ גרויסער שטאָט מיט אַן
אַפיציר געלעבט.

אין איינעם פון אַטדי אונטן, ווען מירל איז, ווי שטענ-
דיג, אינדערהיים ניט געווען, האָט זיך אין דער פינסטער,
וואָס לעבן ר' גדליה הורוויצעס שטוב, א פרעמדע בעל-
עגלהשע פור אָפגעשטעלט, און אַ מיטלוואוקסיגער
אומבאַקאַנטער ייד איז פון איר אָנגעפּעלצטערהייט
אַראַפגעקראַכן, זיך אָפגעשטעלט אינם באַלויכטענעם
פּאָדערשטיבל און דאָרטן גענומען שמייכלען מיט זיינע
קליינע אויגעלאַך:

«ער איז אַהער צוגעשיקט געוואָרן . . . פון יעקב־יוסל זיידענאָווסקען איז ער אַהער געשיקט געוואָרן.»
 ס'האָבן אים דאָרטן באַגעגנט גיטעלע מיטן יונגן קרוב , דעם קאַסיר , געזעהן , ווי ער שלעפט פון זיך פאַמעליך אַראָפּ די בורקע מיטן פיזימענעם טולופ און הענגט זיי אויף אויף אַזוי פאַמעליך אויף דער שאַראַגע ; געזעסן מיט אים נאָכדעם אין עסצימער ביים טיש און געהערט , ווי ער דערציילט באַטראַכט און נישט געכאַפט :
 «איז ער , הייסט עס , נישט קיין שדכן . . . און באַדאַרף , חלילה , דערצו נישט אַנקומען . . .»

אַ סקלאַד פון זעק האָט ער אינם היפּשן שטעטל , וואָס לעבן כּרף , און אַלטע גוטע פריינט קער ער זיך מיט יעקב־יוסלס הויזגעזינט אָן .

ער האָט געהאַט אַ היפּשע גרויליכע באַרד מיט אַ לאַנגער , צום מויל פאַרקייילעכטער נאָז , וואָס אויף איר האָבן זיך אונטער דער הויט ברוינבלויע אַדערן געצויגן ; אויסגעזעהן מאַדנע לייטיש אין זיין לאַנגן שוואַרצן סורדוט , און האָט לייטישערהייט מיט זיינע קליינע גרויע אויגלאַך צו שמייכלען נישט אויפּגעהערט :

«איז ער , הייסט עס , אַהער צוגעשיקט געוואָרן . . . פון יעקב־יוסל זיידענאָווסקען איז ער אַהער צוגעשיקט גע-
 וואָרן .»

ביז שפעט אינדערנאַכט האָט שוין דענסטמאַל ביי ר' גדליה הורוויצן אין עסצימער דער הענגלאַמפּ געברענט . גיטעלע איז צולעצט צו זיך אין שלאַפּצימער אוועקגע- גאַנגען און זיך דאָרטן שלאָפּן געלייגט . עמיצער האָט אים , דעם צוגעשיקטן יידן , דעם גאַסט , אַ פּרישן גע- געלעגער אין ר' גדליהס קאַבינעט צוגעגרייט און זיך אויף שלאָפּן געלייגט . און ער , דער פרעמדער ייד , דער גאַסט , האָט אַקאָרשט פּונם פעקל פון זיינעם ליפּערטס קולטור-

געשיכטע אין דער העברעאישער איבערזעצונג אַרויס-
גענומען, זיך מיט איר צום טיש, וואָס אין עסצימער, גע-
זעצט און זיך דערביי פאַרן אַוועקגייענדיגן קאַסיר פאַר-
ענטפערט:

«ער האָט אַמאָל אַ קראָם פון יידישע ספרים געהאלטן...
איז אים נאָך, הייסט עס, פון דענסטמאָל אָן פאַרבליבן
די טבע, אַריינצוקוקן ביז שפעט אינדערנאַכט אין אַ
ספר.»

דער קרוב האָט זיך אָפגעזעגנט און איז אַהיים אויף
נאַכטלעגער אַוועק. די דינסט האָט נאָך אים די טיר
פאַרשלאָסן און הילכיג צו שנאָרן אינם פוסטן קיכדער
גענומען. און ער איז נאָך אַלץ ביים טיש איבערן ספר
געזעסן און אַלץ נעהענטער און נעהענטער צו זיך דעם
הענגלאָמפ געצויגן. פון איינעם אָן עקסטן דרויסנלאָדן
האָט זיך צולעצט אהער מירלס קלאָפן דערהערט, האָט
ער זיך פונם ספר אויפגעהויבן, געגאַנגען איר די טיר
עפענען, דעם קאַפ מיט די שמייכלדיגע גרויע און גוטע
אויגעלאָך אינדרויסן אַרויסגערוקט און דערביי מאַדנע פיל-
באַר און צעמישט, ווי אַ קליין שעמעוודיג קינד, צו
שטאַמלען אָנגעהייבן:

«הממ... אָנגענעם... אָנגענעם.»

מירל האָט אַ ציטער געטאָן מיט אַלע איברים, דערזעהענ-
דיג אָטדעם אַרויסגערוקטן פרעמדן פנים, זיך געשווינט אַ
ריס געטאָן צוריק און זיך מיט אַ האַנט פאַרן קלאָפנדיגן
האַרצן געכאַפט:

«או... זי האָט זיך אַזוי דערשראָקן.»

און אַריינקומענדיג אין שטוב, האָט זי זיך נאָך אַלץ פון
אים אין איין אפרוקן געהאַלטן און ווי מורא געהאַט, ער
זאָל זיך צו איר צורירן.

פונם קאַפ ביז די פיס איז זי אין שוואַרצן געווען אָנ-

געטאָן. האָט שוין דערפאַר איר פיגור שלאַנקער און
 בויגיגער, ווי תמיד, אויסגעזעהן, און אַ ריח, אַ קויס-
 קויס שמעקנדיגן. האָט זי אַרום זיך פאַרשפּרייט און גע-
 ווירקט אויפן פרעמדן יידן, ער זאָל אויפגערעגט זיין און
 זאָל שעמעוודיגעהייט צו שמייכלען און צו שטאַמלען
 נישט אויפהערן:

«הממ... המ... דערשראָקן? וואָס איז שייך? אָנגענעם...
 זעהר אָנגענעם.»

ער האָט אויסגעזעהן אַזוי לייטיש מיט זיין קינדערשער
 פילבאַרקייט און דערמיט, וואָס ער האָט איר די האַנט
 נישט געגעבן. און דאָך האָט זי זיך נאָכדעם לאַנג נישט
 געקענט באַרוהיגן, אָפּגעוואַרט, ביז ער האָט זיך שלאָפן
 געלייגט און איז געגאַנגען וועקן פון שלאָף די געשמאַק
 שנאָרנדיגע דינסטמיידל:

«וואָס איז דאָס פאַר אַ ייד?»

«און יעדנפאַלס, ווייס זי כאַטש אויף געוויס, אַז ער איז
 נישט קיין גנב.»

און דער ייד, דער גאַסט, האָט נאָך איר קול צו זיך
 אויפן געלעגער דערהערט און פון גוטסקייט, צי פון
 אויפגערעגטקייט, נאָך שעמעוודיג געשמייכלט צו זיך
 אַליין:

«אַ גנב? ... וואָס איז שייך? ... א וואויל קינד ... זעהר
 א וואויל קינד.»

עטליכע מעת-לעת איז דאָרטן אין שטוב דער צוגעשיק-
 טער ייד אָפּגעשטאַנען, און אלע פריהמאָרגן, ווען מירל
 האָט זיך פון שלאָף אויפגעכאַפט, האָט זי געהערט, ווי
 אין עסזימער, וואָס איבער דער שטילער זאָל, טרינקט
 מען פאַמעליך טיי מיט מילך, און ווי ס'איז דאָרטן קיינער
 נישטאָ אַחוץ דעם פרעמדן יידן, וואָס דערציילט פאַר דער

לייטיש שווייגנדיגער גיטעלען און פאַרן איבערגעגעבענעם
קרוב, דעם קאַסיר:

«וויל מען, הייסט עס, דאָרט מירלען אוודאי מיטן גאַנצן
לעבן וואָספאַר אַ שאלה?»

ער דער יונגערמאַן . . . שמואליק, הייסט עס, וויל . . .
און יעקב-יוסל אליין . . . און די ווייב זיינע, מינדל.
און וואָס נאָך?

«זיי פרעגן ביי אַיך נישט אויף קיין געלט און אויף
קיין צוואַנג . . . און אַזוי האָט מען אים טאַקע געהייסן
זאָגן.»

מירלען איז שוין פון דעם דאָ, אין בעט ליגנדיג, אַזוי
עקלדיג אויף דער נשמה געווען. און פון עסציימער האָט
זיך נאָך אַהער אַלץ דער שטילער און איבערגעריסענער
שמועס געטראָגן:

«און מענשן, באַדאַרף ער זיי זאָגן, זיינען די זיידע-
נאָווסקיס מאַדנע לייטישע . . . ווייכע»

«און דער בחור אליין . . . אַ וואוילער בחור . . . גאָר,
גאָר אַ וואוילער בחור.»

דער ייד איז צולעצט אוועקגעפאַרן און אָנגעהייבן אַהער
צו שיקן אָפטע בריוו מיט אַיילנדיגע טעלעגראַמעס, וואָס
עס האָבן מיט אַזאַ נייגעריגקייט געלייענט גיטעלע מיטן
וואוקסיגן יונגמאַן, דעם איבערגעגעבענעם קאַסיר.
גיטעלע האָט בשעת מעשה אַ גיפטיג שטילע טענה פון
אַן עקשנטע - אַ שווייגערן געהאַט, און דער קאַסיר האָט,
שטייענדיג לעבן איר, אַ שטאַרק פאַרקנייטשטן שטערן
געהאַט, צופיל פאַרקלערט מיט דער נאָז אַרויף גע-
שמארעט און זיך אַזוי לאַנג געקליבן מיט מירלען איבער-
ריידן, ביז זי אליין האָט אים איינמאַל אינדרויסן ביי דער
שטוב אָפגעשטעלט און האָט אים געזאָגט:

«זאָל ער טאַקע אַזוי גוט זיין און דער מאַמען אירער
איבערגעבן: זי מעג זיין זיכער, אַז ס'וועט פון דעם גאָר-
נישט זיין...»

זי איז שוין אַפילו צופיל אויפגערעגט געווען, בשעת זי
האַט אים אָטדי ווערטער געזאָגט, און דאָך, ווען אין עט-
ליכע טעג ארום איז זי גלאַטאַזוי אין קרייזשטאָט אַוועק-
געפאָרן, איז עמיצער פונדאָרטן אַהער געקומען און דאָ
וועגן איר איבערן גאַנצן שטעטל נייע קלאַנגען פאַר-
שפּרייט:

«יאָ, מ'האַט זי דאָרטן מיט שמואל זיידענאָווסקען אַרומ-
גיין געזעהן.»

אין מאַלאָראָסישן טעאַטער האָט מען זי דאָרטן מיט אים
געזעהן, און לעבן דער טורמע, וואָס אַרויס דער שטאַט
האַט מען זי מיט אים געזעהן.

שווער איז שוין געווען אַן עק דערגיין, צי, פאַרנדיג
אין קרייזשטאַט, האָט מירל געוואוסט, אַז זי וועט זיך
דאָרטן מיט אים טרעפן, צי דער טרעפן זיך איז שוין
אַ צופעליגע און אומגעריכטע זאָך אַפילו פאַר גיטעלען
מיטן קאַסיר געווען.

אין עטליכע טעג אַרום איז זי אַ בלאַסע און אומעטיגע
פון קרייזשטאַט אַהיים געקומען. ס'איז געווען אַרום צוויי
אַזייגער בייטאָג און אין עסציעמער איז נאָך אויפן קיילעכ-
דיגן טיש דער ווייסער טישטאָך פון מיטאָג געלעגן. גיטעלע
איז דאָ נאָך אויבנאן ביים טיש אַקעגן דעם קרוב, דעם
קאַסיר, געזעסן און זיך מיט אַ שוועבלשטעקעלע די ציין
גערייניגט. מירל האָט, דורכגייענדיג דעם צימער, צו קיי-
נעם אַפילו קיין וואָרט נישט אויסגערעדט און זיך אפשר
אויף אַ גאַנצער האַלבער שעה ביי זיך אין אַפגעזונדערטן

חדר פאַרמאַכט. גיטל האָט דאָ די גאַנצע צייט דעם קרוב. דעם קאַסיר, אין איין מינטערן געהאַלטן.
 «פאַרוואָס זאָל ער צו איר אַהין נישט אַריינגיין און זאָל זי נישט אַ פּרעג טאָן? זי פאַרשטייט בשום אופן נישט. פאַרוואָס...»

נאָר דער באַטראַכטער יונגערמאַן, דער קאַסיר, האָט זיך נישט געאַיילט, געקנייטשט דעם שטערן און גע-שמאַרעט מיט דער נאָז אַרויף. מירל האָט זיך דערווייל ביי זיך אין חדר איבערגעטאָן, גענומען אויף זיך דעם שוואַרצן סאַק מיטן שאַרף און זיך געלאָזט אין גאַס גיין. האָט ער זיך אָקאַרשט פונם בענקל אויפגעהויבן, איר נאָכ-געגאַנגען ביזן קאָרידאָר און זי דאָרטן אָפגעשטעלט:
 «יא, ער האָט זי געוואָלט פּרעגן... האָט ער זי גע-וואָלט...»

אַן ענטפער האָט ער באַלד באקומען אַן אומצופרידענעם און אַ מאַדנע שטרענגן:
 «זי האָט דאָך אים שוין איינמאָל געזאָגט, אַז ס'וועט פון דעם גאָרנישט ניט זיין.»

ער איז אויף אַ וויילע אין קאָרידאָר שטיין געבליבן און נישט געוואוסט, צי ער זאָל זיך צוריק אין שטוב אומ-קערן, און זי איז אַ רעהיגע און גלייכגילטיג אומעטיגע פון די גאַניקטרעפלאַך אַראָפגעגאַנגען און פאַמעליך ערגעץ אַהין אַרויף שטעטל אַוועקגעשפּאַנט. ס'איז געווען אַ טונקלמרה-שחורהדיגער און גרינגפראַסטיגער טאַג, וואָס נאָך אַ זונענדיגן יריד, אַ ״ווידלע״¹. גליטשיג איז אונטער די פיס דער ברודיגער שניי געווען, און אויף אין אַזעלכער בלאַטיג ברודיגער, ערטערווייז פאַרבליבענער שטרוי האָבן דאָרפישע חזרים מיט יידישע בהמות זייערע נעזער גע-

¹ אַ נאַכגעלאָזטער פּראָסט.

שטופט. ערגעצוואו לעפן טירן פון קליינע מעלגעוועלבלאָך זיינען דאָ און דאָרטן אָנגעפעלצטע און שטאַרק פאַרבונדענע ווייבלאָך — קרעמערקעס געשטאַנען און איר נייגעריגער הייט מיט די אויגן נאָכגעקוקט:

«איז זי שוין, זאָגט מען, כמעט ווי אַ פּלה, מירל?»

זי האָט זיך לינקס מיטן הינטערגעסל, וואָס אין עק שטאַט, גענומען, אַריינגעאַנגען דאָרטן דורך דער הויז־טיר צו ליפקיסן אין שטוב און זיך דאָרטן דערפּרעגט:

«ער איז נישטאָ אינדערהיים, ליפקיס?»

ס'האָט זי פונדאָרטן מיט גרויס דרֶך־אַרץ אַרויסגעבאַגלייט די אַלמנה, די מאַמע זיינע, און עטליכע מאָל איבערגעזערט:

«ער לערנט איצט ערגעץ... ביי זיינע תלמידים לערנט

ער איצט ערגעץ.»

איז זי פונדאָרטן מיט דער אַיינגעטרעטענער סטעזשקע, וואָס אַרויס דער שטעטל, צו דער אַקושאַרקע שאַץ אַוועק־געאַנגען, געטראָפן דאָרטן אַ שלעסל אויף דער טיר הענגען און אויסגעהערט די גויע, די שכנה:

«צו אַ קימפעטאָרן פון קאַשפּעריווקע האָט מען זי נעכטן ביינאַכט אַרויסגערופן.»

זי האָט זיך אַזאַ מרה־שחורהדיגע צוריק אין שטאַט אומגעקערט, זיך אָפּגעשטעלט פאַר דער אַפטייק, נאָר וועגן עפעס אַ טראַכט געטאָן און זיך געלאָזט ווייטער, דורכגעגאַנגען גאָר נאָהענט פאַרביי איר געוועזענעם מחותנס שטוב מיט די אויסנווייניגסט בלויע לאַדנס, געכאַפּט אַהין אַ קוק און געזעהן:

קיין איינציגע פּור איז דאָרטן פאַרן גאַניק נישט געשטאַנען, און קיין מענשן האָבן זיך פאַר איר נישט באַוווּן. אַ וואַקסיגער פּויער אַ „שליאַכטיש“, וואָס האָט אַפּנים, אַ קליינע הלוואה אויף דער קומענדיגער זומער־

אַרבעט געבעטן. איז נאָר מיט לידיגע הענט פונדאָרטן
אַרויסגעגאַנגען. זיך אָפגעשטעלט, געטאָן אַ הילכיגן זיפן.
אַנגערוקט די ווינטערדיגע היטל איבער די אויערן און זיך
באַטראַכט, אַז ס'איז אים איצט אַלצאיינס, וואוהין ער
זאָל גישט אָנקומען, און אַז דערפאַר מעג ער שוין גיין
אַהין, וואוהין די אויגן זיינע וועלן אים טראָגן.

זי האָט זיך איינעאַליין אַרומגעדרייט, ביז אינדרויסן
האָט טונקל ווערן אָנגעהייבן, און אַ נאָכמער טונקעלע
נאָכט האָט זיך גענומען אויפן שטעטל אָנרוקן. באַגעגנט
שוין גישט ווייט פון איר פּאָטערס שטוב דעם געוועזענעם
חתנס אַכצניאָריגן געשוועסטערקינד, וועלכער איז צום פע-
טער זיינעם טיי טרינקען געגאַנגען, און זיך מרה־שחורה-
דיג און מאַנאָטאַניש שטיל פאַר אים געקלאָגט:

«ער איז אַ מבין אויף דער פוסטקייט, וואָס דאָ אין
שטאָט האָט צו הערשן אָנגעהייבן? ... ס'איז פשוט גישטאַ,
מיט וועמען אַ וואָרט אויסצוריידין.»

V.

כמעט אַלע בייטאָג איז זי שוין נאָכדעם אינדרויסן ביי
דער שטוב געשטאַנען און געזעהן:
ס'שטאַרקן זיך די קליינע פרעסט אַקעגן דער מיט-
ווינטערדיגער חגא "ראַזשדיעסטוואָ", און די ברודיג פאַר-
פרוירענע, אָפגעדעקטע געגנט קוקט שוין אין משך פון
גאַנצע גרויע טעג צו יענער מרה־שחורהדיג פאַרטונקלטער
זייט, וואוהין ס'בלאָזט מיט שטאַרקייט דער סמאַלענדיגער
ווינט. די שטעטל וואָרט פונדאָרטן אויף אַ נייעם אומ-
גליקליך פאַרוואָגלטן שניי און הערט, ווי גוואַלדיג און
טרויעריג ס'רוישן שוין וועגן דעם די אַרומיגע אָפגע-
פאַלענע און שטאַרק נאָגנדיגע בוימער:

«ער מוז דאָך ענדליך אויסברעכן, אָטדער נייער שניי...
ער מוז...»

ערגעצוואו, אין פאַרשיידענע שטאַטווינקלען, האָבן זיך
וואַרעם אָנגעטאַנע קינדער אין חדר אַריין פון מיטאַג אייבֿ-
ציגווייז אומגעקערט. זיי זיינען געגאַנגען פאַמעליך און
פויל, זיך אַלעמאַל מיט די פלייצעס צום ווינט אָפגעשטעלט
און זיך פאַרקלערט:

«זי וועט קומען, די בלינדע נאַכט... אינגיכן וועט זי
שוין געוויס קומען.»

און פונדאָרטן, מיטן וועג, וואָס פירט אַהער פון דער
מרה־שחורהדיג פאַרטונקלטער פעלדערזייט, איז שוין אַלע-
מאַל אַ נייער דורכפאַרנדיג־פרעמדער שליטן אָנגעקומען,
געפירט עמיצן אויף יום־טוב, אַ לייכט געקליידטן און
שטאַרק פאַרפרוירענעם טעלעגראַפּיסט, וועלכער איז נאָך
גאַנץ פריה מיטן באַן אין די היגע מקומות אָנגעקומען. די
פור האָט זיך געשליטלט מיט אים אַלץ ווייטער און ווייטער
אַקעגן דעם ברענענדיגן ווינט און אים אָהן לשון גוטע
הבטחות צוגעזאָגט:

«אַט באַלד, אָט באַלד: אַ שטאַרק וואַרעמע און שטאַרק
באַלויכטענע שטיבל, אַ היים... אַ פריינטליכער שמייכל
פון פויערים־טאַטע־מאַמע מיט אַ לאַנגער און פינסטערער
דאָרפנאַכט — אַ יום־טוב.»

אַ היימישער ייד, אַ גאוונהניק, אַ יורד און אַ ליידיגגייער,
איז צו איר פאַמעליך און איינגעהויקערט אַהער צוגעגאַנ-
גען. ער האָט זיך אָפגעשטעלט מיט פאַרלייגטע הענט אין
די אַרבל, זיך מיט א זיפץ אין דער ווייט פאַרקוקט און
פאַמעליך אָנגעהייבן דערציילן וועגן זיין יונגער טאָכטער,
מירלס אַ געוועזענער חברטע, וואָס לערנט שוין דעם
דריטן יאָר אין פאַריז:

«שרייבט זי אים פונדאָרטן, אַז זי וועט אַזוי גיך אַהיים

נישט קומען, די טאָכטער זיינע... ביז זי וועט נישט ענ-
דיגן, וועט זי אַהיים נישט קומען.»

דער ייד האָט זיך פאַרקוקט אויפן וועג, וואָס פירט אין
יענעם היפּשן און ווייטליכן דאָרף מיט דער צוקערפאַבריק,
וואו דער תמיד פרייליכער און תמיד באַשעפטיגטער נחום
טאַראַביי פירט אַ פריציש-נגידישע שטוב, און נאָך מער
פאַמעליך גענומען דערציילן וועגן דעם, וואָס אָטדעם נחום
טאַראַבייט קינדער זיינען זיך שוין אַהין אין דאָרף אויף
הגא צונויפגעפאָרן:

«איז שוין איצט דאָרטן אין דאָרף דער קלענערער זון
זיינער, דער פּאָליטעכניק, פאַרהאַן, און דער יינגל, דער
רעאַליסט... און נאָך איינער אַ יונגער פּאָליטעכניק...
דעם זונס, זאָגט מען, אַ חבר.»

אַזאָ בענקשאַפט האָט זיך שוין אינם געפאַלענעם יידנס
קול געהערט, און גערעדט האָט ער שוין מיט אַזאָ ווייכ-
קייט וועגן אָטדי צוויי פּאָליטעכניקעס, וואָס אין דאָרף,
גלייך ביידע וואָלטן זיי געווען נישט אַנדערש, ווי די
חתנים פון זיין ציטערדיגער טאָכטער, וואָס לערנט זיך
שוין דעם דריטן יאָר אין פאַריו, און ווען אים איז שוין
צולעצט שטיין דאָ נמאס געוואָרן, און אַוועקגעגאַנגען איז
ער ערגעץ ווייטער וועגן אָט דעמזעלבן דערציילן, איז זי,
מירל, נאָך לאַנג דאָ ביי דער שטוב געשטאַנען און האָט
געטראַכט וועגן זיך און וועגן די טעג, וואָס גייען אַוועק:
«וואָכעדיג ציהט זיך דאָ איר לעבן... וואָכעדיג איז עס
ביז אָטדער מיטווינטערדיגער הגא געווען און וואָכעדיג
וועט זיך עס ציהען אַלץ ווייטער און ווייטער.»

ווייט, ווייט, קעגנאיבער דעם האַריזאָנט האָט זיך שוין
געמאָלט דער פרעמדער דאָרף מיט דער צוקערפאַבריק,
און די האַרץ האָט גענאָגט און מאַכטלויז שטיל געצויגן
צו יענע צוויי פרישפנימדיגע און יונגע פּאָליטעכניקעס.

וואָס שפּאַצירן איצט דאָרטן געוויס, נאָך אַ לאַנגן
בייטאָגעדיגן שלאָף. ס'האָט זיך אויף געמאָלט די גרויסע
שטאָט, פּונוואַנען זיי זיינען ערשט נעכטן אַראָפּגעקומען.
און ס'האָט זיך געקלערט:

«עפעס אַן אַרבעט האָבן זיי אין יענער גרויסער שטאָט
ביז אָטדער גויישער חגא פאַרענדיגט... און צו אַ נייער
וועלן זיי, קומענדיג צוריק אַהין, זיך ווידער נעמען
גרייטן.»

«און זי, מירל, וואָס האָט זי ביז אָטדער מיטווינטער-
דיגער חגא אָפּגעטאָן?»

אין קרייזששטאָט איז זי געווען און זיך דאָרטן עטליכע
טעג אַרומגעשלעפט מיט אַ וואוקסיגן, נגידישן בחור, וואָס
מ'רופט אים שמואליק זיידענאָווסקי; די גאַנצע שטעטל
ווייס שוין וועגן דעם — און גאַרנישט וועט פון דעם
נישט ווערן.

ס'ווערט איר נמאס אינדרויסן צו שטיין, גייט זי אַריין
צוריק אין שטוב, לייגט זיך אַוועק ביי זיך אין חדר אויפן
בעט און טראַכט וועגן אָטדעם בחור אַזוי גלייכגילטיג און
קאַלט:

אַ וואוקסיגער און יונגער בחור אין אַ הויכער ביבערנער
היטל און אין אַ נייעם טכירענעם טולופ, וואָס באַדאַרף
אַ חתן ווערן און האָט אַ יונגן פּאָטער מיט געשעפטן אויף
אַ האַלבן מיליאָן. דרייט ער זיך אַרום אויף דער פּראָווינ-
ציאַליש רוישיגער גאַס פון קרייזששטאָט, שטעלט זיך אָפּ,
באַגעגענענדיג זיך מיט זיין געוועזענעם העברעאישן
לערער, און דערציילט אים ווייך און ליגעריש ערנסט, ווי
שטאַרק ס'געפעלן אים די ווערק פון איינעם אַ יידישן
שריפטשטעלער, און ווי גוט ס'זיינען די גרויסשטעטיגע
חזנים:

«ער מיטן העברעאישן לערער האָבן ביידע מתיקות־
דיגע קולות און האָבן אַמאָל צוזאַמען חזנים נאָכגעזונגען.»
רייכע יידן, סוחרים, וואָס האָבן נאָך אַמאָל זיין פּאָטער
געקענט, קוקן אויף אים פונם קעגנאיבערדיגן בערוזשעטראָ־
טואַר. זיי פאַרגעסן אַ וויילע אָן זייערע מסחרים, האָבן
אינזינען דעם היפּשן נדן, וואָס זיי וועלן זייערע דער־
וואַקסענע מיידלאַך געבן, און שמועסן וועגן אים,
שמואליקן, און וועגן זיין פּאָטער, וואָס זיי קענען אים
נאָך פון אַמאָל:

«מ'זאָגט: אַ גאַנץ פיינער בחור, אָטדער שמואליק זיידע־
נאָוסקי.»

נאָר ער, שמואליק אַליין, האָט זיך מיט איר, מירל
הורוויץ, באַקאַנט און וויל וועגן קיין אַנדערע שדוכים
נישט ריידן.

און פאַרוואָס געפעלט זי אים טאַקע אזוי שטאַרק, אָטדעם
יונגן און רייכן בחור?

איצט שליטלט ער זיך שוין געוויס ערגעץ ווייט, ווייט,
צום שטילן עק פאַרשטאַט, וואָס ביי דער ווייטער גובער־
ניעשטאַט, שליטלט זיך איינעראַליין אויף דער אייגענער
פור, וואָס מ'האַט נאָך אים צו דער באַן אַרויסגעשיקט,
בענקט נאָך איר, מירלען, און קלערט וועגן דעם, וואָס
באַלד וועלן זיך ביי אים דערפרעגן נייגעריגע פּאָטער־
און־מוטער:

«ווי זשע געפעלט דיר מירל הורוויץ?»

«און בכלל: זעהט זי עפעס שיין אויס, אָטדי מירל
הורוויץ?»

זי קלערט לאַנג וועגן אים און וועגן פיל אַנדערע יונגע־
לייט, וואָס זי קען, געדענקט דעם ווייטליכן דאָרף מיט
טאַראַבייס שטוב, וואו זי האָט קינדווייז, צוזאַמען מיט איר
פּאָטער, אַ זומערדיגן גאַסרעגן איבערגעוואַרט, און טראַכט

וועגן דעם זון זיינעם, דעם פּאָליטעכניק, און זיין חבר, דעם גאַסט. פּלוצים ווערט זי אויפגערעגט און בלאַס, די האַרץ הייבט אָן ביי איר צו קלאַפן, און געדענקען גע- דענקט זי שוין נתן העלערן, אָטדעם חנעוודיגן און יונגן בחור, דעם פאַרשוין מיטן פּרישן און לענגליכן פנים און מיט די קוים-קוים שפּראַצנדיגע וואַנצעס, וועלכער האָט די רעאַלשול געענדיגט און האָט צוויימאָל דעם קאַנקורס נישט אויסגעהאַלטן. צוריק מיט אַ יאָר האָט ער צוליב איר אַ גאַנצן פרייהלינג דאָ אין שטעטל פאַרבראַכט און האָט דערוועקט ליבעגעפילן ביי מיידלאַך, וואָס ער האָט מיט זיי קיינמאָל קיין וואָרט נישט אויסגערעדט.

אין די שטילע פרייהלינגאָונטן איז זי געזעסן מיט אים אויפן היפּשן בערגל, וואָס אַרויס דעם שטאַטישן דאָרף, געהאַלטן דעם קאַפּ אויף זיין אַקסל און אומעטיג געהערט, ווי ער חזרט איבער דאָסזעלבע, וואָס ער האָט שוין איבער- געחזרט נעכטן און אייערנעכטן:

«וועט זי זיך מיט איר חתן, וועלוול בורנעס, פונאַג- דערגיין, און ער וועט דעם פּאָליטעכניקום ענדיגן, וועט אַן אינזשענער אין אַ ווייטערדיגער פאַבריק ווערן און וועט דאָרטן מיט איר, מירלען, אינאיינעם אין אַ פאַר- וואַקסענער שטיבל וואוינען.»

נאָר איינמאָל אין שפּעטע פרייהלינג-בין-השמשות האָט זיך איר, מירלען, אַזוי קלאָר פאַרגעשטעלט, ווי אין צוויי יאָר אַרום נאָך דער חתונה מיט העלערן ליגט זי נאָך דער פאַרנאַכטיגער טיי אויפן דיוואַן, וואָס אין יענער פאַר- וואַקסענער פאַבריקשטיבל, ליגט דאָרטן איינעאַליין און טראַכט גלייכגילטיג און אָהן אַ שום ווילן אין האַרצן:

«ער... נתן... ער האָט זיך שוין אַזויפיל מאָל פון דער פאַבריק אַהיים אויף נאַכטלעגער אומגעקערט... געוויס וועט ער היינט אויף אַהיים קומען.»

און נאָך אין יענע זעלבע בין-השמשות האָט זי העלערן
איבערן שטעטל געזוכט. אים צולעצט געפונען און אים
געזאָגט:

«ס'וועט פון דעם גאָרנישט ניט זיין, און ער, העלער...
ער מעג נאָך היינט פון שטעטל אַוועקפאַרן.»
אַ גאַנצן זומער איז ער שוין נאָכדעם אין צוקערפאַבריק
ביי זיינעם אַ פעטער געווען, אַרומגעשפּאַצירט דאָרטו
איבערן דאָרף מיט נחום טאַראַבייס קינדער, געוואָלט האָבן
אַ נקמה אָן איר, מירלען, און דערפאַר דערציילט:
«אַינט, איז ער דער ערשטער, מיט וועמען מירל האט
זיך געקושט?»

טאַראַבייס ווייב מיט דער מיידל זיינען דענסטמאָל וועגן
דעם געוואָר געוואָרן, און דאָ, אין שטעטל, האָט עס עמיץ
איבער אַלע הייזער צעפויקט.

שבת פאַרנאַכט האָט זי איינמאָל, נישט ווייט פון דער
אַקושאַרקע שאַצס וואוינונג, דריי שפּאַצירנדיגע שניידער-
יונגען באַגעגנט, זי האָט זיי דעם וועג אָפּגעטראָטן און
געהערט, ווי זיי ווערטלען זיך מיט מיאוסע ווערטער וועגן
איר און וועגן נתן העלער.

«נאַר איינער, האָט עמיץ פון זיי וועגן דעם חתן אירן
געזאָגט, בעסער איין פּראַצענט אין אַ גוט געשעפט,
איידער אַלע הונדערט אין אַ שלעכטן.»

און אויפן צווייטן טאָג, וואָלקנדיג און קיל איז דענסט-
מאָל אינדרויסן געווען, און זי איז דענסטמאָל געפאַרן
מיטן חתן אירן אין קרייושטאָט נישט דערפאַר, וואָס זי
האָט אַהין באַדארפט, נאָר גלאַטאַזוי, עמיצן אויפצולהכעיס-
עמיצן אויפצולהכעיס האָט זי געהייסן דעם אָנטרייבער
אַראַפקערן אינם דאָרף מיט דער צוקערפאַבריק, וואו נתן
העלער האָט זיך נאָך ארומגעדרייט, עמיצן אויפצולהכעיס
זיב דאָרטן פאַר נחום טאַראַבייס שטוב אָפּגעשטעלט און

אַריינגעשיקט אַהין דעם אָנטרייבער פון וועלוולס וועגן
אַ בורקע אַנטלייען:

«זיי זיינען אין אַזעלכע לייכטע קליידער פונדערהיים
אַרויסגעפאַרן. האָט זי דאָרטן געהייסן דעם אָנטרייבער
זאָגן, זי האָט מורא, אַז וועלוול זאָל זיך, חלילה, נישט
פאַרקילן.»

געחלומט האָט זיך איר שוין נאָכדעם א גאַנצע נאַכט
נחום טאַראַבייס דאָרפישע שטוב מיטן פרעמדן פּאָליטעכ-
ניק, דעם גאַסט, וואָס וועגן אים האָט דער שכן, דער יורד,
נעכטן דערציילט. ערגעץ איז זי מיט אָטדעם פּאָליטעכ-
ניק אין דער בלאַסער חשכות אַרויף דעם נאַקעטן באַרג,
וואָס אַרויס דעם דאָרף, געגאַנגען, געשמייכלט צו אים
און געהערט, ווי ער זאָגט:

«זי, מירל, האָט שוין אַמאָל אַ חתן געהאַט; ער האָט אים
דאָ געזעהן. ס'אַר אַ נאַרעשן טראָפּ אַ חתן זי האָט שוין
אַמאָל געהאַט.»

און ווען זי האָט זיך אויפגעכאַפט, האָט זי נישט גע-
דענקט, ס'אַר אַ פנים ער האָט, אָטדער פּאָליטעכניק, דער
גאַסט. זי איז איינגעשלאָפן צוריק מיט אַ מטושטשדיג
נאָגנדיגער בענקשאַפט אין האַרצן און מיט געדריקטע הענט
צו דער ברוסט, זיך ווידעראַמאָל אויפגעכאַפט מיט אַן
אַנדענק פון אַ נייעם מטושטשדיגן חלום, וואו דער פּאָלי-
טעכניק, דער גאַסט, איז שוין מיטן פנים שטארק ענליך
צו נתן העלערן געווען, און שוין נישט געוואוסט, נאָך
וועמען פון זיי די האַרץ בענקט.

נאָכדעם איז איינמאָל אַזא שיינער ניי באַשנייטער טאַג
געווען, די זון האָט צוליב דעם גויישן יום-טוב גובר
געווען דעם פּראָסט, און פון די שנייווייסע דעכער האָבן
טראָפּנס נאָך טראָפּנס געטריפט און די בענקשאַפט אין

האַרצן פאַרשטאַרקט. מיט רויטע גאַרטלען אויף די לאַנגע ווייסע פעלצן זיינען די דאָרפשיקסעס אין מאַרק געשטאַנען, געקנאַקט פרייליך יאָדערן און געלאַכט פון די דארפ־שקצים, וואָס האָבן פאַר זייערע אויגן אין אַ חברשן געשלעג געשפּילט. און דאָרטן, ביי דער איינציגער היפשער באַקאַלייקראָם, וואָס אין אָנהייב מאַרק, איז די גאַנצע צייט טאַראַבייס אויסגעפּוצטע פּור געשטאַנען און געוואַרט אויף זיינע קינדער, וואָס האָבן זיך אינווייניג, אין קראָם, געפונען און האָבן דאָרטן מיט גרויס אַפעטיט דעם גאַנצן שאַקאַלאַד אויפגעגעסן.

עמיצנס אַ ווייב איז אַהער פון דער קראָם אָנגעקומען. געטראָגן אַ קלומעק מעל צוגעדריקט צום בויך און דאָ נישט ווייט פון ר' גדליה הורוויצעס שטוב, דערציילט:

«זיי זיינען אזעלכע שיינע יינגלאַך, טאַראַבייס קינדער, און די מיידל זיינע... די מיידל איז אויף אַ גאַנץ פיינע.» די דינסטמיידל האָט זיך אַהער מיט דער גרויסער פּלאַש קעראַסין אומגעקערט, זיך אַפּגעשטעלט לעבן מירלען אויף די טרעפּלאַך פון גאַניק און איבערגעגעבן דאָס, וואָס זי האָט דאָרטן געזעהן און געהערט.

«האַט, הייסט עס, דער פּאָליטעכניק, דער גאַסט, צום קרעמער געזאָגט: "ביי אייך אין שטעטל איז פאַרהאַן אַ "באַרעשניע" מירל הורוויץ, וואָס האָט ליב מילכשאַקאַלאַד, מוזט איר דאָך צוליב איר אַטדעם שאַקאַלאַד האַלטן".»

די דינסטמיידל איז אין שטוב אריינגעגאַנגען און דאָרטן געשווינט אָן דעם, וואָס זי האָט געהערט און געזעהן, פאַרגעסן. און זי, מירל, איז נאָך לאַנג אויף די טרעפּלאַך פון גאַניק געשטאַנען און די אויגן פון דער קלייט מיט דער אויסגעפּוצטער פּור נישט געקענט אַפּרייסן. טאַראַבייס קינדער זיינען צולעצט פּונדאָרטן אַרויסגעגאַנגען, זיך אַפּגעשטעלט די שטעטל באַטראַכטן און שטאַרק הנאה גע-

האַט פונם יינגל, דעם רעאַליסט, וואָס האָט אינמיטן מאַרק א קליינע ציג געכאפט. דער רעאַליסט האט די ציג געדרייט פארן עק און, פרעגנדיג ביי איר דעם טייטש פון „סגל מם“, זי געצוואונגען ענטפערן מיט א געציקלטן ווייטאַגעשריי:

«מ-מ-מ-מ-ע-ע-ע-ע-ע...»

אַט האָבן זיי זיך ענדליך אויף דעם שליטן ארויפגע-
זעצט, לאָזן זיך פאַרן אהיים פאַרביי ר' גדליה הורוויצעס
שטוב און קוקן אַלע, אחוץ דער מיידל, אהער צו מירלען.
טאַראַבייס זון זאָגט עפעס אויפן אויער דעם חבר זיינעם,
דעם פּאַליטעכניק, וועלכער האָט נאָך גאַר א פרישן, אויס-
געלאָסן קלוגן פנים. דער לעצטער דרייט שוין דערפאר
אהער פאַרבייפאַרנדיג דעם קאַפּ, שמייכלט צופיל מערקזאַם,
און קוקט שוין אריין אין מירלס פנים מיט דיזעלבע ני-
געריגע פרעסעראויגן, וואָס מיט זיי קוקט מען אריין אין
פנים פון אן איינזאַם בלאַנזשענדיגער, גרויסשטעטיגער
נאכטמיידל:

«אַטדאָס איז זי?»

ס'איז קלאָר:

מ'האַט אים נאַרוואָס די מעשה וועגן איר און וועגן
העלערן איבערגעגעבן.

און נאָך:

אומריינע געדאַנקען האָט שוין, קוקנדיג אויף איר, אָט-
דער פּאַליטעכניק, וואָס מיטן אויסגעלאסן שמייכלדיגן
פנים.

און איבער עפעס פילט זיך נאָך צו זיין אויסגעלאסענעם
קוק א שטילע און תאוהדיגע אויפרייצונג, אן אויסגעמישטע
מיט יצר-הרע-געדאַנקען און מיט א טיפער אינווייניגסטער
געפאלנקייט. די תאוהדיגע אויפרייצונג ווערט פאַרשוואונדן
צוזאַמן מיט דער אַפּלויפנדער פור; נאר די געפאַלנקייט

בלייבט. פאַרשטאַרקט זיך און גייט איבער אין אַן אינ-
ווייניגסטער חרטהפוסטקייט. דערפילט זי מיטאַמאָל, ווי
קליין און געפאַלן זי זעהט איצט אויס אין די אייגענע
אויגן, און וויל פון זיך אָטדעם געפיל פאַרטרייבן, דערמאָנט
זיך איבער עפעס אָנאָם פאַרשטאַט פון ווייטן כּרף און אָן
אים, שמואליק זיידענאָווסקען אַליין, שטייט דאָ נאָך לאַנג
אַן איינזאַמע ביי דער שטוב און טראַכט:

«יעדנפאַלס האָט אָטדער שמואליק זיידענאָווסקי אַן
אייראַפעאישן פנים, און צו באַווייזן זיך מיט אים צווישן
מענשן איז שוין כלל נישט קיין בזיון... יעדנפאַלס האָבן
דאָרטן אין קרייזשטאַט אלע אויף אים געקוקט...»

VI.

קלאַנגען האָבן זיך אין שטעטל וועגן וועלוול בורנעסן
געטראָגן:

ער טוט אַזאַ גוטן שידוך, וועלוול; ער נעמט, זאָגט מען
אַ שיינע מיידל, אַ ברונעטיין, וואָס האָט אין קרייזשטאַט
די גימנאַזיע געענדיגט, און האָט נישטלאַנג עמיצן וועגן
אים געזאָגט:

«נישקשה, ער איז אַ גאַנץ אָנשטענדיגער יונגעראַן,
וועלוול בורנעס; ער שטייט ביי איר געוויס העכער פון
אַלע אירע דיפלאָמירטע באַקאַנטע, און קיין חָסרון איז שוין
ביי איר כלל נישט, וואָס די ערשטע פּלה זיינע האָט אים
נישט געוואָלט.»

מירל האָט זיך אין יענער צייט זעלטן ווען אויף דער
גאַס באַווייזן, און קיינער האָט ניט געוואוסט, וועגן וואָס
זי טראַכט. איינמאָל האָט זי נאָר דער אַקושאַרקע שאַץ
וועגן דעם געזאָגט:

«מעגליך, אַז די מיידל, וואָס האָט די גימנאַזיע געענ-
דיגט, איז שוין גאַרנישט אַזאַ נאַר...»

אין נישט קוקנדיג אויף דעם, וואָס די אַקושאַרקע איז
שטאַרק אומצופרידן מיט אַטדעם שמועס געווען און איר
די רייד איבערגעהאַקט, האָט זי נאָך צוגעגעבן:

«נאָר יעדנפאַלס... יעדנפאַלס פילט זי דערין אַ באַ-
ליידיגונג און אַ פאַרדראָס און וויל נישט, אַז וועלוול זאָל
אַ חתן ווערן.»

נאָכדעם איז איינמאָל אויפן שטעטל אַזאַ פוסטער און
מרה-שחורהדיג פראָסטיגער דאַנערשטאָג געקומען, און
אויף קבצנישע הייזער איז דאָ און דאָרטן געלעגן אַזאַ
שווערער און וואַכעדיגער פרנסה-עול.

«שבת מאַכן, אַ? טאַקע ווידער שבת מאַכן?»

יידן ליידיגייערס זיינען ביי די מאַרקקלייטן געשטאַנען
און געשמועסט וועגן דער פרייליכער סעודה, וואָס וועט
אינאָוונט ביי טאַראַבייען אין דאָרף פאַרקומען:

«וואָס זשע? ס'גייט אים עפעס אָפ טאַראַבייען?»

און אַהין, צו יענעם עק שטאַט, וואָס האָט מיט די גויישע
הייזער געגרענעצט, איז מירל אַ וואַרעם אַנגעטאַנע און
אומעטיגע שוין אויף ר' גדליהס צעלויכצטן שליטן און
אויסגעדאַרטע פערד צו טאַראַבייען אויף אַטדעם אָוונט
געפאַרן און געדריקטערהייט געהייסן דעם קליינעם
שייגעץ, דעם אַנטרייבער, צו דער אַקושאַרקע שאַצס עק-
דאָרפישער שטיבל פאַרקערעווען.

זי איז שטאַרק טריב געוואָרן פונם שלעסל, וואָס זי האָט
אויף דער אַקושאַרקעס טיר געטראָפן, געשטאַנען דאָרטן
אַ וויילע מיט אַ געפאַלענעם געמיט, און איר צולעצט ביי
דער גויישער שכנה איבערגעלאָזט די אַיינלאַדונג, וואָס
טאַראַביי האָט איר, דער אַקושאַרקע, צוגעשיקט, מיט אַ
פאַר צוגעשריבענע ווערטער:

«די אַקושאַרקע מוז איצט אַהין קומען נישט צוליב טאַראַ-

בייען. וועלכער רעקאָמענדירט זי צו די אַרומיגע פּריצים.
נאָר צוליב איר, מירלען.”

זי איז דאָרטן געשטאַנען אַ וויילע און זיך געשלאָגן מיט
דער דעה:

“עפעס אַ נאַרעשע ריזע מיט טאַראַבייס אַ נאַרעשן אָונט.
זי וואָלט געוויס גלייכער געטאָן, ווען זי הייסט איצט
פאַרקערעווען און קערט זיך אום אַהיים.”

און נאָכדעם איז זי שוין דעם גאַנצן פּראַונצוואַנציגווערסטן-
דיגן וועג אַזוי אומעטיג און געפאַלן געווען, געזעהן די
אַרומיגע פּוסטע פעלדער, וואו נידעריג פאַרוואָלקנטע און
קאַלטע הימלען האָבן מיט אַ סופּווינטערדיגער מרה-
שחורה אַראָפּגעקוקט, און געוואָרן ביי זיך נאָך געפאַלע-
נער און קלענער פון דעם, וואָס ווייט, ווייט הינטער אירע
פלייצעס האָבן זיך אַהער שוין געשווינט מיטן וועג צו
טאַראַבייען געטראָגן איר געוועזענעם מחותנס צוויי
פּריצישע פּורן און האָבן זייער גלעקערקלאַנג איבער דער
פעלדשטילקייט געוואָרפן. זי האָט געטראַכט:

“די אַקושאַרקע שאַץ... זי זאָל כאַטש אַהין קומען, די
אַקושאַרקע שאַץ.”

אין אַ האַלבער שעה אַרום האָבן זי אַטדי צוויי גע-
שווינט לויפּנדיגע פּורן אָנגעיאָגט און זיך מיט איר אין
רעכטער און לינקער זייט אויסגעגלייכט. מאַדנע מַבטל
געווען האָבן זיי מיט זייער שווייגן די מענשן, וועלכע
האָבן זיך אויף אַטדי אויסגעפּוצטע פּורן אין איר רעכטער
און לינקער זייט געשווינט געטראָגן. האָט זי שוין אויף
זיי נאָר ווי פון אַ חלום אַרויסגעקוקט און האָט באַ-
מערקט:

מיט אַ פאַרפרעמדטן פנים זיצט אויף אַן אויסגעפּוצטן

שליטן איר געוועזענער חתן, און פונם צווייטן שרייען
איבער איר אַריבער זיינע וואַרעם אָנגעטאָנע שוועסטער:
«וועלוול! דו האָסט מיטגענומען?»

שרייען איבער איר אריבער רוהיג און באַשעפטיגט, ווי
איבער אַ לעבנלויזער זאָך, כאַפּן זיינעם אַ שאַקל מיטן
קאָפּ, אַן ענטפער, און לאָזן זי געשווינט הינטער די
פלייצעס.

און ווען אַטדי צוויי פורן האָבן זיך שוין ווייט, ווייט צום
האַריוואָנט געטראָגן און דאָרטן קלענער ווערן אָנגעהייבן.
האָט זי אַקאָרשט פון אַטדעם האַלבדרימלענדיגן צושטאַנד
ערוואַכט און האָט דערזעהן:

דער קליינער שייגעץ, דער אַנטרייבער, שטייט די גאַנצע
צייט אויף די פיס, הערט נישט אויף צו שמייסן די אויס-
געדאַרטע פערד, וואָס שפּרינגען שוין מיט די לעצטע
כוחות און וויל אַפנים, די לאַנג אַנטלאָפענע פורן דעריאָגן.
זי האָט זיך געשווינט פונם אַיינגעזעסענעם אָרט אַ כאַפּ
געגעבן און פאַרן אַנטרייבערם פלייצעס אַ שלעפּ געטאָן:
«ס'אַר אַן אומגליקליכער משוגענער ער איז! שוין לאַנג
טרייבט ער אַזוי די אויסגעדאַרטע פערד?»

דער קליינער שייגעץ האָט זיך פאַרשעמט, אַפגעשטעלט
די שטאַרק פאַרמאַטערטע פערד, אַראָפּגעקראַכן שעמעוו-
דיגעהייט פונם שליטן, און אפשר אויף אַ גאַנצער האַל-
בער שעה גענומען לעבן איינעם פון זיי אַן איבערגעריסע-
נעם פאַסטראַמעק צונויפבינדן.

און זי איז שוין אַזוי געפאַלן און אונטערטעניג דאָ אויפן
שליטן געזעסן און אים מוסר געזאָגט:

«זי, מירל, וואָלט געוויס צופרידן געווען, ווען אַטדי
אומגליקליכע פערד פגרו אים ביידע אין איין נאַכט.
נאָר כל זמן זיי זיפען נאָך אויף דער וועלט, באַדאַרף מען
האַבן גאָט אין האַרצן און זיי נישט שלאָגן.»

זי איז אָנגעקומען אין דאָרף תחילת נאַכט, ווען ליכט האָט מען שוין אין רייכע גוישע הייזער געהאַט אָנ־געצונדן, און ווען פאַרשטאַרקט האָט זיך שוין פון רגע צו רגע די גלייכגילטיג שטרענגע מחשבה, וואָס מיט איר האָבן אָטדי באַלויכטענע הייזער אויף איר פרעמדער פּור געקוקט: «די היגע גויים זיינען רוהיג און רייך, האָבן אָטדי היי־זער געוואָלט דערציילן, די היגע גויים האָבן לעבן זיך, אַחוץ דער ערד, נאָך אַ רייכע צוקערפאַבריק, וואָס פון איר ציהען זיי שפע דעם גאַנצן ווינטער.»

אַ טונקלקייט פון ספּק טאָג און ספּק נאַכט איז שוין גע־לעגן אויפן לאַנגן געברוקירטן דאַרפּוועג, וואָס האָט זיך צוזאַמען מיט אַ גאַנצן פעלד פון פּויערשע דעכער אַלץ העכער און העכער אַרויף דעם פּלאַכן באַרג געצויגן און זיך געענדיגט דאָרטן, וואו דער הויכער עק הימל איז שטאַרק רויט געווען, און וואו דער ריזנקוימען פון צוקער־פאַבריק האָט זיך, ווי אַ יום־טובדיגער אויסגעשרייציכן, אין אָטדער רויטקייט אַיינגעשטעקט, אומגעוואוינליך פאַ־מעליך האָבן זיך אהין די מידע פּערד אַרויף דעם פאַרבוטן באַרג געשלעפט און אַלעמאָל די קעפּ צו דער ערד גע־בוּיגן, און אַזא טרויעריגע, פרייטאַגפאַרנאַכטיגע זארג האָבן שוין די אַרומיגע הייזער מיט זייער פרעמדן בליק דער־וועקט, אַ זאָרג פון אַ פאַרשפּעטיגטן ערבשבתדיגן יידן, וואָס שלעפט זיך נאָך מיט זיין פּור אין די געהייליגטע בין־השמשות איבער דער טיפּער בלאָטע, וואָס אויף די פעלדוועגן, שלעפט זיך פאַמעליך און געדענקט:

דאָרטן אינם שטאַרק באַלויכטענעם בית־המדרש, וואָס אין זיין שטעטל, שאַקלען זיך שוין שבתדיג שעמערינ־דיגע יידן, שאַקלען זיך אַלע צוזאַמען און זינגען נאָך דעם חזן:

«הודו לה' כי טו-ב, כי לעולם חס-ד-ו-ו-ו.»

מיט שטאַרק באַלויכטענע ניימאָדישע פענסטער, איז נחום טאַראַבייס גרויסע שטוב אין דער ברייט פונם עקסטן דאָרפישן געסל געשטאַנען און אָהן לשון איבער-געגעבן אַ יאָציגע חקירהפּראַגע פון איר בעל-הבית:

«כ'פאַרשטיי נישט: אַז גאָט העלפט, מ'פאַרדינט און מ'איז געזונט, פאַרוואָס זשע זאָל מען טאַקע נישט לעבן אַ גוטן טאָג אויף דער וועלט? פאַרוואָס זאָל מען זיין ער-גער פון די פּריצים?»

זיכטיג, ריין איז געווען דער פאַרנטיגער האַלבקיילעך-דיגער הויף, וואו איר מידע פור האָט זיך פאַמעליך אָפגעשטעלט, דער אָפענער גאַניק, די הויכע ווייס-געפאַרבטע טיר מיטן ניקעלנעם שילדבלעטל.

און ווען זי האָט צולעצט אין אָטדער טיר אָנגעקלונגען, איז צו איר באַלד אין אַ שוואַרצן סורדעטל און אָהן אַ היטל אַרויסגעלאָפן דער קלייננוואוקסיגער, תמיד פרייליכער נחום טאַראַביי און זיך צו איר אויסגעבויגן מיט עלעגאַנטיש צונויפגענומענע פיסלאַך:

«יאַסנאַוועלמאַזשנאַ פאַנאַ» הורוויך האָט פאַרשפעטיגט אויף גאַנצע צוויי שעה.»

און שלעפּנדיג אַלעמאָל די ווייסע מאַנזשעטלאַך פונאונ-טער די אַרבל, האָט ער שוין נאָכדעם צו איר געפלאפלט די גאַנצע צייט, בעת אינם שטאַרק באַלויכטענעם פאָדער-שטיבל האָט איר אַ פאַרפוצטע דינסטמיידל זיך אויסטאַן געהאַלפן:

«אין דער איינלאַדונג שטייט בפירוש, אַז פיר אַזייגער וועלן שוין זיין אלע געסט, און איצט זאָל זי זעהן: זיין טאַשנזייגער גייט תמיד ריכטיג און האַלט איצט פונקט זעקס. איז עס אַפילו פון מירלס זייט נישט איבעריג שייך, נאָר זי מעג זיין זיכער: ער איז איר מיט ר' גדליהן פון

תמיד אָן אַ גוטער פריינט און וועט צו איר חופה נישט פֿאַרשפעטיגן אפילו אויף קיין רגע. »

זי האָט זיך צורעכט געמאַכט די האַר אַקעגן דעם היפּשן שפּיגל, וואָס אינם פֿאַרוואָרפענעם מיט קליידער פֿאָדער-שטיבל, געזעהן דאָרטן דעם אייגענעם פנים מיטן דעקאַל-סירטן האַלז און זיך גענויט שמייכלען צו טאַראַבייען, וועל-כער איז הינטער אירע פלייצעס געשטאנען:

« ער מעג איר גלויבן: זי איז נישט שולדיג... »

אַבער נאָך אינם ערשטן שטאַרק באַלויכטענעם חדר, וואוּר-הין טאַראַביי האָט זי אונטער דער האַנט אַריינגעפירט, האָט זי שוין מיטאַמאָל דערפילט די גאַנצע צוציהענדיגע קראַפט, וואָס אין איר גראַציעזער און איינגעצויגענער אינם קרעמוואלענעם קלייד פיגור, די צופרידנדיגע האַרץ האָט אין איר מיטאַמאָל שיכור ווערן אָנגעהייבן.

« אייגנטליך האָט זי קלוג געטאָן, וואָס זי איז איצט אַהער געקומען... אומגעוואוינליך קלוג... »

אויף אַ שטול פונם נידעריגן גאַרניטור איז זי אין עק צימער אַקעגן טאַראַבייס פאַרביסן קלוגער פרוי געזעסן, געפילט אויף זיך פיל אָנגעווענדטע בליקן פון די געסט און שמייכלענדיג געענטפערט אויף די אָנפראַגן:

« יאָ... די מאַמע אירע איז אַ שטובזיצערין, פון תמיד אָן אַ שטובזיצערין. »

פון צייט צו צייט האָט זי אַ קוק אין דער איבערגעפול-טער טיף פון חדר געכאַפט און געזעהן:

קעפּ צו קעפּ בויגן זיך, קוקן צו איר אין אַלכסון און שעפטשען זיך דערביי אַדורף:

« ווער? ... מירל הורוויץ? ... פון וואָסער שטעטל? »

צווישן צוויי אַזעלכע אַריבערגעבויגענע קעפּ זיינען אויף אַ קאַנאַפע, וואָס ביי דער געשלאָסענער באַלקאַנטיר, איר געוועזענעם חתנס צוויי שוועסטער געזעסן און שוין געהאַט

אזעלכע אָנגעשטרענגטע מחותנתדיגע נעז, גלייך עמיצער האָט זיך מיט יעדער רגע געגרייט צוגיין צו זיי און זיי דערמאָנען: «ער איז דאָך ערשט מיט צעהן יאָר צוריק אַ קבצן גע-ווען, דער טאַטע זייערער.»

איינער פון די געסט, אַ שווערגופיגער פּאָליאַק מיט אַ שטאַרק פּאַרגרעבטן און אומגעגאָלטן פנים, איז שוין געווען שיכור-לוט, און דאָך געדענקט צו חנפען אונטער די אויגן דעם קלוגן טאַראַבייען, וואָס דורך אים האָט ער נישטלאַנג אין צוקערפּאַבריק אַ שטעלע געקראָגן. פּאַלנדיג פון די פּיס, האָט ער יעדן באַקאַנטן און אומבאַקאַנטן גאַסט אָפּגעשטעלט, נאָכדערציילט טאַראַבייס איינע און דייעלבע חכמה און איז דערביי שיר נישט צעגאַנגן גע-וואָרן פון געלעכטער און שיכורער התפעלות:

«אַט צע שעלמאַ, טען פאַן טאַראַביי... שעלמאַ...»

עמיצער פון די צוקערפּאַבריקגעסט, וואָס האָבן זיך פאַר די ליכט, וואָס אויפן גרינעם טישל, אין ווינט שטאַרק פאַרטיפּט, האָט זיך געשווינט מיט די קארטן אין האַנט פון זיין שטול אַ הייב געטאָן און אויף אזוי געשווינט אַריינגעשריען צום יונגוואַרג, וואָס האָט זיך אין צווייטן חדר פאַרקליבן:

«שאַמפּאַניערוויין שפעטער!... שאַמפּאַניער פּונקט צוועלף אַזייגער ביינאַכט.»

און דאָ לעבן מירלען, איז נאָך אַלץ, ווי לעבן אַן אלטן גוטן פּריינטס אַ קינד, די נחמה טאַראַביי געזעסן, געקוקט אויף איר מיט די שוואַרצע ליגענערשע אויגעלאַך, וואָס פאַר זיי האָט אַפילו מורא געהאַט דער קלוג פּלאַפלענדיגער טאַראַביי, און זיך געפלייסט צו ציהען מיט איר ווייטער דעם וועלטליכן שמועס:

«טענהט זי דאָ אַנומלטן מיט גיטעלען, דער מאַמע איר רער: איר פאַרט איינמאַל אין א יובל אין קרייזשטאָט מיט

דער באַן. פאַרט צווייטע קלאַס... און מיט וויפיל. משטיינס גע-
זאָגט. קאָסט צווייטע הלאַס טייערער? מיט זעכציג קאָפּיקעס? »
און נאָך:

« צוליב וואָס, אַשטייגער, נודעט מען זיך און מ'וואוינט
דאָרטן אין פוסטן שטעטל? דאָ, אין דאָרף... ס'איז דאָ
פאַרהאַן אַ צוקערפאַבריק... ס'זיינען דאָ פאַרהאַן מענשן,
וואָס מ'באַגעגנט זיך מיט זיי... ס'איז דאָ כאַטש פאַרהאַן
געשעפט... »

ביים ענגאַרומגעזעצטן טישל, וואָס אין דער איבערגע-
פולטער טיף פון חדר, איז די גאַנצע צייט אַהער מיט די
פלייצעס איר געוועזענער חתן געזעסן און דאָרטן נישט
געוואוסט, וואָס צו טאָן מיט די איבעריגע הענט. יעדעס-
מאָל, וואָס זי האָט דאָ בכיון איר בת-יחידה שרייענדיגן קול
אויפגעהויבן, האָט ער זיך דאָרטן מיט אַטדי הענט צופיל
פונהינטן ביים קאַלנער געטאַפט און צופיל אַריינגעקוקט
אין פנים יענעם וואוקסיגן און יונגן סוחר, וואָס האָט זיך
אַלעמאָל פונם בענקל געהויבן און היציג מיט אַלע איברים
געטענהט:

« שאַ! ער האָט זיך פאַראַיאָרן נישט געבעטן ביי ר'
נחומען: ר' נחום, לאַמיר פאַרזייען וואָס מער בוראַקעס? »
אַביסל ווייטער, ביים עק חדר זיינען אין ווייטע, טיף
אויסגעשניטענע וועסטן אַ פאַר יונגעלייט פון צוקערפאַבריק
געשטאַנען, געוואוסט די גאַנצע מעשה, וואָס האָט זיך מיט
איר און מיט נתן העלערן פאַריגן זומער געטראָפן, געקוקט
דערפאַר מיט שיכורע יצר-הָרעאויגן אויף איר שמייכלדיגן
פנים און דעקאַלטירטן האַלז און זיך געשעפטשעט וועגן
איר מיט נבול-פּה:

« איז אָט מיט וואָס פאַר אַ שיינער נקבה, אַ? »
עמיצער האָט פון איר נחמה טאַראַביי אויף אַ סוד אוועק-
גערופן, און אַליין איז זי געבליבן דאָ אויף דעם נירדדי-

גן גאַרניטורשטול זיצן, בעת די יונגעלייט פון צוקער-
פאַבריק האָבן נאָך אַלץ אויף איר געקוקט. זי האָט אַ מאָדנע
צעטרָאָגענעם בליק אויף דער אייגענער שלאַנקוואקסיגער
פיגור געוואָרפן און זיך געלאָזט גיין ערגעצאהין, צום
זייטיגן חדר, וואו מיט אַרונטערגענומענע הענט און מיט
אַן אויסגעצויגענעם פוס פאַרויס, איז אין אַ קורצן בעל-
הביתטן פאַרטאַכל געשטאַנען טאַראַבייס באַיאָרטע מיידל,
טאַניע, געהאַלטן דעם קאַפּ עטוואָס אויפאַזייט און גע-
וואָלט מַרמוז זיין דערמיט, וואָס זי קוקט נישט צו קיינעם
און קנאַקט זיך שטילערהייט מיט דער צונג:

«נישט געוואָרט האָט זי אויף אָטדער גאַנצער שמחה,
און נישט קיין אַנטייל קלערט זי אין איר צו נעמען.»
עמיצער האָט זי, מירלען, דאָ אינמיטן חדר ביים נאַמען
אַנגערופן, האָט שוין ביי איר די האַרץ אַ קלאַפּ געטאַן.
נאָר געווען איז דאָס סך-הכל אַ פשוטע יונגע און פרומע
ווייבל פון זייער שטעטל, א ווייבל מיט אַ שטערנטיכל אויפן
קאַפּ, וואָס איז נאָך ביי איר טאַטן דעם שוחט אויף קעסט גע-
זעסן און זיך דורכן מאַן מיט טאַראַבייען קרובים אָנגעקערט:
«וואָס האָט זי מירלען געוואָלט בעטן? מירעלע איז,
דוכט זיך, אַהער געקומען מיט דער אייגענער פור, און
זי, די ווייבל, זי פילט זיך דאָ אַזוי שלעכט. אפשר וועט
זי אינגיכן קענען מיט מירעלען אַהיים פאַרן?»

לעבן טאַניע טאַראַביי איז שוין דערווייל אַ וואקסיגער
יונגערמאַן געשטאַנען, איר געוואָלט איינריידן, אַז די
גרויסע שטעט האָבן זיך זייער גרויסן ווערט, און לייטיש
אויסגעהערט, ווי זי בלייבט ביי אירן:

«איז זי פאַריגן סופּומער געווען אין אַדעס און דאָרטן
עקזאַמען אויף זעקס קלאַסן געהאַלטן... זי האָט זיך דאָרטן
אַזוי שלעכט געפילט... זי איז קוים פּונדאָרטן אַנטלאָפּן.»
פלוצים האָט זיך אַהער מיטאַמאָל פּונם זייטיגן חדר די

יונגוואַרג אַ לאַז געטאָן, זיך דאָ גענומען יאָגן נאָך טאָ-
ראַבייט קלענערן יינגל, דעם רעאַליסט, אים געפאַקט און
מיט קולות צוריק נאָך אים אין זייטיגן חדר אַריין:

«פאַרוואָס וויל ער נישט דעקלאַמירן? וואָס אַרט אים,
אַז ער וועט עפעס דעקלאַמירן?»

עמיצער איז צו איר צוגעגאַנגען און זיך פאַר איר אומ-
באַקאַנטערהייט אויפן רעאַליסט גענומען קלאַגן:

«ער האָט ערשט צוריק מיט אַ פאַר וואַכן אַזוי גוט
דעקלאַמירט; אויף אַן אַוונט, וואָס אין פּרָך, האָט ער
דעקלאַמירט.»

און זי, מירל, זי האָט זיך שוין אַזוי שלעכט געפילט
דערפאַר, וואָס אַהער אין זאַל האָבן זיך שוין איר גע-
וועזענעם חתנם נאַרוואָס אַנגעקומענע טאַטע-מאַמע גע-
האַט אַריינגעשטעלט, זי איז געשטאַנען איינעאַליין מיט
צוגעדריקטע פלייצעס צו דער וואַנט, געהאַלטן עטוואָס
אונטערגעהויבן דעם מרה-שחורהדיגן פנים און געזעהן:
ביים נאָהענטן טישל מיטן פריש אַוועקגעשטעלטן פּיבוד
זיצט מיט נחמה טאַראַביי איר געוועזענע שטאַרק גראַבע
מחותנתטע, עטעמט שווער, ווי א פאַריאָגטע און פעטע
גאַנז, און קלאַגט זיך קרעכצנדיג אויף איר אַסטמאַ-
פעלער:

«איז דאָס אַ „מוקאַ“ דאָס לעבן . . . אַ „מוקאַ“»
און אַביסל ווייטער פון איר רעכטער האַנט שפּרינגט
דער פּרייליכער טאַראַביי אַקעגן איר געוועזענעם גרויס-
גופיגן מחותן און וויל עטוואָס לוסטיגער מאַכן זיין
ערנסטע, עס-האַרציש אויסגעאיידלטע צורה:

«וואָס זשע זאָרגט מען זיך אַזוי, ר' אברהם משה? מיט
נדן-געלט האָבן זיי שוין, דאַנקען גאָט, די קינדער פאַר-
זאָרגט? . . . מען מאַכט זיי חתונה און מ'בלייבט „דיד דאָ
באַבאַ“»

אַט איז טאַראַבֿיי אַוועקגעלאָפֿן אויף אַ וויילע אַרויסבאַ־
גלייטן אַ קְשׁוּבֿן גאַסט, און ער, דער שוואַרצער און אויס־
געאיידלטער עם־הארץ, מיטן פּאַפּיראַס אין מויל, האָט
געטאַן עטליכע שפּאַן צו טאַראַבֿייס קלענערן זון, דעם
פּאַליטעכניק, און גענומען פּאַר אים זיין אַן אייגן קלוג
וואָרט איבערחזרן:

«ער האָט דאָ נאָרוואַס אַ קשיה געפרעגט... דעם טאַטן
זיינעם האָט ער דאָ נאָרוואַס אַ קשיה געפרעגט.»

דער מיטלוואוקסיגער פּאַליטעכניק מיטן קורצען, שטרענג
אַראַפּגעלאָזטן שטערן און מיט די גאוהדיג אונטערגע־
קלעפטע נאָזלעכער איז שוין אַזאַ שווייגנדיגער לץ גע־
ווען; ער אליין האָט סך־הכל שטאַרק נישט געהאַלטן ניט
פון די אייגענע טאַטע־מאַמע און ניט פון זייערע צונויפגע־
רופענע געסט. און ער, דער אויסגעאיידלטער עם־
הארץ, איז אים מיט זיין חקירה־קשיה אין פנים גע־
קראַכן:

«וואָס זשע איז אייגנטליך דער חילוק צווישן קאַשפע־
ריווקער גראַף און צווישן וואַסילן, דער לאַקיי זיינעם?»
מירל האָט עטליכע שפּאַן צום אָפענעם און שטאַרק באַ־
לויכטענעם עסצימער געטאַן, זיך דאָרטן געפּאַלענערהייט
מיט אַ צוגעדריקטער באַק צו דער טיר אָפּגעשטעלט און
האָט געזעהן:

פונסניי גרייט מען שוין דאָרטן דעם אומגעוואוינליך
לאַנגן טיש, און טעלער צו טעלער קלאַפֿן שוין דאָרטן
אַזוי אָפט און אזוי פּרייליך און דערוועקן ביי עמיצן אַ
פּרישן אָפעטיט. די יונגוואַרג שפּאַנט דאָרטן טיילווייז
אַרום און שטייט טיילווייז אין בינטלאַך, און די אַקושאַרקע
שאַץ איז שוין דאָרטן דאָ, שטייט מיט אַ פּרישפּאַרביגן
פנים פון קעלט אַקעגן דעם פּאַליטעכניק דעם גאַסט,
ריכערט זיינעם אַ פּאַפּיראַס און שמייכלט:

«זי קען זיי... אויסגעבונדן קען זי זיי, אָטדי אויסגע-
לאַסענע פּאָליטעכניקעס. וואָס האָבן זיך ליב אַרום מיידלאַך
צו דרייען.»

פאַמעליך און מאַדנע געפאַלן איז מירל צו דער אַקושאַר-
קע צוגעגאַנגען. זי אַרומגענומען און זיך צו איר מיטן גאַנצן
גוף, ווי אַ קליין קינד, צוגעדריקט; ס'האַט ביי איר גע-
ציטערט דער קול:

«די אַקושאַרקע שאַץ שטעלט זיך פאַר, ווי זי איז איר
איצט דאַנקבאַר דערפאַר, וואָס זי איז איצט אַהער גע-
קומען? זי, מירל, וועט איר שוין אַ צווייטן מאָל וועגן
אַטדער דאַנקבאַרקיט דערציילן.»

מ'האַט געטרונקען וויין פון פאַרשיידנאַרטיגע פאַר-
חַתמעטע פלעשער, וואָס מ'האַט זיי פריהער פאַמעליך
אין די הענט גענומען און שמייכלדיג געלייענט דאָס,
וואָס איז אויף זייערע בלעטלאַך און בלייערלאַך אָנגע-
שריבן געווען.

געטרונקען האָט מען די גאַנצע צייט, בשעתן עסן און
נאַכדעם, ווען פונם אומגעוואוינליך לאַנגן, ווייס פאַר-
שפרייטן טיש האָט מען שוין די אויסגעליידיגטע טעלער
אַראָפּגענומען, און טאַראַבייס געשוועסטערקינד נוטע,
אַ מאַדנע לאַנגער און געזונטער מוכר-תבואהניק, איז
שוין געווען מבושם, רויט און פאַרשוויצט און האָט,
שטעלנדיג צום טיש אַלעמאָל נייע פולע פלעשער, געוואָל-
דעוועט מיט אַן אומגעלומפערט הויכן קול און מיט אַ ניגון
פון "אַתה-הראית":

«אַטדאָס שטעלט דער פעטער נחום פאַרן עלטערן זון,
באריסן, וואָס דינט אין לאַדזער באַנק און וועט, אי"ה,
אינגיכן ווערן די-רעק-טאַר!»

«אַטדאָס שטעלט די מומע נחמקה פאר דער עלטערער טאכטער, טאַניען, וואָס האָט פאַר סכות אויסגעהאַלטן אויף זעקס קלאַסן.»

איבערן רויף פון די פיל אויסגערויכערטע פאַפיראַסן האָבן זיך געזעצט די לאַמפן און פאַרטונקלט זייער שיין. אַ שיכורער דרייסיגמיילערדיגער געמורמל איז שוין אויסגעמישטערהייט געהאַנגען אין דער לופט און קוים קוים עמיצנס אַ געשריי מיט אַ קלאַנג פון אַן אַנגעשטוי-סענער פאַר פלעשער דורכגעלאָזט, און ער, דער גרויס-גופיגער מוכר-תבואהניק מיט די לאַנגע פונאַנדערגע-לאָזענע הענט, האָט זיך נאָך אַלץ אויפן האַלו געריסן און געצוואונגען, וועלטיף לייטישע מענשן זייערע פנימער פאַרקרימען:

«אַטדאָס שטעלט דער פעטער פאַרן קלענערן זון, איי-סאַקן, וועלכער ווערט, אי'ה, איבער צוויי יאָר אינ-זשינער.»

מיט מירלען האָט זיך ביי אַטדעם רוישיגען מיט אַזאָ אומגעריכטער צופאַל געטראָפן:

דער פּאָליטעכניק, דער גאַסט, מיטן שמייכלדיג אויס-געלאַסענעם פנים, וואָס האָט שוין לחלוטין נישט ניכטער אויסגעזעהן, האָט זיך וועגן איר מיט איינעם פון די יונגע-לייט, וואָס אין די טיף אויסגעשניטענע וועסטן, אַדורכ-געוואונקען:

«מעג מען, הייסט עס, אָנהייבן, אַ?»

ער האָט זיך מיט אַ שמייכל פון אַ דאָרפשייגעץ צוגע-זעצט צו איר אויפן נאָהענטן ליידגן בענקל, דענסטמאַל ווען זי האָט מיט איר ערנסט טרויעריגן פנים גלייכגילטיג צו דער קעגנאיבערדיגער שורה מענשן געקוקט. ער האָט געכאַפט אין אַלכסון אַ נאַריש אויסגעלאַסענעם בליק אויף איר דעקאַלטרטן האַלו און געטאַן אויף אַזאָ נאַריש אויס-

געלאַסענעם הוסט אינם פויסט, וואָס ער האָט שמייכל-
דיגעהייט צום מויל צוגעטרָאָגן:

«אַ גאַנץ וואוילער בחור נתן העלער, אַ שיינער, א?
געוויס אַ שיינער.»

עפעס האָט ער דערציילט וועגן דעם, וואָס דער פוילער
נתן העלער האָט נישט אויסגעהאַלטן דעם קאַנקורס, וואָס
זיי האָבן זיך צוואַמען געגרייט דערצו; וועגן דעם, וואָס
נתן העלערס נישטלאַנג געשטאַרבענע טאַטע-מאַמע האָבן
אים נישט מער, ווי פינף-זעקס טויזנט רובל ירושה געלאָזט,
און וועגן דעם, וואָס ער, דער לייכטזיניגער און שיינער
בחור, דרייט זיך איצט אָהן אַרבעט דאָרטן אין כּרֶך אַרום
און וויל טאָן איינעם פון די ביידע שידוכים, וואָס מען
רעדט אים:

«פופצנטטויזנט רובל, דערציילט ער, וויל מען אים נדן
געבן.»

מירל האָט צו אים די גאַנצע צייט אַפילו איינמאָל איר
פנים נישט אויסגעדרייט, זיך נישט הערנדיג געמאַכט און
נאָך אַלץ מיט די ערנסט טרויעריגע אויגן גלייכגילטיג צו
דער קעגנאיבערדיגער שורה מענשן געקוקט.

פלוצים האָט זי דערפילט, ווי ער, דער האַלבשיכורער,
רוקט זיך צו איר אונטערן טיש אַלץ נעהענטער און נעהענטער
מיט זיין בענקל, לייגט דאָרטן פאַמעליך זיין פוס אויף
אירן אַרויף און הייבט אים דאָרטן אויף אזוי פאַמעליך אָן
צו דריקן.

זי איז מיטאַמאָל פאַרטומלט און שטאַרק רויט געוואָרן
און איז מיט אַ געשריי פונם אַרט אויפגעשפרונגען:

«Не смѣть!»

אַ געפיל פון כּעס און באַליידיגונג האָט אין איר אַלץ
אזוי אויפגערעגט און צערעשט. אין איר פאַרטומלטן
מוח האָבן זיך שוין נאָר שטיקלאַך געדאַנקען געפלאַנטערט.

און די האַרץ האָט נאָך אַלץ צופיל געקלאַפט און נאָך אַלץ צופיל הנאה געהאַט פון גרויסן עקל, וואָס מיט אים האָט זי צו אים צולעצט אַ געשריי געטאָן:
«דוראַק!»

מענשן האָבן זיך אויף דעם געשריי געשווינט פונם טיש אַ הייב געטאָן. געשעפטשעט האָט זיך, וואַרפנדיג אויף איר בליקן, דעם געוועזענעם חתנס משפּחה, און מיט עמיצן האָט זיך קעגנאיבער דעם טיש די איראָניש שמייכלדיגע אַקושאָרקע ריידן געשטעלט. נאָר איר איז דאָס אַלץ אַזוי אַלצאיינס געווען און טראַכטן האָט זי וועגן דעם נישט געקענט.

מיט האַרט צוגעדריקטע פלייצעס צו דער וואַנט איז זי איינעאַליין אין עק ליידגער זאַל געשטאַנען און זיך ביסלעכווייז אונטערגעגעבן דעם געפיל פון אייגענער געפאַלנקייט:

«נישט געווען כּדאי... אָטדער גאַנצער נאַרעשער אָונט איז שוין אפשר נישט געווען כּדאי.»

וועגן עפעס האָט זי זיך פאַרטראַכט, שטייענדיג מיט האַרט צוגעדריקטע פלייצעס צו דער וואַנט און אַראָפקונג דיג מיט טרויעריג פאַרקלערטע אויגן אויף אַ ווייטן געלן פלעק, וואָס אויף דער פּאַדלאַגע:

«נישט דער אָונט איז דער עיקר...»

אַט פילט זי שוין פון אַזאַ צייט, ווי וואַכעדיג פוסט ס'גוססט איר בת־יחידהשער לעבן. אַרומדרייענדיג זיך מיט ליפקיסן, פילט זי עס און טראַכטנדיג שעהנלאַנג וועגן יענעם נגידישן בחור, וואָס מען רופט אים שמואליק זיידענאָוסקי, פילט זי עס.

פונם עסצימער האָט זיך שוין דערווייל אַהער אין זאַל דער גאַנצער שיכורער טומל געהאַט איבערגעטראָגן. אויסגעטרונקענע ברואים מיט רויט פאַרשוויצטע פנימער האָבן

דאָ שוין גערוישט אַלע צוזאַמען און עפעס געוואָלט. באַ-
לעגערנדיג די פּיאַנאָ, וואָס אינם קעגנאיבערדיגן זאַל-
ווינקל, האָבן זיי זיך איינער צום צווייטן געשטופט און
וועגן טאַניע טאַראַביי געשריען:

«נישקשה! . . . נישקשה! . . .»

«ס'וועט איר נישט העלפן.»

דער שיפורער טומל האָט זיך דאָרטן אַלץ נידעריגער און
נידעריגער צו דער ערד געזעצט און זיך צולעצט דערוואָרגן
מיטן בעל-עגלהישה הייזערדיגן קול פון טאַראַביי געשוועסטער-
קינד, דעם מוכר-תבואהניק:

«שאַט, שאַט! די באַרישנע טאַניע וועט עפעס שפּילן
לכבוד די געסט.»

אין דער שטילקייט, וואָס איז מיטאַמאָל געוואָרן, האָט
זיך אַ וואַרטנדיגע פּויע אַריינגעוואָרפן, און נאָך איר
די ערשטע שטיל נאָגנדיגע טענער פון בעטהאווענס ער-
סטער סאָנאַטע, זיך אַריינגעוואָרפן שטיל און צנועדיג-
אַנגענעם, פאַרשעמטע פונם בדחנישן אויסרוף, וואָס איז
פאַר זיי געקומען, און שמייכלענדיג וועגן דעם קינדערש
נאַאיוו צו יענע ווייכע באַסאַקאַרדן, וואָס מיט זיי האָבן
זיי זיך שוין פון אַזאַ לאַנגער צייט אַזוי גוט געקענט:
«ווי פּילן זיי זיך, די באַסאַקאַרדן? ס'ווערט זיי נישט
עפעס מאַדנע עקלדיג פון אַטדי אַלע פאַרשוניען, וואָס
הערן?»

קיינער האָט שוין נישט דערוועגט זיך אַטדי נאָגנדיגע
שטילקייט איבערצורייסן, און נאָר פונם קעגנאיבערדיגן
ווינקל, וואָס ביי דער טיר, האָט זיך נאָך געהערט, ווי
ס'קען זיך נישט איינשטילן דער באַיאַרטער שיפורער פאַ-
ליאַק, קריכט דאָרטן עמיצן אין פנים אַריין, חנפענדיג
אונטער די אויגן דעם קלוגן טאַראַבייען, און ווערט שיר
נישט צעגאַנגען פון שיפורער התפּעלות:

«אָט צע שעלמאַ, טען פאַן טאַראַביי!... שעלמאַ!»
 פּלוצים האָט זיך צווישן אָטדער שטילקייט געלאָזט הערן
 דער קול פון מירלס געוועזענער מחותנתטע:

«זעה נאָר! וואו זשע זיינען זיי ערגעץ, ר' נחום?»
 דאָרטן, אינמיטן זאַל איז אָטדי גראָבע יידענע איינע-
 אַליין געשטאַנען און שוין אַזוי צעשטרייט און באַשעפטיגט
 טאַראַבייען מיט די אויגן געזוכט.

«זי באַדאַרף דאָך זיי אַזוי נויטיג האָבן, ר' נחומען.»
 פון צווישן די פיל מענשן, וואָס אַרום דער באַלעגערטער
 פּיאַנאָ, איז צו איר אַרויסגעגאַנגען דער געוועזענער חתן
 און זי לייטיש אָנאַזייט פון זאַל אָפּגעפירט:
 «שאַ! קוק זי נאָר אָן!... וועסט זיי זעהן שפעטער אַביסל,
 ר' נחומען.»

מירל האָט צולעצט די זאַל פאַרלאָזן און זיך אומע-
 טיגעהייט דורך דעם נאָהענטן פינסטערן חדר צום עס-
 צימער געלאָזט גיין. עמיצן האָט זי דאָרטן באַדאַרפט
 געפינען:

«יאָ, די אַקושאַרקע שאַץ האָט זי דאָרטן באַדאַרפט גע-
 פינען.»

נאָר אַריינגעקומען אינם צווייטן פינסטערן חדר, האָט
 זי דאָרטן ביי דער טיר דעם געוועזענעם חתן מיט זיינע
 פּאָטער-און-מוטער אַרום נחום טאַראַבייען דערזעהן און
 זיך מיטאַמאָל אַ כאַפּ געטאַן צוריק. עפעס האָט דאָרטן
 צו טאַראַבייען איר געוועזענער מחותן געטענהט:

«אַז יענער גיט מיר די בכורה... אַז יענער זאָגט
 מיר: נאָט אַייך דעם נדן און לייגט אים אַוועק, וואו איר
 ווילט.»

און די ווייב זיינע האָט באַלד אָטדי טענה מיט טרערן
 אין האַלז אונטערגעכאַפט:

«זאָל ער איר לאַנג לעבן, ר' נחום, און זאָל דער נדן
ליגן ביי אים... אז זי וויל שוין מער נישט אַינלייגן
ביי פריצים... אז זי איז שוין אַינמאָל געשטראָפּט גע-
וואָרן.»

מירל האָט זיך צוריק דורף דער זאָל אין עסצימער גע-
לאָזט גיין, געפונען דאָרטן די אַקושאַרקע אין אַ מאַדנע
פרייליכן האַלבשיכורן צושטאַנד און איז געוואָרן שטאַרק
אומצופרידן פונם ווייניג. וואָס האָט זיך פון איר מויל
געטראָגן:

«וואָס זשע? די אַקושאַרקע שאַץ קלערט שוין גאַר קיינ-
מאָל אַהיים נישט פאָרן?»

און זיי האָבן זיך אָנגעטאָן און זיינען געפאָרן אַהיים. גע-
זעסן ביידע אויף ר' גדליהס אַלטן שליטן און זיך מיט אַ
רעגלמעסיגן טרייב גערוקט אין דער נאַכט אַריין, וואָס
אַרויס דעם שלאָפנדיגן דאָרף.

שטיל און אידיאָטיש צעקראַכן האָט, טרייבנדיג די
פערד, געוויינט דער קליינער שייגעץ און זיך געקלאָגט אויף
די געזונטע אויסגעפוצטע קוטשערס, וואָס האָבן אים אין
קיף און אין שטאַל אַינער צום צווייטן געוואָרפן און אים
דערביי פון אַלע זייטן מיט די פינגערקנעכלאַך אין קאַפּ
געקנאַקט.

צופיל געלאַכט און געפלוידערט האָט דאָסמאָל די אויס-
געטרונקענע אַקושאַרקע שאַץ.

מירל איז געזעסן לעבן איר מיט אַ שטאַרק געפאַלענעם
געמיט. זי האָט געקוקט אין יענער זייט, וואו די צוקער-
פאַבריקלאַמטערנעס האָבן געדולדיג די געמויערטע ראַפּי-
נאַדנאַמבאַרעס געהיט, און געפילט די פוסטקייט פון די
טעג, וואָס זיינען אַוועק, מיט דער פוסטקייט פון די, וואָס
וועלן זיך פון מאָרגן אָן צו ציהען אָנהייבן:

«איז שוין הייסט עס, אָן עק? ... צו אַלץ אָן עק? ...»
 ווען זי איז צולעצט אין שטעטל צו זייער שטוב צוגע-
 פּאָרן, שטיל אין קיכלאָדן אָנגעקלאַפּט, און אויף אַזוי שטיל
 אינווייניג אריינגעקומען, האָט גיטעלע פון איר שלאָפּ-
 צימער דערהערט, ווי זי גייט איבערן עסצימער אויף די
 שפיציפּינגער, און צו איר פּונדאָרטן מיט אַ שטאַרק פּאַר-
 שלאָפענעם קול אַרויסגעשריגן:

«ס'ליגט דאָרטן אויפן טיש אַ טעלעגראַם... פונם טאַטן
 אַ טעלעגראַם.»

מירל איז צום טיש צוגעגאַנגען, דעם לאַמפּ אַרויפגעדרייט
 און די דעפעש געעפנט:

«ער קומט, ר' גדליה... מאָרגן בייטאָג קומט ער.»
 און איבער עפעס איז זי נישט אַוועקגעגאַנגען צו זיך
 אין חדר, זיך מיטן דעפעש אין האַנט דאָ אויף דער קאַ-
 נאַפע אַוועקגעזעצט און זיך וועגן, ר' גדליהן צום ערשטן
 מאָל פאַר דער גאַנצער צייט פאַרטראַכט:
 «אָט האָט זי שוין נישט ליב אַפילו אים, דעם טאַטן
 אירן...»

אַ גרויס רחמנות פילט זי נאָר צו זיין פאַרלאָזטן פע-
 לער, וואָס דאָקטוירים הייסן פון תמיד אָן קורירן
 אים, און צו זיינע אומגליקליכע און פאַרדרייטע גע-
 שעפטן.

«ער האָט דאָך, זאָגט מען, שוין אַזויפיל אייגענע און
 פונם שווער געירשנטע געלט איבערגעפירט... מעגליך,
 אַז עס שטייט אים איצט פאַר אַ ממשדיגער קראַך...
 נאָר זי מירל... זי איז אַליין אומגליקליך און טויג נישט
 צו קיין שום אַרבעט.»

«זי קען אים מיט גאַרנישט ניט העלפן.»
 בלאַס זיינען שוין געווען די לאַדנשפּאַלטן, ווען זי האָט
 זיך סוף כל סוף ביי זיך אין חדר אויסגעטאַן און זיך אין

בעט אַריינגעלייגט. ערגעץ ווייט, אין דער פרייטאגפאַרטאָ-
 געדיגער אָנגעשטרענגטער שטילקייט, וואָס אינם שלאָפּן-
 דיגן שטעטל, האָבן שוין געקלונגען אברהם-משה בור-
 נעסעס צוריקגעקומענע און אויסגעליידיגטע פורן און
 אַרום זיך א מחותנימשימונג פון אויסחַתונה פאַר-
 שפּרייט. און דאָ אין שטוב האָט זיך שוין גיטעלע איבער
 עפעס ביי זיך אין חדר אין אַזאַ פריהען פאַרטאָג אָנגע-
 טאָן און ביים לאָמפּ, וואָס אין עסציימער, אַרומשפּאַנען
 גענומען.

ס'איז געווען מאָדנע:

אַטדי באַיאָרטע, תמיד שווייגנדיגע און פאַרעקשנטע
 בריאה האָט דאָך שווייגנדיגעהייט די גאַנצע צייט איר
 צעטראָגענעם מאַן ליב געהאַט און נאָך אים געבענקט.
 איצט איז זי שוין, אַפּנים, שטאַרק אויפגערעגט פון זיין
 קומען געווען, געהאַט אַ פאַרוואָגלטע נאַכט און מיט איר
 אַרומשפּאַנען געוואָלט פאַרקירצן די צייט, וואָס איז נאָך
 ביז אַטדעם קומען זיינעם געבליבן.

VII.

ר' גדליה הורוויץ איז דווקא דעם גאַנצן שבת אַזוי צו-
 פרידן געווען מיט זיין היים. שבתצונאַכט האָט ער פרייליך
 אַריבערגעקוקט איבער די גילדענע ברילן צו היימישע
 יידן און געוועזענע שותפים, וואָס זיינען זיך זעהן גע-
 קומען, האָט זיי שוין אַפילו צעטראָגענעהייט אַ שפיציג
 ווערטל געזאָגט:

«יא, אין אויסלאַנד האָט מען אים שוין נישט אנדערש,
 ווי פאַר אַ בחור אָנגענומען... שידוכים האָט מען אים שוי,
 דאָרטן אַפילו געוואָלט ריידן.»
 אַליין איז ער אין אויסלאַנד שטאַרק פונם לייב אַראָפּן
 באַקומען אַ פאַרשוואַרצטן פנים פון אַ ווייט אַפגעשיידטן

שכיב־מַרְע און געבראַכט מיט זיך פיל פלעשלאַך רפואות.
 אַ קליינע ניקלנע מאַשינקע אויף צו לאָזן זיך אין מויל
 אַריין דאַמף מיט אַן אַנאַליז פון אַ געפערליכער און שטילער
 קרענק. די פלעשלאַך זיינען אין אַ לאַנגווייליגער שורה
 אויפן קאַבינעטפּענסטער געשטאַנען און שווייגנדיג דער-
 מאַנט אָן דער גלייכגילטיגקייט פון די אויסלענדישע פּראַ-
 פעסאָרן:

«ווייס איך. וואָס? ... אַניט. האָט ביי זיי אַ ממש אַ
 מענש?»

און וועגן דעם אַנאַליז האָט דער אַרטיגער שטאַרק אָנ-
 גענומענער פעלשער, דער שתקן, ערגעצוואו ביי זיינע
 געזונטווערנדיגע חלָאים דערציילט:

«אָט, אַפנים, אַ ראַק ביי ר' גדליהן; וואָס זשע דען?»
 יידן האָבן זיך טאַקע לעבן ר' גדליהן געפילט שלעכט
 און האָבן צופיל געשוּלגן. זיי האָבן אויסגעשפיגן בגנבה
 אַנאַזייט יעדעסמאָל, וואָס עמיץ האָט אַטדי קרענק זיינע
 ביים נאָמען אָנגערופן און זיך געוואונדערט:

«ער הייסט דאָך נאָך אַ יונגערמאַן, ר' גדליהן; כ'מיין
 באמת: ער האַלט דאָך נאָך פאַר חמישים.»

און ער האָט זיך נאָך אַלץ צו דעם נישט צוגעהערט.
 צעטראָגענערהייט האָט ער געוואָלט ווייטער די אומגליק-
 ליכע געשעפטן פירן און עטליכע אָוונטן נאָכאַנאַנד ביי
 זיך אין קאַבינעט מיטן קרוב זיינעם, דעם קאַסיר, די
 אַלטע און נייע ביכער אונטערגעפירט.

יעדעסמאָל, וואָס ער האָט דאָרטן שפּעט ביינאַכט די
 אַרבעט איבערגעריסן און איז צוזאַמען מיטן קאַסיר אינם
 באַלויכטענעם עסצימער אַרויסגעגאַנגען, האָט ער געהאַט
 אַ שטאַרק פאַרטראָגענעם פנים מיט אויף אַזעלכע צעטראָ-
 גענע נערוועז רויטע אויגן, געשווינט געביסן איינעם אַ

פינגערקנעכל און זיך אליין אַלעמאַל די געדאַנקען איבער-
געריסן:

«נו איז דאָך שלעכט . . . איז דאָך נישטאַ, פון וואָס צו
ריידן.»

און נאָכדעם האָט ער זיך נאָך אומגעוואוינליך לאַנג מיט
דער קריאת־שמע ביי זיך אין שלאָפצימער אַרומגעדרייט,
נישט אַיינגעהערט, וואָס די אויסגעטאַנע גיטעלע האָט צו
אים פון איר בעט אַרויסגעטענהט און האָט אַלעמאַל ביי
איר געשווינט און צעטראַגן איבערגעפרעגט:

«אַ? וואָס האָסטו געזאָגט?»

צופיל מאָל האָט שוין דענסטמאַל גיטעלע איר צירונג
מיט די בריליאַנטענע אוירינגלאַך דערמאַנט, צופיל האָט
זי שוין ר' גדליהן געוואָלט אַיינריידן, אַז ס'איז גלייך, זי
זאָל מיט זיי אַ פאַר טאָן צו איר רייכן פעטער, וואָס אין
ווייטליכן שטעטל, און צופיל גיפטיג האָט זי שוין אַקעגן
דעם קרוב, דעם קאַסיר, געטענהט:

«אַז זי האָט אים אָבער געזאָגט . . . אַז זי האָט אָבער
צו אים די גאַנצע צייט געשריען: "ער מאַכט אַ צו ברייטן
באַלאַנס, מאַכט ער".»

ביסלעכווייז האָט דאָ ווידער דער אָנזעצמישמאַש אויפֿ-
געוואַכט און ווידער דערוועקט אין מירלען אַן עקל מיט אַ
שנאה צו דער שטוב און צו די פרעמדע מענשן, וואָס האָבן
אין איר געליאַרעמט. פון טאָג צו טאָג האָט זיך אין איר
עפעס אַ געדאַנק געשטאַרקט:

«דער אָנזעצמישמאַש . . . ער וועט שוין געוויס אינגיכן
אַן עק נעמען.»

אַן אומגליק וועט, דוכט זיך, איבער דעם געשעהן מיט
אַלע שטובמענשן, מיט די יידן־נאַמנים, וואָס אין קאַש-
פעריווקער וועלדל און אין טערנאָווער מיל, מיטן קאַסיר

און אַפילו מיטן איבערגעוואַקסענעם מיידל, דער קעכן
וואָס דינט שוין ביי זיי דעם אַכטן יאָר.

נאָר איר, מירלען אַליין, איז דאָס כמעט ווי אַלצאיינס
און אין תּוֹך...

אין תּוֹך וועט איר דאָך פון דעם נישט ערגער און נישט
בעסער ווערן.

גאַנצע שעהן איז זי מיט אַטדעם געדאַנק ביי זיך אין
חדר געלעגן, געגאַנגען מיט אים זיצן צו דער אַקושאַרקע
שאַץ און זיך מיט אים גיך פונדאָרטן צוריק אַהיים אומ-
געקערט, זיך נישט אומגעקוקט אויף די פיל וואַרטנדיגע
בעל-חובות און צוגעשיקטע בוררים, וואָס האָבן מיט
זייערע פאַפיראַסן דעם עסצימער שטאַרק פאַררויכערט,
אַריינגעקומען צו זיך אין חדר און דאָרטן ווידער וועגן
דעמוזעלבן געטראַכט:

«דער אָנזעצמישמאַש... ער וועט זיך שוין געוויס אינ-
גיכן ענדיגן»

אין שטוב האָבן זיך אָנגעהייבן ציהען פיל שלאָפלוזע
גסיסהנעכט מיט אויפגערעגטע עצותזוכערייען. קיינער, אַחוץ
איר, האָט זיך דענסטמאָל נישט אויסגעטאָן און וועגן רוה
נישט געטראַכט. האָט זי זיך אַלעמאָל אין איר פינסטערן
חדר אויפגעכאַפט און געהערט, אַז אין שטוב שלאָפט מען
נישט; אַז, אַחוץ דעם קאַסיר מיט אברהמל דעם רב, איז
דאָרטן פאַרהאַן דער אַרטיגער פריוואַטאָדוואַקאַט; אַז
מ'סודעט זיך דאָרטן פאַרויכטיג און שעפטשענדיג שטיל,
כדי ס'זאָלן נישט דערהערן זי מיטן דינסטמיידל, וואָס
שלאָפט אין קיך, און מ'הערט דאָרטן דעם אַדוואַקאַטס
עצות:

«דער עיקר איז אַיינצאַלן אינדערציט די "דאַטעס"
פאַר קאַשפעריווקער וואַלד און פאַר טערנאָווער מיל;

וואָרום וויבאַלד אַלץ איז שוין איבערגעשריבן. הערט מען דער באַנקס סטראַשוּנקעס, ווי דעם פאַראַיאָריגן שניי. »
 מיד און קרענקליך גרינג האָט זי אינדערפינסטער אַיינגעדרימלט און אין חלום געזעהן פיל פרעמדע ליאַרימ-דיגע מענשן. וואָס פולן איבער די שטוב, זיך ווידער אַביסל צעשראַקן אויפגעכאַפט און ווידער דערהערט, ווי דער אַדוואָקאַט גיט עצות:

«מוז דאָך גיטעלע אַלץ פון איר זייט אויפן קאַסירס נאָמען איבערשרייבן, וואָס פאַרשטייט איר דאָ נישט? דער עיקר איז דאָ צו האַבן די דריטע האַנט.»
 און נאָכאַמאָל האָט זי דאָ אַיינגעדרימלט און שוין אין אָנהייב גרינגן שלאָף געהערט, ווי גיטעלע מונטערט דאָרטן אַלעמאָל ר' גדליהן:
 «גדליה, גיי שלאָפן. גדליה... דו טאָרסט נישט זיצן. גדליה.»

ר' גדליה האָט זי נישט געהערט און איז ווייטער בין ווייסן טאָג געזעסן. ער האָט שוין טאַקע דערפאַר אַזאַ שלעכטן פנים באַקומען, און די שפיציגע נאָז האָט אונטער זיינע גאָלדענע ברילן אויסגעזעהן בלאַס, ווי ביי אַ מת.

איינמאָל בייטאָג, אין דער וואַך, וואָס פאַר פורים, איז דאָס געווען, איז ער מיט אטדער בלאַסער נאָז צו מירלען אין חדר אַריינגעקומען, זיך נישט ווייט פון איר בעט מיטן פנים צום פענסטער אַוועקגעשטעלט און דאָרטן צעטראָ-גענערהייט גענומען אַרומטאַפן די קלייניגקייטן, וואָס אויפן טולבאַצויגענעם טואַלעטטישל.

ער האָט זיך ענדליך אָנגעהייבן פאַר איר קלאַגן אויף גיטעלען מיטן קאַסיר:

«אינגאַנצן די צייט האָט ער זיך ביי זיי געבעטן אין זיינע בריוו: למען השם, רירט נישט אָן מירעלעס פינפ-

טויזנט רובל . . . ווי ביי גזלנים האָט ער זיך ביי זיי געבעטן.

אַבער פונקט אין דער צייט, וואָס זי האָט צו אים איר פנים אַביסל אויסגעדרייט און עפעס געוואָלט ביי אים אַ פּרעג טאָן, האָט אים די איינגעגעסן פאַרעקשנטע גיטעלע פון עסזימער פּילמאַל צו רופן אָנגעהייבן:

«גדליה? קום נאָר אַהער, גדליה.»

«גדליה? כ'האַב דיר עפעס געוואָלט זאָגן, גדליה.»

משוגע האָט מען געקענט ווערן פון אָטדעם קאַלטבלוטיג איינגעשפּאַרטן רוף, איז ער ענדליך אומצופרידן און אַביסל אויפגערעגט אַהין אַוועקגעגאַנגען און איבער עפעס נאָך צוגעזאָגט איר, מירלען, וועלכע איז פון אינדערפרי אָן מיט קאַפּווייטאָג און געהעכערטער טעמפּעראַטור אין בעט געלעגן:

«ער וועט נאָך צו איר אַריינקומען... אין אַ האַלבער

שעה אַרום וועט ער צו איר אַריינקומען.»

אין שטוב האָט מען זיך יענעם טאָג געריכט אויף אַ נייעם קלאַפּ, אַן אומגליק, און דערפאַר בכיון די דינסטמיידל ערגעצוואוהין אויף גאַנצע עטליכע שעה אַוועקגעשיקט. א דערוואַרגענער שרעקגערודער איז דאָרטן די גאַנצע צייט פאַרגעקומען, און די אייגענע און געירשנטע זילבער וואָס אין דער אַלטער גלעזערנער זאַלשאַפּע, האָט מען ערגעץ אין איילנדיגער שרעק איבערגעטראָגן. און דער איינגעשפּאַרטער גיטעלען האָט שוין ר' גדליה ערלויבט צו איר רייכן עלטערפעטער, וואָס אין ווייטליכן שטעטל אַ פאַר טאָן, אַלעמאַל האָט זיך אַהער דערהערט, ווי זי ברענגט דאָרטן ר' גדליהן אַרויס פון די כלים און צווינגט אים. ער זאָל העכער, ווי געוואוינליך, זיין קול אויפהייבן:

«נו, נו... וואָס פּילדערט זי אַזוי?!... זי וועט נאָך

פאָרן . . . פאָרן מיטן קאַשפּעריִווקער וואָלדנאָמן וועט זי אהין פאָרן.»

נאָר איר מירלען איז שוין דענסטמאָל אַלץ וואָס אַרום אזוי ווינציג אָנגעגאַנגען.

געשלעפּערט האָט זי שוין דער צווייטער משונהדיגער היצ־דרימל און געחלומט האָט זיך איר אַז ס'איז שפּעט אינ־אָוונט אַז אין עסציימער דערציילט ליפקיס ליבקע דער רביצין ווי ער איז דריי וואָכן כסדר אויף טיפּוס שלאָף געווען און ווי ער איז איצט אַריינגעקומען נישט צו מירלען נאָר גלאַט צו איר ליבקען; און אַז אין דערזעלבער צייט וואָס ער רעדט דאָרטן אזוי שטייט דאָ נישט ווייט פונם בעט איר געוועזענער חתן וועלוול בורנעס שטייט מיט אַ געפאַלענעם געמיט און מיט גרויס דרף־ארץ קוקט דערפאַר נישט צו איר נאָר אַראָפּ צו דער פּאָדלאָגע און פאַרענטפּערט זיך:

«ער איז נישט שולדיג וואָס ער איז צו איר געקומען זי באַדאַרף אים מוחל זיין... ער האָט די טעג מיטן מיידל דער ברונעטין חתונה און איז געקומען גלאַטאָזוי איז ער געקומען.»

ווען זי האָט צולעצט פון אַטדעם פאַרוואָגלטן דרימל זיך אויפגעכאַפּט האָבן שוין די שויבן ווי שוואַרצע טינט אויס־געזעהן אַ שפּעטע ביינאַכטשטימונג האָט געשוועבט אַרום דעם לאַמפּ וואָס האָט אינם ווייטן חדרווינקל געברענט און אין דער גאַנצער אויסגעשטאַרבן פּוסטער שטוב איז קיין לעבעדיגער נפש נישט געווען ערשט אין אַ וויילע אַרום האָט זי דערהערט ווי ווייט־ווייט אין פּאָדערשטיבל לויפט עמיץ געשווינט פונדרויסן אַריין לויפט באַלד אויף אזוי געשווינט מיט אַ פּראַל פון טיר צוריק אינדרויסן אַרויס און טוט דערביי אין גרויס אַיילעניש אַ געשריי:

«די שאל!... גיטעלע האָט פאַרגעסן מיטצונעמען די גראָבע שאל...»

דאָס האָט מען אַקאָרשט, אַפנים, אַלע צוואַמען אַרויס געבאַגלייט גיטעלען צו איר פעטער, וואָס אין ווייטליכן שטעטל; מ'איז געשטאַנען אין הויף און געקוקט, ווי ביי דער שיין פונם אַרויסגעטראָגענעם לאַמפּ זעצט זי זיך צו זאַמען מיטן קאַשפּעריווקער וואַלדנאָמן אויפן אייגענעם געשפּאַנטן שליטן.

מירל האָט שוין געדענקט:

אין שטוב איז עפעס פאַרן טאָג פאַרגעקומען... זי, מירל, וויל נישט טראַכטן וועגן דעם, וואָס עס וועט מיט איר זיין מאַרגן... און אינדערפריה... אינדערפריה איז דאָ, דוכט זיך, עמיץ געזעסן און דערציילט:

«וועלוול בורנעס האָט אינגיכן חתונה מיט דער מיידל דער ברונעטיין... סאַרווערינס קלאַפן שוין אַפילו דאָרטן, אַ סברה, מאַנדלען מיט צימרינג, און ערגעצוואוהין קיין אויסלאַנד, זאָגט מען, פאַרט די יונגע פאַרל באַלד נאָך דער חתונה אַוועק.»

«קיין אויסלאַנד?...»

ליגנדיג אין בעט, האָט זי געהאַט אַזעלכע גרויסע אבל-דיגע אויגן, גלייך זי וואָלט איצט זעהן די ווייטע פינסטערע נאַכט מיטן לאַנגן שנעלצוג, וואָס טראָגט די יונגע פאַרל ערגעצאַהין צו דער גרענעץ צו. זי האָט געקוקט אינם ברע-נענדיגן לאַמפּ און האָט געטראַכט:

«נישט שלעכט איז שוין, אפשר, זיך איצט אינצווייען אַזוי צווישן דער נאַכטפינסטער קיין אויסלאַנד טראָגן... נאָר פאַר איר, מירלען, איז דאָס איצט אַזוי אוממעגליך, און נישט דאָס איז דער עיקר... זי האָט וועגן דעם נישט וואָס צו קלערן. נישט גוט איז איר, און די פינפטויזנט רובל אירע... און דער ווייטערדיגער לעבן אירער, אַך!... זי

וועט זיך שוין בעסער אזוי אין אַ קנויל צוזאַמענציהען און
וועט שלאָפן. שלאָפן...»

און וויפיל איז זי אזוי אָפגעשלאָפן!

דאָרטן אין עסצײמער זײנען אין משך פון דער נאַכט
זעלטן ווען אָפגעשטאַרבן די איינזאַמע טריט פון ר' גדליהס
נערוועזן אַרומשפּאַנען. טײ האָט ער שוין דאָרטן אַפּילו
איינעראַליין פונם זודיגן סאַמאָוואַר אָפגעטרונקען און
די טיר פון איר חדר האָט ער צוליב עפעס אַ פּאַר מאָל
געפרובט אַן עפּן טאָן. און זי האָט דאָ נאָך אַלץ שלאָפּן-
דיגעהייט ערגעצוואו אין אַ פינסטערן עולם-התּוהו אַרומ-
געשוועבט און אָנס וואַכנדיגן פּיין פּאַרגעסן. ערשט צו
דער דריטער אַשמורה צו האָט זי דאָ ליגנדיג אין בעט,
אַ ציטער געטאָן, דערזעהן, ווי פּאַסן נאַכט, שמאַלע און
קוים-קוים בלויע, קוקן דורך די לאַדנשפּאַלטן אַהער אין
חדר אַריין, און ווי בײ איר אויפן בעט זיצט ר' גדליה
און פּאַרענטפּערט זיך:

«ער האָט זי אויפגעוועקט, האָט ער זי... ער האָט זיך
עפעס נישט געקענט איינהאַלטן און האָט זי אויפגעוועקט.»
שטאַרק שלעכט איז אים געווען, און נישט געוואוסט
האָט ער, וויאָזוי וועגן דעם מיט מירלען צו רײדן, ער
איז דאָ לאַנג אויפן בעט געזעסן און זיך ווידער גענומען
אויף גיטעלען מיטן קאַסיר קלאָגן:

«אַז ער האָט זיך בײ זיי געבעטן, ווי בײ גולנים: ער
וויל נישט פּאַרן קיין אויסלאַנד... אַז ער האָט גישט גע-
טאַרט פונדערהיים אַוועקפּאַרן...»

פלוצים האָט זי צו אים איר פנים אויסגעדרייט און בײ
אים אַ פּרעג געטאָן:

«טאַטע, וויפיל געלט איז דיר געבליבן?»

און געזעהן האָט זי באַלד, ווי ר' גדליה טוט אַ הייב
מיט ביידע אַקסלען, הויקערט זיך אײן מאַדנע, ווי אַ קליין

קינד, וועלכן מ'ויל אַ קלאַפּ געבן. און הייבט אָן טענהן מיט די הענט:

«אַז גאַרנישט... אַ קאַפּיקע נישט.»

«גאַרנישט?...»

גלאַטאַזוי האָט זי עס ביי אים איבערגעפרעגט, און גלאַטאַזוי האָט ביי איר די האַרץ געשווינטער צו קלאַפּן אָנגעהייבן. פריהער האָט זי עפעס געוואָלט פאַרשטיין און נישט געקענט, און נאָכדעם האָט זי שוין גאַרנישט ניט געוואָלט, געקוקט אויף אים מיט אומבאַוועגליכע, עטוואַס ערשטוינטע אויגן און נישט געוואוסט, צוליב וואָס ער זיצט נאָך לעבן איר אויפן בעט.

זי האָט דאָך שוין ביי אים מער נישט וואָס צו פרעגן... זי ווייס דאָך שוין אַלץ. טראַכטן וועגן עפעס האָט זי מורא געהאַט, און נויטיג, שטאַרק נויטיג איז פאַר איר געווען ווידעראַמאָל איינצושלאָפּן. האָט זי זיך טאַקע באַלד נאָך ר' גדליהס אַוועקגיין מיטן פנים צו דער וואַנט אויסגע- דרייט, דעם קאַפּ מיט די פאַרמאַכטע אויגן טיפער אין קישן איינגעגראָבן, האַרט צו דער ברוסט די איבער- געפלאַכטענע הענט צוגעדריקט און זיך נתן העלערס פנים אין זין גענומען:

«אַטאַזוי... אַזוי... אַט ווערט זי צוריק אַנטשלאָפּן.»

אויפן צווייטן טאָג האָט זי זיך מיט אַ גרייטן און נישט קלאַרן פלאַן פון שלאָף אויפגעכאַפט, געלעגן לאַנג אין בעט אין אַ האַלבנעפלדיגן צושטאַנד און געוואָלט אַטדעם פלאַן באַנעמען:

«אַמאָל האָט זי, דוכט זיך, געהאַט די מעגליכקייט אַטדי שטוב צו פאַרלאָזן... וואַרט... ס'אַר אַ מעגליכקייט האָט זי אַמאָל געהאַט?»

ר' גדליה האָט זיך שוין מיטן טלית-און-תפילין פון דער סאַדעגערער קלויז געהאַט אומגעקערט און האָט זיך אָהן גיטעלען שטאַרק איינזאַם אין דער פוסטער שטוב דער-פילט. ער האָט געטראָפן מירלען איינעאַליין אין חדר-שטיין און דאָרטן ווידער צעטראָגענערהייט די קלייניג-קייטן, וואָס אויפן טואַלעטטישל, גענומען אַרומטאַפן. ער האָט איר געזאָגט:

«דער „סודעבנע“... מעגליך, אַז דער „סודעבנע“ זאָל היינט אַהער אַריינקומען... מ'ווייס נאָך נישט אויפגעוויס. נאָר יעדנפאַלס... יעדנפאַלס באַדאַרף זי זיך נישט שרעקן.»

«אָך, דער „סודעבנע“? ... גוט.»

שטיל און ניט אומקוקנדיג זיך צו אים האָט זי עס געענטפערט, און באַלד האָט זי אויף זיך דעם סאַק מיטן שוואַרצן שאַרף גענומען און איז פון שטוב אַוועקגע-גאַנגען.

«וואוהין וועט זי איצט גיין? אַלצאיינס.»

דער עיקר איז, וואָס זי קען מער אין אָטדער שטוב נישט בלייבן, און עטליכע טעג...

«עטליכע טעג קען זי אָפלעבן אַפילו ביי דער אַקושאַרקע שאַץ.»

און זי האָט עטליכע טעג אָפגעלעבט אינצווייען מיט דער אַקושאַרקע שאַץ. געלעגן דאָרטן ס'רוב אין בעט אַן אומעטיגע מיט אַ פאַרשטאַרקטן טרויער אין די בלויע אויגן, געקוקט מיט זיי ערגעצוואוהין, צו דער ערדענער פאָדלאָגע און געשוויגן. און אַמאָל האָט זיך געמאַכט, אַז נישט אויפהייבנדיג די אויגן פון דער פאָדלאָגע, האָט זי ליגנדיג אין בעט, אָנגעהייבן ריידן צו דער אַקושאַרקע אויסגעצויגן און שטיל, ווי אַן אַבל:

«דרייאונצוואַנציג יאָר האָט זי אָפגעלעבט דאָרטן אין שטוב.»

נישט די שטוב טוט איר באַנג און נישט די יאָרן ... וואָרום די יאָרן, וואָס האָט זי דען געקענט מיט זיי טאָן? און די שטוב ...

«מענשן, וואָס ווערן געבוירן אין אזעלכע שטיבער, קענען ניט לאַכן, אָט ווי זי, מירל.»

און אַמאָל האָט זיך געמאַכט, אַז די אַקושאָרקע האָט זיך געמוזט אין שטעטל צו אַ געווינערן אַראָפּכאַפּן און זיך דאָרטן אַ פּאָר שעה אָפּזאַמען. זי האָט געדענקט, אַז זי האָט געלאָזט מירלען, און האָט זיך געאַיילט אַהיים, און ווען זי איז געקומען צוריק, האָט זי געזעהן:

מיט איבערגעפלאַכטענע הענט אונטערן קאַפּ ליגט מירל אין בעט אויפן אייגענעם אָרט, וואו זי האָט זי גע-לאָזט. זי קוקט נאָך אַלץ ערגעצוואוהין צום באַלקן און הייבט פּלוצים אָן צו ריידן שטיל וועגן דעם, וואָס זי האָט דאָ די גאַנצע צייט געטראַכט:

«אזעלכע מענשן ווי זי, מירל ... אָדער זיי ווערן זיבן-גערנס אין די שאַנטאַנען, אָדער זיי נעמען זיך דאָס לעבן.» דער אַקושאָרקע איז פון אַטדי ווערטער געוואָרן מאָדנע; זי האָט זיך באַלד בעל-הבתעווען אין שטוב גענומען און אָנגעהייבן צונויפזוכן די קליינע נאָזטיכלאָך:

«ווי קלערט מירל? ס'וואָלט, דוכט זיך, לחלוטין נישט איבעריג געווען, ווען זי, די אַקושאָרקע אַליין, נעמט זיי איצט, במחילה, אַטדי טיכלאָך איבערוואַשן.»

נאָר מירל האָט זיך דערין ניט אַיינגעהערט און ווידער דאָס איריגע ווייטער גערעדט:

«קען זי אָבער פּאַר די שאַנטאַנהייזער ניט זינגען און ניט לאַכן.»

און פּדי צו באַגיין זעלבסטמאָרד ...

דאָ האָט זי ליגנדיג אין בעט, איר שלאַנקן און בוי-
גיגן קערפער אַזוי שטאַרק אַראָפּגעבויגן, אַז אין פנים
האַט זיך איר די גאַנצע בלוט אַריינגעגאַסן, אַנטפלעקט די
הענט ביז צו די אַקסלען. זיי פאַמעליך פון אַלע זייטן
באַטראַכט און זיי אויף אַזוי פאַמעליך גענומען גלעטן:

«אַזעלכע שיינע הענט... זיי טוען איר באַנג יעדעס-
מאָל, וואָס איר קומט אויס וועגן זעלבסטמאַרד צו טראַכטן.»
דענסטמאָל האָט זיך די אַקוואַרקע פּלוצים דערמאַנט.
אַז זי האָט פאַרגעסן אין שטאַט אַ קעסטל סאַרדינען
קויפן. זי האָט אַוועקגעוואַרפן די אַיינגענעצטע טיכלאַך
און זיך נאָכאַמאָל געלאָזט אַהין לויפן:

«ס'אַראַ פאַרשטאַפטן קאָפּ זי האָט די לעצטע צייט באַ-
קומען... מירל וועט דאָך ביי איר פשוט פון הונגער
אויסגיין.»

לויפנדיג אַזוי איינמאָל אין שטאַט, האָט זי נישט פאַר-
געסן זיך אויף אויף אַ רגע צום פּראָוויזאָראַרגעהילף
סאַפּיאַנען אַריינצוכאַפּן און דאַרטן פון מירעלעס וועגן אַ
נייעם, נאָרוואַס אויסגעשריבענעם בוך נעמען. נאָר מירל
האַט זיך שוין אַזוי גלייכגילטיג צו אַטדעם נייעם בוך באַ-
צויגן, אויף אַזוי גלייכגילטיג אים אין די הענט גענומען
און, ליגנדיג אין בעט, מאַנאַטאַניש די ערשטע צוויי פּראָזן
איבערגעלייענט. און באַלד האָט זי דעם בוך פון די הענט
ווי אַ לאַיוצלח אַרויסגעלאָזן, ווידער מאַדנע אומעטיג צום
פענסטער גענומען קוקן און אויף אַזוי אומעטיג צו ריידן
אַנגעהייבן:

«אַלע האָבן זיי ליב אַנצוהייבן זייערע ביכער פון
עמיצנס אַ טרויעריגן פריהלינג און דערמיט יעדן די אייגענע
יסורים פאַרשטאַרקן.»

און נאָך אַ פּויוזע, אַ זיפּף, ווידער וועגן דעמוזעלבן:

«ווען אויפן האַרצן איז גרינג, איז מען זיי דאָס מוחל
און מ'לייענט זיי. נאָר ווען מ'געפינט זיך אין אזאַ גע-
דריקטער שטימונג, ווי אירע איצט, זעהט שוין אין זיי
אויס יעדע פראָזע, ווי אַן איינגעגעסענע פליג, וואָס שטעלט
זיך אַלעמאָל אויף דער נאָז און רייצט זיך: "אַבער ס'איז
דיר שלעכט... שלעכט... שלעכט"».

נאָר אַמאָל אינאָוונט האָט זיך געמאַכט, אַז די אַקו-
שאַרקע האָט גענומען דאָס קליינע און אוראַלטע Dicta
Sapientium, וואָס אַן אַלטע פריצה אַ קאַטאַליקין האָט
איר נישטלאַנג אַוועקגעשאַנקען, זיך מיט דעם לעבן
מירלען אין בעט געזעצט, גענומען לעזן דעם ווי מיט
טרערן אויסגעפלעקטן און שטאַרק פארגעלטן קאַפיטל און
איר איין פּסוק נאָכן צווייטן לויט דער איבערזעצונג פאַר-
טייטשט:

«Omnis felicitas mendacium est...»

ביידע מיידלאַך זיינען מיטאַמאָל ענליך צו שבעהזיצע-
רנס געוואָרן, און געדוכט האָט זיך שוין, אַז זיי לייענען
איצט איינע פאַר דער צווייטער דעם פּסוק איוב און
טרייסטן זיך: אָט זיינען נאָך גרעסערע צרות ערגעצוואו
אויף דער וועלט פאַרהאַן.

און דאָך איז מחמת אָטדעם לעזן אַביסל היימליכער דאָ
אינם באַלויכטענעם חדר געוואָרן, און די געדריקטע
שטימונג איז פונדאָנען אויף אַ וויילע פאַרשוואונדן. די
אַקושאַרקע שאַץ האָט זיך שוין אַפילו שמייכלדיגער הייט
אַ פאַפיראַס ביים קעסטל הילון געמאַכט, זיך אים רויכערן
צוריק אין בעט לעבן מירלען געזעצט און זיך אַן איר באַ-
קאַנטן, דעם בעלעטריסט, דערמאַנט:

«האָט ער איר איינמאָל געזאָגט:

גליק קען מען שוין געפינען נאָר ביי קאַמיוואַיאַזשאַרן;
ס'וואַלט זעהר פאַרדראַסיג געווען, נאָר ס'איז דערביי אַ

נחמה פארהאן: זיי, די קאמיוואַיאַזשאַרן, זיינען שטענדיג מיט קאָרטנשפּיל פאַרנומען און ווייסן וועגן דעם נישט-» און ביידע זיינען זיי אַ וויילע שווייגנדיג געבליבן און אַזאַ נקמה געהאַט אָן אַטדי קאָמיוואַיאַזשאַרן: « זיי ווייסן כאָטש וועגן זייער גליק נישט. » מירל האָט שוין אַפּילו נאָכדעם אַ שמייכל געטאָן: « Это хорошо. »

נאָר אייגנטליך איז שוין אַטדער שמייכל אַזוי שוואַך און מאַדנע ביי איר אַרויס. צופּיל ענליך איז ער שוין געווען צו אַ קרים, וואָס קומט אַמאָל פאַר טרערן.

VIII.

אין שטאָט האָט מען דערווייל וועגן איר וואוינען ביי דער אַקוואַרקע שאַץ צו ריידן נישט אויפגעהערט. ביי אַברהם משה בורנעס אין שטוב האָט מען צופּיל דערפון הנאה געהאַט און פּרייליך געלאָפּן אַקעגן יעדן נייאַרייג-קומענדיגן גאַסט, וואָס האָט וועגן דעם עפעס ניס גע-קענט דערציילן:

« נו, וואָס הערט זיך? וואָס איז ער עפעס נאָך געוואָר געוואָרן? »

ר' גדליה האָט זיך ביי זיך אין שטוב שיר נישט גע-עקט און זיך וועגן דעם אַלעמאָל געהאַלטן עצות מיטן מקורב דעם קאַסיר:

« ער וועט אים זאָגן דעם אמת: ער וואָלט שוין געוואָלט דערלעבן די שעה, ווען גיטעלע וועט צוריק אַהיים קומען; זי, גיטעלע, איז דערצו אַ מענש און קען געפינען עפעס אַן עצה... וואָס, נישט אַזוי? »

און אַרומגעלאָפּן איז ער דערביי אין אַזאַ צעטראַגענער שרעק איבער דער שטוב, און גערוקט האָט ער דערביי אַהין און צוריק די גילדענע בריל איבער דער נאָז:

« ווער ווייס? אפשר איז פדאָי געבן גיטעלען אַ טע-
לעגראַם, זי זאָל וואָס גיכער אהיים קומען? »

נאָר אינגיכן איז שוין אַזאַ שיינער און זונענדיגער
אסתר־תענית געווען. די לופט האָט שוין אין אים מיט
אַזאַ סופווינטערדיגער וואַרעמקייט געשמעקט, און דער
פראַסט איז שוין געווען אַזוי קליין און שוואַך, קוים גע-
האַלטן גאַנץ דעם שנייאַיגן בלאַנקווייסן אויבערפלאַך, וואָס
אויף די אַרומיגע פעלדער, און געשפרונגען איבער אים
אַקעגן דער זונענשיין מיט פיל זילבערנע און דימענטענע
פונקען.

בייטאָג איז צו דער אַקושאַרקע שאַץ געקומען אַ פּור
פון א דאָרפישער פריצה און איר אַ בריוו געבראַכט:
« מ'וויל זיך מיט איר מִשֵּׁב זיין, און אויב זי איז נישט
פאַרנומען, בעט מען זי קומען. »

שטילערהייט האָט די אַקושאַרקע געוואָלט ליידג די פּור
צוריק אָפשיקן און שוין אַפילו צוליב דעם אַ בריוו דער
פריצה געהאַט אָנגעשריבן. נאָר מירל האָט זיך פּלוצים
וועגן דעם דערוואוסט און איז מיטאַמאָל שטרענג געוואָרן:

« ניין... די אַקושאַרקע וועט באַלד אַהין פאַרן. »

און ווען די אַקושאַרקע האָט טענהן אָנגעהייבן, האָט זי
נאָך אַ רוגזדיג בלאַסן פנים באַקומען און זיך איבער עפעס
געשטעלט די אומריינע גלעזער און שאַלן איבערוואַשן.

« אויב די אַקושאַרקע פאַרט נישט, טוט זי זיך באַלד אָן
און גייט אַוועק פונדאַנען. »

אַ רמז איז אין אָטדעם שטומען גלעזער־וואַשן געווען סיי
דערויף, וואָס זי איז אַ בת־יחידה, סיי דערויף, וואָס זי
קען וואַרט האַלטן און ערגעצוואוהין פונדאַנען אַוועקגיין;
און חוץ דעם: ס'איז עפעס גלאַטאַזוי געווען שטאַרק מאַדנע
זי ביי אָטדער אַרבעט אָנצוקוקן.

אין אַ האַלבער שעה אַרום האָט זיך שוין די אַקושאַרקע ערגעץ ווייט-ווייט אַרויס דעם שטעטל אַקעגן דער דרום- מערבדיגער זון געשליטלט, און מירל איז שוין צוריק אומעטיג באַרוהיגט אויפן בעט געלעגן. זי האָט מאַנאַטאַניש שטיל געבעטן זיצן דעם נאַרוואַס אַריינגעקומענעם פּראָ- וויזאַרגעהילף סאַפּיאַנען און אים אויף אַזוי שטיל אויף זיינע אנפּראַגן געענטפּערט:

« יאָ, פּריהער, ווי אינאַוונט, וועט די אַקושאַרקע אַהיים נישט קומען. »

דער פּראָוויזאַרגעהילף סאַפּיאַן איז, ווי תמיד, געווען נערוועז, ערנסט און שטרענג. ער האָט געקוקט מיט זיינע בולטע פּאַרבליזע אויגן נישט צו איר, נאָר ערגעצוואוהין אין אַ חדרווינקל, געטראַכט, אַפנים, צום שלעכטן וועגן דער אַקושאַרקע און געשוויגן. אַ שווערע פוסטקייט איז נאָך זיין אַוועקגיין דאָ אין חדר געבליבן. די שטילקייט האָט זיך געשטאַרקט, ס'האָט זיך געהערט, ווי נאָהענט קעגנאיבער דעם פענסטער לויפן אַרום צוויי שיקסעלאַך אין שטיוול, יאָגן זיך איינע נאָך דער צווייטער און לאַכן, יאָגן זיך און לאַכן.

מירל האָט זיך צולעצט אויפן בעט אויפגעזעצט, זיך פּאַרטראַכט און זיך מידערהייט פּאַרקוקט אויפן פירעקיגן זונענפלעק, וואָס האָט זיך פּאַמעליך געשפּילט אויף דער מיט פּאָדלאָגע.

פלוצים האָט זי זיך גענומען אָנטאָן, פּאַרשלאָסן דער אַקושאַרקעס האַלבע שטוב און איז אַרויסגעגאַנגען אינ- דרויסן. ס'איז געווען אַרום האַלבפיר אַזייגער בייטאַג, און די זון האָט נאָך נאָהענט פון דרום-מערבדיגער זייט געשיינט, און דער קליינער פּראָסט האָט נאָך אַקעגן איר שיינענדיגן ים מיט פיל זילבערנע און דימענטענע פונקען אַרומגעטאַנצט. און די היפשע שיקסעלאַך, וואָס אין די

שטיוול, זיינען נאָך איינע דער צווייטער נאָכגעלאָפֿן.
 זיך געיאָגט און געלאַכט, געיאָגט און געלאַכט. מירל איז
 געגאַנגען לינקס און אַראָפּ, צום שטעטל צו. געגאַנגען
 פאַמעליך און זיך פון צייט צו צייט אין די זייטן אומגעקוקט.
 ס'איז געווען אזוי פֿריש און לעבליך. ערגעץ ווייט, אין
 א גרויסער רוישיגער שטאָט, האָט שוין געוויס אַ יונגע
 מוטער איר דרייאַריג קינד צום ערשטן מאָל מיט דער ער-
 ציהערן שפּאַצירן אַרויסגעשיקט, און דאָס קינד איז צוריק
 אַהיים געקומען אַן אַנטציקטס מיט פאַרביג רויטע בעקלאַך.
 מיט אַ פֿרישן שמייכלדיגן פֿנימל און מיט אַן איינאונאיינ-
 ציג נימאָדנעם וואָרט:

» Мама, весна! ..весна! «

און דאָ אין שטעטל זיינען לעבן דער שול, וואָס איז
 אַביסל נידעריגער פון דער אַפטייק, עלטערע און יונגערע
 פּאַסטנדיגע יידן אין אַ קליינער בינטל געשטאַנען; זיי
 האָבן געהאַט געדולד צו וואַרטן אויפן אסתר-תעניתדיגן
 „ניחל“ און זיינען געווען אַנטציקט פון יינגלאַך ווייסע-
 חברהניקעס, וואָס האָבן פֿאַר זייערע אויגן איינער אויפן
 צווייטן מיט שניי געוואָרפֿן.

די יידן האָבן זי דערזעהן און האָבן אויף אַ וויילע אָן די
 יינגלאַך פאַרגעסן. זיי האָבן געוואוסט:

« זי, מירל הורוויץ, האָט דעם פּאַטערס שטוב פאַרלאָזן
 און וואוינט דאָרטן... ביי דער אַקושאַרקע שאַץ וואוינט זי... »
 און זי איז פאַמעליך און מיד געגאַנגען ווייטער אַראָפּ
 מיטן שטעטל. זי האָט פֿאַרהאַלטן אַביסל די טריט פֿאַר
 איר געוועזענעם מחותנס שטוב מיט די אויסווייניגסטע
 בלויע לאַדנס און האָט געזעהן:

פֿאַרן פֿאַרנטיגן גאַניק מיט דער פֿאַראַדטיר שטייט איר
 געוועזענעם חתנס פֿור, און פון דער הינטערטיר, וואָס
 פֿירט אין קיך, פֿארטראָגט זיך אַהער אַלעמאָל אַ ריח פון

פרישע צוקערגעבעקס מיט רעגלמעסיגע קלעפ פון א פאָר
אומרוהיגע מעשענע שטייטלאַך און דערמאָנען אָן אַ נאָ-
הענטער, לאַנגדערוואַרטער חתונה:

« אַ שעמעוודיג לייטישער איז דער חתן ... און די כלה ...
זי איז אים ווערט ... ווערט ... ווערט ... »

און ס'איז געווען מאָדנע:

אין איר, מירלען, האָט דאָס אַלץ קיין בענקענדיגע גע-
פילן נישט דערוועקט און נישט אַרויסגערופן קיין פחד
פאַרן קומענדיגן לעבן.

מיט אַ נעפלדיגן און קאַלטן באַשלוס האָט זי זיך אַלץ
נעהענטער צום פאָטערס שטוב גערוקט. מיטן זעלבן קאַלט-
בלוטיגן באַשלוס איז זי אַריינגעקומען אַהין אין פאָטערס
שטוב. פוסט און האַלב פינסטער איז דאָרטן אין די חדרים
געווען, און קיינער האָט זיך דאָרטן נישט געפונען, ווער
ס'זאָל זי באַמערקן. איז זי, די שלאַנקע און אומעטיגע,
געבליבן דאָרטן שטיין ביי דער טיר, און געדוכט האָט זיך
איר שוין, אַז זי לעבט נישט ווי אַלע מענשן, נאָר זי
גייט איינעאַליין אַרום ביידערזייט פון לעבן, אויפן עולם
התוהו און פלאַנטערט זיך דאָרטן פון קליינערהייט אין אַ
לאַנגן פאַרוואַגלטן חלום, וואָס האָט נישט קיין אָנהייב און
קיין סוף:

« אָט איז זי שוין, דוכט זיך, איצט צו עפעס צוגעקומען
און וועט עפעס טאָן, און אפשר איז זי נאָך צו גאָרנישט
ניט געקומען און וועט גאָרנישט ניט טאָן. איינעאַליין וועט
זי נאָר ווייטער אַרומבלאָנזשען, ווי אַן אייביגער חלום פון
תוהו ובוהו און וועט אינערגעץ נישט אָנקומען. »

« און אָט שטייט זי ווידעראַמאָל אין אַטדער שטוב,
וואו זי איז שוין אַזויפיל מאָל געשטאַנען, און גייט דאָ
פאַמעליך פון איין חדר אין צווייטן, ווי אַמאָל, הערשן
איצט דאָ די חושכדיגע בין-השמשות, שטאַרקן זיך אוו

גייען איבער אין נעפל. נאָר אַמאָל זיינען דאָ געווען מענשן, און איצט איז דאָ קיינער נישטאָ. פון איין חדר אין צווייטן זיינען אָפן די טירן; אַ שוואַרצע פוסטקייט זעהט זיך ערטערווייז אין יענע ווינקלען, וואו ס'זיינען פון תמיד אָן געשטאַנען אייניגע זאַכן פונם אַלטן ווייכן מעבל. זי, מירלען, באַמערקט דאָ קיינער נישט. קיינער שטעלט זי נישט אָפּ און ווערט מיט איר קומען נישט פריי-ליכער. עפעס איז דאָ שוין, דוכט זיך, שפעט און נאָך אַלעמען. נאָר די מענשן? וואוהין זיינען זיי פונדאַנען אַהינגעקומען, די מענשן?»

פּלוצים האָט זי אינם האַלבפינסטערן קאַבינעט איינעם-אַליין ר' גדליהן דערזעהן. די צוזאַמענגעצויגענע האַרץ האָט צו אים אַ שטאַרקן ציה געטאָן, און אַליין האָט זי מיטאַמאָל אָן איר נעפלדיגן באַשלוס פאַרגעסן. איינ-געוויקערט און שטאַרק פאַרקלענערט איז ער דאָרטן גע-זעסן צו איר מיט די פלייצעס, דער קאָפּ עטוואָס פאַר-וואָרפן אַרונטער און די מויל אָפן, ווי ביי אַ פיש, און אָנגעשטעלט אַקעגן דעם רפואהדאַמף, וואָס ער האָט זיך געלאָזט פונם אויסלענדישן ניקעלנעם מאַשינדל. אין דער שפעטער בין-השמשותדיגער לופט האָט די מאַשינדל אַקעגן אים מיט אַ קליינעם בלויגרינליכן פלאַם געברענט, און מיט אַטדעם בלויגרינליכן פלאַם איז זיין פנים קוים-קוים באַלויכטן געווען, אויסגעזעהן נאָס און באַדעקט מיט פיל שווייסיגע דאַמפֿטראַפנס.

ער האָט געענדיגט דעם דאַמף לאָזן און די מאַשינדל אויסגעלאָשן. דעם נאָסן פנים האָט ער זיך מיט דער פאַטשיילע פאַמעליך אויסגעווישט, און זי האָט ער נאָך אַלץ הינטער זיך נישט דערשפירט. נאָר זי איז שוין אַזוי צעבראָכן געווען. טרערן זיינען איר געשטאַנען אין האַלז, און געאַנגען איז זי שוין צו אים מיט פאַמעליכע טריט

און מיט א רחמנות צו א פאָטער, וועלכער איז מגולגל געוואָרן אין א קליין אומבאַהאַלפן קינד.

«וואָס פון אים איז געוואָרן?!»

און אין אַ וויילע אַרום איז זי שוין געשטאַנען מיט אים לעבן פענסטער. זי האָט אים דעם פנים געווישט, געקושט אין שטערן און געזעהן, ווי ער דרייט זיך פון איר אַלע-מאָל מיט אַ שוואַכן כוח צום פענסטער אַוועק. ציטערט מיטן גאַנצן אַיינגעהויקערטן קערפער און כליפעט שטיל אין זיך, ווי מורא האָבנדיג, ער זאָל די סלונע פונם מויל נישט פאַרלירן:

«עפ-עפ-עפ-עפ-עפ פפ פפ... פאַר וואָס קומט דאָס אים? ... עפ-עפ-עפ-עפ-עפ פפפ... ביי די עלטערע יאָרן - עפ-עפ-עפ-עפ-עפ...»

ער האָט זיך אַביסל באַרוהיגט, ווען די דינסטמיידל איז פון גאַס געקומען און אַ לאַמפּ דאָ אין קאַבינעט און אין עסצימער אָנגעצונדן. דענסטמאָל איז מירל אין עס-צימער אַרויסגעגאַנגען, באַגעגנט דאָרטן דעם קאַסיר און, קוקנדיג גלייך אין זיין פנים, זיך לעבן אים אָפגעשטעלט:

«ווי קלערט ער: ווען מ'דעפעשירט באַלד זיידענאָוסקען, וואָלט נאָך דער קנסמאל געקענט זיין היינטיגן שבתצור-נאַכטס? יאָ? טאָ וועט זי אים בעטן, ער זאָל באַלד אָטדי דעפעש באַזאָרגן.»

«נאָר זאָל ער וואַרטן... עפעס האָט זי אים, דוכט זיך, נאָך געוואָלט זאָגן און האָט פאַרגעסן... ניין, ניין... זי האָט זיך שוין דערמאָנט, ער מעג גיין די דעפעש באַזאָרגן... זי האָט זיך שוין דערמאָנט... דער שליסל... דער שליסל פון דער אַקוואַרקעס פאַרשלאָסענער שטוב איז ביי איר געבליבן, זי מוז אים איצט אַליין גיין אָפ-טראָגן.»

אין אַנדערהאַלבן שעה אַרום, ווען זי האָט זיך צוריק אַהיים אומגעקערט. האָט זי שוין די שטוב שטאַרק באַ-
לויכטן געטראָפּן. ר' גדליה איז נאָך אין דער סאַדעגערער
קלויז ביי דער מגילה געווען, און אין עסציימער, ביים
ווייס פאַרשפּרייטן טיש מיט די ברענענדיגע ליכט. איז
געשטאַנען די נאַרוואַס אַנגעקומענע גיטעלע, געהאַט
אַ פאַרפלאַמטן און פולפאַרביגן פנים. טראַכטנדיג אפשר
נאָך וועגן דעם, מיט וואָס זי האָט זיך פון איר רייכן
עלטערפעטער אומגעקערט, האָט זי געהערט, ווי דער
פרום אַרומגעאַרטלטער ייד לייענט פאַר איר די מגילה:

בימים ההם ומרדכי יושב בשער המלך.

מיט אַ ווינק האָט זי דאָ מירלען אַפּגעשטעלט, געוואָלט
ביי איר עפעס פרעגן, נאָר מורא געהאט אויסצורידן און
איר אויפן באַשריבענעם שטיקל פאַפּיר, וואָס אויפן טיש
אַנגעוויזן.

«נו - אַ... אַדרעס... נו... אַ קוק געבן, צי געשריבן
טוב זיידענאַווסקיס אַדרעס.»

און איבער עפעס האָט מירל, איבערלעזנדיג דעם אדרעס,
איר גארנישט ניט געענטפערט. אַוועקגעאַנגען צו זיך
אין חדר און זיך דאָרטן אינדערפינסטער אין בעט גע-
לייגט.

ס'איז געווען אַזוי נישט צום גלויבן:

אין שטאָט האָט נאָך נאָכדעם עמיצער געשוואָרן, אַז
אין יענעם זעלבן אָוונט, ווען די אַקושאַרקע האָט זיך
אַהיים אומגעקערט, האָט זי זיך באַגעגנט לעבן איר אויס-
געלאָשענער שטוב מיט וועלוול בורנעסעס וואַרטנדיגער
פור. ער, וועלוול בורנעס אַליין, איז דאָרטן אינדרויסן
אַקעגן דער לבנה געשטאַנען פאַר איר אפשר צעהן מינוט
אַהן אַ היטל און פון אויפגערגטקייט קוים קוים געקענט
עטליכע ווערטער אויסריידן:

«ער האָט געקלערט זעהן דאָ מירלען, האָט ער גע-
זאָגט, ער האָט געוואָלט ... איבערגעבן עפעס, האָט ער
איר געוואָלט ... נאָר אייגנטליך ... די אַקושאַרקע
שאַץ באַדאַרף, אייגנטליך, אויף אים קיין פאריבעל ניט
האַבן.»

אין צוויי טאָג אַרום האָט זיך אַ פינפאונדרייסיגיאַריגער
בחור אָפגעשטעלט מיט זיין פור לעבן ר' גדליהס שטוב
און זיך דערפרעגט ביי אַברהמל דעם רב, וועלכער איז
אים פונדאָרטן אַקעגן אַרויסגעגאַנגען:

«אַטדאָ וואוינט ר' גדליהס טאַכטער, מירל הורוויץ?»
דער רב האָט געקוקט מאַדנע אויף אים און אויף זיינע
פעלדוועבלש גרויסע וואַנצעס, איז אים נאָכגעגאַנגען
צוריק אין פאָדערשטיבל אַריין און האָט געזעהן, ווי ער
טוט דאָרטן אויס דעם טולופ און דערוואַרעמט די נאָז מיט
די וואַנצעס פון דער קעלט. דער רב האָט געמיינט, אַז
דאָס איז זיידענאַווסקיס אַ ניי צוגעשיקטער שליח, וואָס
האָט אַ שייכות צום שידוך און צו די תנאים. און ער,
דער פינפאונדרייסיגיאַריגער בחור, וואָס האָט נתן העלערן
אַ פעטער אָנגעקערט און האָט אין צויערפאַבריק געדינט,
איז שוין נאָכדעם לאַנג געזעסן מיט מירלען אין דער
שטילער זאַל און זי דאָרטן ביז פאַרנאַכט אויפן גרויס-
שטאָטישן שטייגער גענודעט. רוסיש האָט ער גערעדט
שלעכט, ווי אַ דאַנטיסט, אַרויסגעזאָגט אַ "ס" אויפן אָרט
פון אַ "ש" און האָט דערציילט, אַז דער "פלעמיאַניק"
זיינער, נתן העלער, פרעגט זיך נאָך אין יעדן בריוו אויף
איר, מירלען:

«ער בעט אין יעדן בריוו, מ'זאַל געוואָר ווערן, וואָס זי
מאַכט.»

דערפֿאַר, וואָס אָטדער באַיאָרטער בחור איז שוין קיין איבעריגער חכם נישט געווען; דערפֿאַר, וואָס קיין בר־דעת איז אויף אָטדעם גאַנצן קליינשטעטלדיג נאַרעשען וויזיט נישט פֿייהיג געווען, איז איר, מירלען, שרעקליך לאַנג־ווייליג געווען מיט אים דאָ אין זאַל צו זיצן, און גע־ערגערט האָבן זי סיי זיינע מעשיות וועגן נתן העלערן. סיי די בליקן פון חשד, וואָס מיט זיי איז גיטעלע אַלעמאַל אַהער צו דער טיר צוגעגאַנגען. זי האָט זיך געהילט אין שאַל און געוואָלט, ער זאָל גיכער אַוועקגיין; און אַז ער איז צולעצט אַוועקגעגאַנגען, איז איר שוין געווען שטאַרק נמאס די שטוב, דער קנסמאל, וואָס צו אים גרייט מען זיך, איר גאַנץ קינפטיג לעבן, מיט גיטעלעס פראַגעס:

«וואָס האָט ער געוואָלט, אָטדער יונגערמאַן?»

גיטעלען האָט זי געענטפערט עפעס ביזו און אויפ־

גערעגט:

«זאָל זי געשווינט אַ רייטער אויפזעצן און אים נאַכשיקן

פרעגן, וואס האָט ער געוואלט.»

און אַליין איז זי אַוועקגעגאַנגען צו זיך אין צימער, זיך אויסגעטאָן און זיך תחילת נאַכט געלייגט שלאָפן. צום קנסמאל איז דאָך נאָך געבליבן עטליכע טעג: עפעס האָט נאָך ביו יענער צייט געקענט געשעהן, און זי איז נאָך לחלוטין נישט געווען מחויב צו טראַכטן וועגן אים, דעם נגידישן בחור, וואָס הייסט שמואליק זיידענאָווסקי, און וועגן דעם אומאַנגענעמען ניס, וואָס מיט איר וועט פֿאַרקומען.

פֿאַרן שלאָף האָט זי נאָך אומגעריכט וועגן העלערן אַ טראַכט געטאָן, און נאַכדעם האָט זיך איר שוין אַ גאַנצע נאַכט געחלומט זיין לענגליך פנים, וואָס מאַכט אים ענליך צו אַ רומענער. ערגעץ איז ער איינעראַליין אַרום צעהן אַזויגער געגאַנגען דאָרטן, אינס פֿרף, דער גובערניע־

שטאַט, וואו ער געפינט זיך, געגאַנגען צו זיינעם אַ חבר, וואָס וואוינט אין צווייטן עק שטאַט, און אינזינען געהאַט דעם גאַנצן וועג אָטדעם חברים וואַרעמען און באַלויכטענעם צימער.

זיצן וועט מען דאָרטן קענען לאַנג ביי אַ גלאַז טיי און דערציילן וועט מען דאָרטן קענען פאַרטראַכט און מיט גרויס בענקשאַפט:

«איז אַ שטעטעלע ערגעץ ווייט ווייט פאַרהאַן, און אַ מיידל, וואָס הייסט מירל הורוויץ, לעבט דאָרטן אין אַט-דעם ווייטן שטעטעלע. האָט זי מיך אַמאָל ליב געהאַט, אָטדי מירל הורוויץ... שטאַרק האָט זי מיך אַמאָל ליב געהאַט.»

זיין פנים האָט זיך שוין נאָכדעם געדענקט אין משך פון גאַנצן ווייטערדיגן טאָג, זיך געדענקט מטושטשדיג און פאַרפינסטערט-ליב און געצויגן צו זיך די מחשבה מיטן האַרצן. נאָר אין שטוב האָט זיך שוין אַזוי שטאַרק דער נאָהענטער קנסמאָל געפילט. און געהערט האָט זיך צו איר אין צימער, ווי מ'רוקט אין די אַרומיגע חדרים די טישן, ווי עמיצער קלאַגט זיך און רעכנט אויס:

«וואָס מיינט איר? אויב די זיידענאָוסקיס וועלן קומען מער, ווי אינדרײַען, וועט מען זיך טאַקע מוזן אַביסל מוטשען.»

האָט זי מער ניט געוואָלט אינזינען האָבן נתן העלערס פנים און זיך געפלייסט טראַכטן וועגען דעם, וואָס שמואליק זיידענאָוסקי האָט אַן אייראָפּעאישן אויסזעהן:

«זי האָט שוין אַמאָל אַפילו וועגן דעם געקלערט... אַרומגייענדיג מיט אים אין קרייזששטאַט, האָט זי וועגן דעם געקלערט.»

IX.

זיי זיינען אָנגעקומען פרייטאָג בייטאָג, די מיטליאָריגע פּאָטער-און-מוטער, וואָס וואוינען אינם שטילן עק פּאָר-שטאָט פון ווייטן כּרף, מיטן עלטסטן קינד, דעם חתן, און געבראַכט האָבן זיי מיט זיך אַ לייטישן האַלב אַרויס-געוויזענעם שמייכל פון אינווייניגסטער צופרידנקייט מיט אַ זיבניאָריגער חתן-שוועסטערל, אַ "מיזינקע". דער שמייכל איז נאָכדעם אַזאַ פּאַרפירערישער געוואָרן; ער האָט זיך דאָ באַוויזן אַפילו אויף די פּנימער פון ווילד-פרעמדע שטאָטאידן, זיי געמאַכט פּאַר אַזעלכע גוטע, גוטע און זיי געצוואונגען איינעם און דעמזעלבן שכל אויפטאָן:

«אַז זיי, די מחותנים אליין, האָבן זיך גאָר ליב . . . אַז זיי האָבן נאָך גאָר אַמאָל אין סאַדעגערע געטשומאַקעוועט און געפּעלן זיך נאָך עד היום איינער דעם צווייטן בעסער, ווי די חתן-פּלה.»

און די זיבניאָריגע מיידעלע האָט, ווי אַ גרויסע, צו אָפט די קליידלאַך געביטן און זיך צופיל אויף דער מוטערס בענקל געדראָפּעט יעדעסמאָל, וואָס טאַטע-מאַמע האָבן דערציילט, וויאָזוי זי האָט זיך אין וואַגאָן צווייטן קלאַס מיט אַן אַלטן גענעראַל אויסגעטענהט.

«די עלטערע, האָט די מחותנתטע וועגן איר דערציילט, ענדיגט היינטיגס יאר די גימנאזיע; זי האָט קיין צייט נישט און באַדאַרף לערנען. און זי, די קלענסטע, האָט מען מיטגענומען; זאָל זי נאָך אַביסל הוליען.»

און אַריינקוקנדיג דעם קינד אין פּנימל אַריין, האָט זי געפּינקלט מיט די קליינע שוואַרצע אויגן אַזוי געשווינט, ווי אַ קורצזיכטיגער נאַכטפויגל, געוואָרפן אַ מיאוסן חשד אויפן שוואַרצן פּינטל, וואָס ביים קינדס נעזל, און האָט זי בשעת מעשה אויף איר הייזעריגליכן קול געפרעגט:

«נו ווי געפעלט זי דיר עפעס, די כלה? האסט זי שוין געזעהן?» *

גיטעלע איז לייטיש שווייגנדיג געזעסן אַקעגן איר און האָט זי אָנגעקוקט:

אַ הויכע, אַ דאַרע און עטוואָס מידע יידענע, האָט אַ מאַטטונקעלן און לענגליכן בעל־הביתטעפנים, אַ קליינעם, שטאַרק טעמפן מוח מיט אומגעוואוינליך גרויסע הענט און פיס. די היפשע ירושהשפילקע, וואָס אויף איר שאַטענעם פאַריק, איז, אַפנים, אַ טייערע, אַ בריליאַנטענע, נאָר זי אַליין האָט נישט וועגן וואָס צו ריידן, שמייכלט דער־פאַר צופיל פון אינווייניגסטער צופרידנקייט און הייבט אַן אַלעמאַל דערציילן גאָר, גאָר פונאַנהייב:

«נו, און אַז די טעלעגראַם איז אָנגעקומען פונקט פורים צו דער סעודה... און אַן אַנדערהאַלבן מננים יידן זיינען שטענדיג בײַ דער סעודה פאַרהאַן, האָט ער, יעקב יוסל הייסט עס, מן הסתם באלד אַ קאַמאַנדעווע געטאָן: וויין! גראַבט אויס וויין! (ער האָט דעם וויין אין קעלער פאַר־גראַבן נאָך דעם יאָר, וואָס שמואליק איז געבאָרן געוואָרן) נו, קען מען זיך שוין פארשטעלן...»

אַביסל ווייטער, ביים געעפנטן בוך, וואָס אויף דער קליינער ביכערעטאַזשערע, איז דער שלאַנקוואקסיגער פיראונצוואַנציגיאַריגער חתן מיטן מקורב דעם קאַסיר גע־שטאַנען. ער האָט געהאַט דרך ארץ פאַרן קאַסירס צוויי מליצהבריוולאַך, וואָס זיינען צו זיי אין שטוב אנגעקומען. אים גערעכנט פאַר אַ משכיל און אים דערפאַר אויפן קול געלאָזט הערן, ווער ס'איז אַזוינס אחד העם.

«איר פאַרשטייט? ער קען אייך אַפשווייגן אַ גאַנץ יאָר, אחד העם.»

ער האָט געהאַט נאָך גאָר אַ יונגע בלאַנדרויטליכע און פריש אַרומגעשאַרענע בערדל. די בערדל האָט, אויספּע־

לנדיג די אויערן. זיך מיט די שאַטענע קאַפּהאַר צו-
 נויפגעגאַסן און זיך געצויגן אַרום פנים. ווי אַ שטרענג
 גלייכע רצועה. און דאָך איז ער שטאַרק ענליך געווען צו
 זיין מיטלוואוקסיגן און געפאַקט קרעפטיגן פאַטער. צו אַט-
 דעם רירעוודיג מונטערן מיטליאַריגן ברונעט. מיט דער
 היפשער שטאַרק שוואַרצער און נישטגעריטער באַרד און
 מיט די פרישע, ווי מיט לאַק אַפגעשמירטע, שוואַרצע
 אויגן. אַטדער פרייליכער מחותן האָט אָפּן און ברייט-
 האַרציג ר' גדליהן ביים טייטרינקען ארומגענומען. זיך מיט
 אים דערביי שיר נישט צעקושט און שוין אפשר דער-
 פאַר אַזוי פּלוצים און אַזוי פרייליך מיט זיין זאַפטיגער
 ברוסטשטים צו גיטעלען אַריבערגעשריען:

«מחותנתטע! איר וועט אַנקוקן, ס'אַראַ זעקס טאַרטן.
 אַ מתנה. מיר האָבן אַייך צו פירן געבראַכט.»
 מ'האַט זיך געגרייט גיין דאַוונען.

לעבן די מחותנתטעס איז שוין דערווייל געזעסן ליבקע
 די רביצן מיט דער שוויגער אירער, איר גאַסט, אַ
 יידענע מיט אַ פשוטן פנים. מיט יונג אַרויסגעפאַלענע
 פאַדערשטע ציין און מיט אַ זיידענער טיכל אויפן קאַפּ. די
 יידענע האָט ניט געוואוסט, וואוהין די צעהאַקטע קיכהענט
 אַהינצוטאן. און האָט געוואַלט אויסבאַהאַלטן דעם גראָבן
 האַנטפּינגער, וואָס פון אים איז ביי איר שוין יאַרנלאַנג
 אַ זעקסטער אַ טויגנישט אויסגעוואַקסן. און דאָ לעבן
 מחותן, האָט זיך שוין אַברהםל דער רב שמייכלדיג גע-
 דרייט אַ געגרייזלטע פאה. ער האָט הנאה געהאַט, וואָס
 דער מחותן טראַגט שבת אַ שוואַרץ זיידענעם, עטוואָס
 פאַרקירצטן סורדעט, און פון דעם, וואָס אויף דער וועלט
 זיינען נאָך בכלל לייטיש פרומע יידן פאַרהאַן, און האָט
 דערפאַר אויך אַזוי שעמעוודיג און שטיל אַ זייטיגע סברה
 ארויסגעזאָגט:

«אין קלויז וועלן מן הסתם, די מתפללים וועלן, אז ר' יעקב יוסל זאל זיי פארן עמוד א תפילה שענקען... זיי געדענקען דאך נאך, מן הסתם, זיין ימים-נוראימדיגן דאוונען אין סאדעגערע.»

און דער וועלטליכער מחותן האָט, רויכערנדיג דעם לעצטן פרייטאָגפֿאַרנאַכטיגן פֿאַפּיראַס, כלומרשט אַ שטרענגן פנים באַקומען:

«ווער? ער וועט דאוונען פארן עמוד? חס וחלילה.»

ער האָט געוואָלט, מ'זאל אים בעטן.

פלוצים האָבן זיך אלע אין חדר מיטאַמאָל פון די ערטער אַ הייב געטאָן. דער מחותן האָט אָנאָם רב פֿאַרגעסן און זיך פונדערווייטנס גענומען וועלטליך נויגן אַקעגן מירלעך, וועלכע האָט זיך אין אַ לאַנגן גרויזיידענעם קלייד צום ערשטן מאָל דאָ אין עסצימער באַוויזן. אירע בלויע אויגן האָבן צו די געקומענע מחותנים געשמייכלט, און דער נאָרוואָס אָפּגעוואַשענער פנים איז געווען אזוי אויסגע- מאַטערט בלאַס און האָט אויסגעזעהן עטוואָס עלטער, ווי אינדעראמתן. דעם פרעמדן אויג האָט זיך שוין טאַקע געדוכט, אז זי איז נישט קיין תּמימותדיגע מיידל, נאָר עפעס אַן אומגעוואוינליך ליידנשאַפטליכע ווייבל, וואָס לעבט שוין דריי-פּיר יאָר מיטן מאָן, וואָס זי האָט אים שרעקליך ליב און גיט זיך אים איבער מיט גרויס גע- טריישאַפט און אָהן שום חשבון, אז איבערדעם זעהט שוין איר איידעלער פנים אויס אזוי מיד און אויסגעמאַטערט בלאַס, נישט קוקנדיג דערויף, וואָס זי האָט אים נאָרוואָס לאַנג מיט שטאַרק קאַלטע וואַסער געפּרישט און אים אַלער- ליי סגולות געטאָן.

דער מחותן האָט זיך נישט אַיינגעהערט, וואָס זי האָט, שמייכלדיג מיט די אָפּגעפּרישטע בלויע אויגן, צו אים געזאָגט. ער האָט זיך צו ר' גדליהן האַלב אויסגעדרייט:

«וואָס, דאָוונען גיין? יאָ, ער איז גרייט.»
 און ווען ער האָט זיך ווידער צו איר מיטן פנים אומ-
 געקערט, האָט זי שוין אָן אים געהאַט פאַרגעסן. זי איז
 געשטאַנען ביים פענסטער אַקעגן שמואליקן און צו
 אים מיט דיזעלבע אָפגעפרישטע בלויע אויגן געשמייכלט:
 «איז זי, נאָכדעם ווי ער איז פון קרייזשטאָט אַוועקגע-
 פאַרן, נאָך איינמאָל דאָרטן געווען און זיך איינעאַליין
 איבער די פוסטע גאַסן אַרומגעדרייט. ווען איז דאָס
 געווען? אָט וועט זי זיך דערמאָנען, ווען דאָס איז
 געווען.»

נאָר אַליין האָט זי שוין וועגן עפעס אַנדערש געטראַכט
 און זיך בשום אופן נישט געקענט דערמאָנען, זיך פלוצים
 נאָכאַמאָל צו זיך אין חדר אַריינגעכאַפט און דאָרטן ווידער
 עפעס געטאָן דעם בלאַסן פנים, זיך פונדאָרטן צוריק אומ-
 געקערט אין עסצימער און פאַרגעלייגט שמואליקן, וואָס
 איז צוליב איר דאָוונען נישט געגאַנגען:

«ער האָט נישט קיין חשק אָנטאָן דעם טכוירענעם
 טולופ און זיך מיט איר אַביסל איבערן שטעטל דורכגיין?»
 דאָ און דאָרטן האָט זיך שוין נאָכדעם אַ מיידל אין אַ
 שאַל לעבן דער הויזטיר פון איר פאָטערס שטוב פאַר-
 האַלטן און געזעהן, ווי זיי שפאַצירן ביידע איבערן שטעטל,
 פאַרלאָזן די פאָדערשטע גאַס און לאָזן זיך אַוועק צו די
 הינטערגעסלאַך מיט די באַלויכטענע בתי־מדרשים, וואו
 מ'איז מקבל שבת. אַרום און אַרום די בתי־מדרשים האָבן
 פענסטער אויסגעקרימטע, מיט ליים אַרומגעשמירטע, די
 פלעמלאַך פון זייערע שבתליכט דער שפעטער לופט
 באַוויזן. צוויי מיידלאַך, פלות, זיינען דאָרטן צו זייער
 חברטע דער שכנה צוגאַסט געקומען, געשטאַנען אַלע
 דריי לעבן אַזא מין פענסטער און זיי, מירלען מיטן חתן,
 נאָכגעקוקט, געוואָלט זעהן שמואליקן אין פנים און נישט

געקענט. און אַ יונגע ווייבל, וואָס איז צופעליג אינדרויסן
געשטאַנען. האָט געזעהן, ווי מירל שטעלט זיך אָפּ מיטן
חתן פֿאַר דער ליימיג פֿאַרשמירטער טיר פון ליפקיסעס
שטוב און ווייזט אים אָן:

«אַטדאָ וואוינט אירער גאר אַ נאָהענטער גוטער פריינט;
ער הייסט ליפקיס און איז אַ סטודענט. נאָר ער איז זעהר
אן אַרעמער און הינקט אַביסל אויף אַ פוס.»

שבת אינדערפריה איז מען אין שטאָט געוואָר געוואָרן.
אַז ר' גדליהס מחותן וועט דאָוונען פֿאַרן עמוד. צו מוסף
איז שוין די אסאטענער קלויז געווען פול געפאָקט מיט די
בעלי־בתים פון ביידע בתי־מדרשים און פון דער גרויסער,
בעל־מלאכהשער שול. הערנדיג, ווי ער, דער מחותן,
פֿאַרענדיגט פֿאַמעליך איין מי־שברך און גייט אויך אַזוי
פֿאַמעליך איבער צום צווייטן, איז מען אין די הינטערשטע
שורות אויף די שפיצפינגער געשטאַנען. אַרויסגעזעהן פון
אַלמעמאָרהויך נישט מעהר ווי דעם שפיץ פון זיין גאַל־
דענער עטרה און געטראַכט וועגן אים, דעם גרויס־
שטעטיגן מיטליאָריגן גביר: דאָרטן אין מזרחוואַנט איז
דער זון זיינער, דער חתן, אין איין שורה מיט ר' גדליהן
געשטאַנען, און ער אַליין האָט געהאַט אַ שטאַרקע, אָנגע־
נעמע שטים און האָט געדאָוונט:

«ווי גאָר די גרויסע חזנים האָט ער געדאָוונט.»

אין דער לופט, וואָס איבער די קעפּ, איז געהאַנגען די
מידע מוספדיגע שטימונג. ס'האָבן געשוויצט אינדערהייך
די געמויערטע ווענט פון קלויז, ס'האָט פון מזרח מיט אַ
הייליגער שבתדיגער מידקייט אַראָפּגעקוקט דער פֿאַרהאַנ־
גענער ארון־קודש, און פון דער אַלמעמאָרהויך האָט נאָך
אַלץ געשימערט דעם שמש פנים, און געקלאָפט האָט
ער פֿאַר יעדער תפילה, כדי די שטילקייט צו פֿאַרגרעסערן.

אַרויסגעגאַנגען פון קלויז איז מען שפעט, אַרום איינס
אַזייגער, דערפילט די נכטערע פאַרחלשטע הערצער און
זיך געאַיילט אַהיים. און נאָכדעם האָט שוין די גאַנצע
שטעטל געלעבט, ווי אין אַ שבתדיגן חלום, געדענקט די
מחותנים מיטן חתן, וואָס געפינען זיך ביי ר' גדליהן אין
שטוב און דעם קנסמאל, וואָס וועט דאָרטן אינאַוונט
פאַרקומען.

וואַרעם אָנגעטאַנע מיידלאַך האָבן זיך טאַקע איבעריגס
יום-טובדיג אין אַטדעם ווינטערדיגן שבת געפילט און האָבן
צופיל אַרומגעשפאַצירט אַרויף און אַראָפּ מיט דער לאַנגער
גאַס, וואָס צו איר גייען אַרויס די פאַרנטיגע פענסטער
פון ר' גדליהס שטוב. און נאָר דאָרטן, אין אָנהייב מאַרק
איז מאַדנע אומעטיג און ווי פאַרלאָזן געשטאַנען מיט אירע
בלויע לאַדנס די גרויסע שטוב פון מירלס געוועזענעם
מחותן אַברהם-משה בורנעס. ס'האַט זי געקרענקט יעדער
פרייליכער ניגון, וואָס אַסאַטענער חסידים זינגען ביי ר'
גדליהן. קיינער איז אין איר נישט אַריינגעקומען, קיינער
איז פון איר דעם גאַנצן שבת נישט אַרויסגעגאַנגען, און
אַרויסגעקוקט האָט זי, ווי פון אונטער אַ שווערן חרם.
וועלוול בורנעס אַליין, איז דאָרטן געוויס אויף אַטדעם
שבת נישט געווען און געלעגן ערגעצוואו ביי זיך אויפן
פולוועריק. נאָר אין שטאָט האָט מען דאָך שוין סיווי-
סיי געוואוסט, אַז ער גייט זיך פונאַנדער מיט זיין צוויי-
טער פּלה און אַז דאָס, וואָס ער אַליין דערציילט יעדן,
אז זיין חתונה איז אָפּגעלייגט געוואָרן אויף שבת-נחמו,
איז אויך נאָר לפנים.

שבתצונאַכטס איז ר' גדליה הורוויצעס שטוב געווען
שטאַרק באַלויכטן און איבערגעפולט מיט פיל אַרטיגע און
פרעמדשטעטליגע געכט גבירים.

ס'האָבן אין פּאָדערשטיבל פון אָטדי געסט שטאַרק הנאה געהאַט אייניגע פון ר' גדליהס שרעקליך פאַראַרעמטע משולחים. געווען צופרידן, וואָס ר' גדליה האָט נאָך גוטע פריינט, און שוין דערפאַר, נאָך יעדן ניי אַריינקומענדיגן גביר, אַזוי פרייליך איינער צום צווייטן די האַנט נאָך אַ ציגאַר אויסגשטרעקט:

« וואָס זאָגסטו אויף אָטדעם אָ? ... אויך נישט קיין קבצן, אָ? גיב אַ ציגאַר. »

ס'איז געווען ענג אַרום דעם גרויסן קיילעכדיגן טיש, וואָס האָט זיך דאָרטן ביז די פונאַנדערגעעפנטע טירן פון דער באַלויכטענער זאַל געצויגן. אויבנאָן לעבן ביידע מחותנים איז מיט אַ פרישן פנים פון קעלט געזעסן דער פרייליכער נחום טאַראַביי. ער איז נאָרוואָס מיט זיין אייגענער פור אויף די תנאים געקומען און זיך שוין נישט געשעמט אַליין דערציילן דעם מחותן יעקב־יוסלען, אַז ער איז ר' גדליהן אַ דורש טוב, און איז דערפאַר געקומען אויף זיין טאָכטערס תנאים, אַפילו אום שבתצונאַכטס. ער איז אהער געפאַרן ביז צעהן אַזייגער ביינאַכט, געבלאַנזשעט אַפילו ערגעצוואו אין דער פינסטער, וואָס הינטער אַ שלאָפנדיגן דאָרף, און איז פאַרט געקומען. איצט האָט ער שוין דאָ געלאַרעמט מיט זיין פרייליכן פליעסק, מיט זיין קונציגן שפרונגאונטער און מיט זיין יאַציגער שאלה, וואָס מיט איר האָט ער אַלעמאַל דעם מאַדנע אומעטיגן ר' גדליהן געמינטערט:

« וואָס זשע דען? ער פאַרשטייט נישט: ר' גדליה מאַכט תנאים ביי אַ קינד, און ער, טאַראַביי, וועט דערביי נישט זיין? »

ר' גדליה איז פון בייטאָג אָן געווען שטאַרק אומעטיג און געפאַלן און נישט געוואוסט, וואָס מ'רעדט צו אים. ויצנדיג לעבן דעם מחותנס לינקער האַנט, האָט ער די

גאַנצע צייט געשוויגן, געהאַט אַן אַראָפּגעלאָזענעם קאַפּ מיט יורדישע געדאַנקען און געוואוסט, אַז אָט די אַלע געסט זיינען זיך שוין איצט אַהער צונויפגעפאַרן נישט צו ליב אים, ר' גדליה דעם אָנזעצער, נאָר צוליבן רייכן מחותן יעקב יוסלען, וואָס האָט ביי אַ האַלבן מיליאָן און קנאַקט אויפן גבירישן שטייגער; אַז ער, דער גאַוהדיגער און מונטערער מחותן, ווייס דערפון, און קוקט זיך דער-פאַר צו אים נישט אום, און זיי, די געסט, האָבן דער-פאַר אויף אים, ר' גדליהן, רחמנות און לאָזן אים אויך צוהיין.

ער האָט זיך שוין אַפילו אַביסל דערשראָקן פאַר גיטע-לען, וועלכע איז צו אים פלוצים נאָך זיינע שליסעלאַך צוגעגאַנגען. איינגעהויקערטערהייט האָט ער זיך אויף די פיס אויפגעשטעלט, נישט געוואוסט, וואו ער איז אין דער וועלט, און האָט לאַנג מיט טאַפנדיגע הענט אַרומ-געשאַרט פון איין קעשענע צו דער צווייטער.

מירל האָט דאָס געזעהן פונדערווייט, די האַרץ האָט מיט גרויס רחמנות צו אים אַ ציה געטאַן, איז זי צו אים צוגעגאַנגען.

« אָט זיינען זיי דאָך, די שליסעלאַך ... ביי דיר אין אויבערשטן טאַש ליגן זיי. »

זיין אומעטיגער אויסזעהן האָט זי צעבראַכן, פון תמיד אַן האָט זי געגלויבט, אַז ער, דער פאַטער אירער, איז אַ שטאַרקער און קען טאָן אַלץ, כדי צו זיין שטאַלץ, ניט צו פאַרלירן זיך, און איצט האָט זי אים צום ערשטן מאָל דערזעהן אַן אומבאַהילפיגן מיט אַן אויסזעהן פון אַן אמתן פאַרלוירענעם יורד, אומעטיג און אונטערטעניג שטיל איז זי געזעסן לעבן גיטעלען מיט דער מחותנתטע און געהערט, ווי אָט די קורצזיכטיגע יידענע וויל נישט ריידן קיין לשון-הרע אויף זייער געשוועסטערקינד אידאַ שפּאַליאַנסקי.

וואָס וואוינט אין איין גובערניעשטאָט מיט איר און פעלשט דאָרטן אָנאָם מאָן. זי הייבט אָן דערציילן. אַז זי אַליין האָט איינמאַל אידאָן געזעהן אין טעאָטער מיט אַן אָפיציר און מיט אַ נאָכשלעפּנדיגן פּאָליטעכניק. נאָר פּאַרכאַפּט זיך און וויל עס פּאַרגלעטן:

« איז זי דאָך די באַרימטע פּאַרשוין. אידאָ. און דער מאָן אירער אַבראַם איז געוויס אַ פיינער יונגערמאַן. ער האַנדלט, דוכט זיך, מיט דער אינטענדאַנטסטווע און איז חדשימווייז אינדערהיים נישטאָ. נאָר די שטוב זייערע... די שטוב, זאָגט מען, איז שוין אַ היינטיגע... גאָר, גאָר אַ פרייע. »

אַרום די גרויסע געגרייטע טישן מיט די פיל ברענענ-דיגע ליכט האָבן זיך שוין די «געוואַשענע» געסט געהאַט צוריק אַוועקגעזעצט. זיי האָבן דאָרטן באַלד נאָך «המוציא» גענומען שמייכלעך מיט די שבתצונאַכטיגע פּנימער, טרינ-קען לחיים און ריידן. קלינגן מיט די קעלישקעס, ווידער טרינקען און ווידער ריידן. דער שמועס האָט זיך געטראַגן איינציטיג פון זעכציג קייענדיגע און טרינקענדיגע מיילער. און דאָס אַלץ האָט דאָך נישט געשטערט, אז זי, מירל, זאָל זיך, ווי פריהער, איינזאַם פילן, אַז זי זאָל געדענקען די גרויסע גובערניעשטאָט, וואו זי וועט מיט שמואליקן אין דריי צי אין פיר צימערן וואוינען, און זאָל זיך פּאַר-שטעלן די גאַסן, וואָס דאָרטן איז זי שוין אַמאָל קינדווייז מיט ר' גדליהן געווען.

« ערגעץ וועלן זיי שוין דאָרטן אין אַ זומערפּאַראַנאַכט אַזוי אינצווייען גיין, גיין פּאַמעליך און נישט האָבן וועגן וואָס צו ריידן, זיך אומקערן אַהיים און דאָרטן ווידער נישט האָבן וועגן וואָס צו ריידן. »

שטאַרק גוט אויפן האַרצן וועט שוין נישט זיין סיי פון

אַטדעם פאַרנאַכטיגן שפּאַציר, סיי פונם אומקערן זיך אַהיים.
נאָר זי, מירל הורוויץ...

« וואָס האָט זי שוין געקענט מיט זיך מאַכן? »

דער האַלבשיפורער גערויש איז געוואָקסן. פאַרשיידענע
אויסגעשרייען האָבן דערוואָרגן אַלעמאָל עמיצן אַן אַנדערנס
אַנגעהייבענעם ניגון, און דער מונטערער מחותן יעקב
יסל האָט געטרונקען אַזוי פיל און מיט אַזאַ עקשנות,
גלייך ער וואָלט וועלן פאַרטרינקען דעם געדאַנק, אַז ער
האָט אַ שידוך געטאָן מיט אַ קבצן, וואָס האָט ניטלאַנג
אַנגעזעצט און פאַרמאַגט שוין נישט אַ פרוטה. אַלעמאָל
האָט ער דאָרטן מיט זיין קרעפטיגן פויסט אויפן טיש גע-
קלאַפט, פלעשער זיינען אומגעפאַלן און זיך צעגאַסן.
דער הענגלאַמפּ האָט זיך געזעצט, און ער האָט נאָך אַלץ
געקלאַפט, זיך אַפילו איינמאָל נישט אומגעקוקט צו ר'
גדליהן און געשריען צו אַברהמל דעם רב:

« ר' אברהמל רב! איך הייס טרינקען!... גלייך מיט מיר

הייס איך טרינקען. »

מירל איז נאָך אַלץ געזעסן אין צווייטן עק חדר און
האָט געשוויגן. מינוטנווייז האָט זיך געדוכט, אַז אַטדער
גאַנצער גערויש קומט פאַר נישט צוליב איר, נאָר צוליב
אַ צווייטער מירל, וואָס איז מיטן קנסמאל שטאַרק צו-
פרידן, און זי, די אמתע מירל, זעהט דאָס אַלץ נאָר פונ-
דערזייט און האָט דערצו קיין שייכות נישט. און ווען זי
האָט פון אַטדי מינוטן דערוואַכט, האָט זי שוין געגלויבט,
אַז ס'איז נאָך אַ גרויסער ספק, צי זי וועט אַמאָל חתונה
האַבן מיט אַטדעם שמואליקן, וואָס ער זיצט אויבנאָן און
וואָס צו אים טרינקט מען לחיים; אַז דערפאַר איז שוין
נאַריש סיי דאס, וואָס מ'פרייט זיך מיטן קנסמאָל, ווי מיט
עפעס אַ וויכטיגער געשעהעניש, סיי דאָס, וואָס זי האָט
זיך אַיינגעצויגן אין אַטדעם נייעם גרויזיידענעם קלייד און

זיצט דאָ צווישן אָטדעם נאַרעשן עולם, ווי עפעס אַ גע-
שלייערטע לעלע. און אָט האָט זי צוריק מיט עטליכע שעה
געזעהן אין שפיגל, וואָס ביי איר אין חדר, די אייגענע
אַנטפלעקטע הענט מיטן לאַנגן ענגאיינגעצויגענעם גאַר-
סעט און שטאַרק געוואָלט, אַז לעבן איר זאָל זיך געפינען
יענער זעלבער נתן העלער, וואָס זי האָט אים שוין אַמאָל
פון זיך משלַח געווען. איז דאָך שוין אָטדער ווילן אויך
נישט מער ווי אַ נאַרעשקייט געווען, וואָרום אָטדעם נתן
העלערן האָט זי שוין אַמאָל געזאָגט:

«נו, גוט, זי וועט מיט אים חתונה האָבן. און וואָס וועט
זי טאָן נאָכדעם?»

און זי, מירל הורוויץ, אליין:

«זי איז שוין, דוכט זיך, אַ דערוואַקסענער מענש, און
שלעכט איז איר שוין, דוכט זיך, אויך, ווי גאַר, גאַר אַן
ערנסטן מענשן. נאָר אליין איז זי נאָך אַלץ אַ "דער
רוח-ווייס-וואָס", און אין קאָפּ קריכן איר נאָך צייטנווייז
אזעלכע נאַרעשע געדאַנקען.»

זי האָט זיך אינגאַנצן אויפגעכאַפט איבערן שיכורן טומל,
וואָס איז שוין ביים קיילעכדיגן טיש פול געווען מיט
ווילדע געשרייען, מיט חזנישע "מי שברכס" און איבער-
געריסענע געזאַנגען. עמיצער האָט דאָרטן שוין צייט עט-
ליכע מינוטן מיט אַזאַ עקשנות איר נאָמען אַרויסגעשריען.
דאָס האָט זיך איר האַלבשיכורער מחותן יעקב-יוסל וועגן
עפעס מיט נחום טאַראַביי פאַרוועט, געקלאַפט מיט אַ גלאָז
אין טיש, זי צעבראַכן, געכאַפט אַ צווייטע גלאָז און ווידער
געקלאַפט:

«מירל!!! כ'הייס צוגיין אַהער, הייס איך, מירל!!!»
אַן עקעלדיגן פאַרדראָס האָט דער שרייען אין איר אַרויס-
גערופן. זי איז געשטאַנען אַהין מיט די פלייצעס און זיך
נישט אָפגערופן. זי האָט געזעהן:

צווישן אַ בינטל יידן מיט אַנגעשטרענגטע אויערן
שטייט שמואליק אין דער מיט פון חדר, זינגט פאַר זיי
אַ ימים-נוראימדיגן שטיקל, האָט דערביי אַ נאַרעשן פנים
און מאַכט מיט די הענט, ווי אַ חזן.

פריהער האָט זיך איר שטאַרק געוואָלט, ער זאָל איצט
דאָ אין שטוב נישט זיין, און זי זאָל אים ניט זעהן, נאָר
באַלד האָט זיך אין איר די אומעטיגע גלייכגילטיגקייט
געשטאַרקט, און קיין ווילן איז שוין אין איר האַרצן נישט
געווען. אַ וויילע האָט זי אויף אים פונדערווייטנס געקוקט
און זיך געוואונדערט אויף זיך אַליין:

«צוליב וואָס האָט זי אים באַדאַרפט, אָטדעם בחור? ...
און בכלל, וואָס וועט זי מיט אים טאָן אלע אירע יאָרן?»
און פלוצים האָט זי דעם אָרט, וואָס אין עק עסצימער,
פאַרלאָזן, אַוועקגעגאַנגען צו זיך אין חדר, זיך דאַרטן גע-
שווינט אויסגעטאָן, זיך אויך אַזוי געשווינט אין בעט גע-
לייגט און דעם לאַמפּ אויסגעלאָשן.

גיטעלע האָט שוין נאָכדעם אַ פאַר מאָל צו איר אין טיר
געקלאַפט און זיך צולעצט אַהין אויפגערעגט אַריינגעריסן:
«ס'איז דאָך פשוט אַ בזיון... ווער טוט עס אַזוי? ס'איז
דאָך פשוט נישט שיין.»

און זי איז דאַרטן גלייכגילטיג אין בעט געלעגן און אַ-
ביסל ברוגזדיג אָפגעענטפערט:

«ווער האָט דאָס איר געזאָגט, אַז ס'איז נישט שיין?
זי האָט געוואָלט אַיינשלאָפן און נישט געקענט, אין
שטוב איז נאָך אַזוי לאַנג דער שיכורער טומל געשטאַנען;
טישן מיט בענק האָט מען דאַרטן אַקאַרשט פון עסצימער
אַרויסגעטראָגן, און טאַנצן האָט מען דאַרטן פונסניי אַנ-
געהייבן, האָט זי זיך דאָ אין בעט לאַנג געדרייט פון איין
זייט אויף דער צווייטער און איז געווען ברוגז אויף זיך
אַליין:

«סיוויסיי וועט פון דעם גאַרנישט ניט זיין. צו קיין חתונה וועט דאָס נישט צוקומען, און זי, מירל... זי איז נישט מחויב צו טראַכטן וועגן אים, וועגן אָטדעם בחור, וואָס זינגט אין עסצימער אַ ימים-נוראימדיגן שטיקל און מאַכט דערביי מיט די הענט, ווי אַ חזן.

X.

די מחותנים האָבן דאָ פאַרבראַכט נאָך איינע אַ שלאָפֿ-לויזע נאַכט און זיך געסודעט אין זאַל מיט ר' גדליהן און מיט גיטעלען.

די נאַכט פון זונטאָג אויף מאָנטאָג איז דאָס געווען, און אין שטוב איז קיינער נישט געשלאָפֿן. אַרום פיר אַזייגער ביינאַכט האָט מען אויך מירלען אין זאַל אַריינגערופן. מ'האַט צו איר אַרויפגעקוקט פון די נידעריגע שטולן, וואָס אויף זיי איז מען די גאַנצע צייט געזעסן, און די מחותנתטע האָט ביי איר געפרעגט:

«נו, ווי געפעלט עס איר, אָטדאָס, וואָס מ'וויל אָפֿ-שטעלן די חתונה אויף שבת נאָך שבועות?»

מירל איז געשטאַנען אַקעגן און האָט געשוויגן. ביז שבת נאָך שבועות, האָט זיך איר געדוכט, איז נאָך אַזוי ווייט; פיל מעשים קען מען ביז יענער צייט אָפּטאָן, כדי די חתונה צעשטערן. זי האָט געוואָלט, אַז די מחותנים מיט שמואליקן זאָלן צום גיכסטן פון שטוב אַוועקפאַרן און האָט געענטפערט:

«גוט, זאָל זיין שבת נאָך שבועות.»

זי איז נאָכדעם אָפּגעשלאָפֿן דעם גאַנצן נעפלדיגן און ברודיג לעבליכן פריהמאָרגן, געשלאָפֿן די גאַנצע צייט, וואָס מ'האַט נאָך די מחותנים גאַנצפריהענדיגן אַוועק-פאַרן די ברודיג פאַרלאָזטע שטוב געראמט, און נאָכדעם.

ווען אין די חדרים איז שוין ווידער ציכטיג, ריין און שטיל געווען, און ר' גדליה מיטן קאַסיר זיינען שוין געווען אַוועקגעפאַרן אין קרייזששטאָט, וואוהין ס'האַט זיי מיט אַ דעפעש אַרויסגערופן דעם קאַשפּעריווקער גראַפּס אויס- לענדישער איידעם.

די אויגן אירע האָבן זיך איינמאַל געהאַט אַקעגן דער פּוסטער חדרלופט אַן עפּן געטאָן. זי האָט נישט געוואָלט געדענקען, וואָס מיט איר איז פאַרגעקומען, האָט זי זיי באַלד צוריק פאַרמאַכט און ווידער דרימלען אָנגעהייבן:
«סיוויסיי . . . און פון וואָס איז דאָ שוין פאַרהאַן צו קלערן?»

ס'איז מער נישט:

«ווען זי קען, למשל, אזוי אַפּשלאָפּן אַלע אירע יאָרן און אָנזשען חשבון פון איר אייגענעם לעבן פאַרגעסן.»
און אָט האָט זי, למשל, אַמאַל אַ מעשה געהערט:

אַ מעשה מיט אַן אויסגעדינטן, שטאַרק פאַרהאַרעוועטן זעלנער, וואָס האָט זיך אינמיטן ווינטער צו זיינע קליינ- שטעטלדיגע עלטערן אומגעקערט, זיך דאָרטן באַלד שלאָפּן געלייגט און איז אַפּגעשלאָפּן דעם גאַנצן ווינטער. אויפֿ- געכאַפּט האָט ער זיך אַקאַרשט אין די וואַרעמע טעג, וואָס פאַר פּסח, און דערזעהן: ער ליגט אינדרויסן צווישן בעט- געוואַנט, וואָס מ'האַט אַקעגן דער זון לופטערן אַרויסגע- טראָגן; ערגעץ נאָהענט באַקט מען מצות, און אין שטוב וואַשט מען די פענסטער און מ'שאַבט די ווענט.

ווען זי האָט אַ צווייטן מאַל די אויגן אַקעגן דער פּוסטער חדרלופט אַן עפּן געטאָן, איז שוין געווען אַרום פיר אַ- זיגער בייטאָג. ס'איז געווען שטיל אין די אַרומיגע חדרים, און געהערט האָט זיך ווי ווייט-ווייט לעבן דער קיך גע-

נעצט אויפן קול די אויסגעשלאָפּענע גיטעלע, ווי עמיץ דערציילט דאָרטן פֿאַר ליבקע דער רביצן וועגן דעם גוטן איינדרוק, וואָס די מחותנים האָבן געלאָזט דאָ אין שטעטל, און נאָכדעם פֿאַררעדט מען זיך אַלע צוזאַמען און מ'שמועסט וועגן דעם אומגעריכטן יום־טוב, וואָס קומט איצט פֿאַר ביי דער אַקושאָרקע שאַץ אויפן דאָרף:

« איר באַקאַנטער, דער העברעאישער פֿאַעט, פֿאַרברענגט שוין דאָרטן ביי איר דעם צווייטן טאַג; די פֿאַראַיאָריגע לערערין פֿאַליע קומט צוליבדעם אַזוי פריה אויף פסח פון איר קאָנדיציע, און דער אָרטיגער העברעאישער לע־רער שאַבאָד איז שוין צוויימאָל געגאַנגען אַהין זיך מיט דער אַקושאָרקעס גאַסט באַקענען און אים ביידע מאָל אינ־דערהיים נישט געטראָפּן. »

אַלץ, פונם קנסמאָל ביז די חתונה אָפּשטעלן מיט די מחותנים גאַנצפריהענדיגן אַוועקפֿאַרן, איז שוין געווען אַזוי ווייט אינם עבר, וואָס הינטער די פלייצעס, נישט צו גלויבן איז געווען, אַז אָפּגעטאָן האָט זיך עס אַקאָרשט היינט גאַנץ פריה, ס'האָט זיך געמאָלט, ווי דער צוג מיט די מחותנים און מיט שמואליקן טראָגן זיך שוין ווייט, ווייט איבער יענע היימליכע סטאַנציעס, וואָס גיבן שוין איבער שטומע גרוסן פון דער ווייטער גובערניעשטאָט, און מאָדנע איז אויסגעקומען, וואָס זי איז באמת פֿאַר אים, שמואליקן, אַ כלה געוואָרן, וואָס אין גאַנצן שטעטל ווייס מען וועגן דעם און וואָס די מחותנים וועלן שבת ביי זיך אינדערהיים אַ קידוש מאַכן, און איר נאָמען וועט מען דאָרטן ביי לחיים־טרינקען דערמאָנען.

אויפהייבנדיג זיך פון בעט, האָט זי געדענקט, אַז זי באַדאַרף עפעס טאָן: אַ בריוו באַדאַרף זי צו שמואליקן אין גובערניעשטאָט אַנשרייבן און צו וויסן באַדאַרף זי אים געבן, אַז פונם קנסמאָל וועט גאַרנישט ניט ווערן. נאָר

אַליין איז זי געווען אזוי רוהיג, און אזאָ אָנגענעמע פוילקייט
האַט זי אין זיך דערפילט איבערן געדאַנק, וואָס שמואליק
איז דאָ אין שטוב שוין מער נישטא. זי האָט זיך באַלד
גענעצנדיג צוריק אין בעט אַריינגעלייגט און זיך פאַר-
טראַכט וועגן דעם, וואָס דער עיקר שלעכטיגקייט איז שוין
פאַרביי און וואָס אויף מבטל זיין די תנאים איז נאָך גע-
בליבן גענוג צייט.

« ביז שבת נאָך שבועות איז איר דערויף נאָך צייט
געבליבן. »

אינאָוונט איז גיטעלע צו איר אין חדר אַריינגעקומען
און איר אַ בריוו אויסגעשטרעקט:
« ס'איז אָנגעקומען אויף איר, מירעלעס נאָמען, מיט
דער פּאָסט איז עס אָנגעקומען. »

דער בריוו איז געווען פון נתן העלערן און אָנגעהייבן
האַט ער זיך מיט די ווערטער, וואָס מיט זיי, דוכט זיך,
האַבן שוין אַזויפיל בריוו זיך אָנגעהייבן:
« הייסט עס, אַז זי איז שוין אַ פּלה, מירל. »

דער בריוו איז איר נמאס געוואָרן נאָך פון די ערשטע
ווערטער, האָט זי אים לעבן זיך אַוועקגעלייגט, אים נאָכ-
אַמאָל געפרובט לעזן:

« אויף אים, העלערן, האָט מען איר דאָך אַזויפיל
רכילות אָנגעפירט. »

נאָר קיין געדולד נישט געהאַט, אים ווידער אַוועקגע-
לייגט און אים שוין טאַקע אַזוי לעזן נישט געענדיגט.

דער בריוו איז שוין נאָכדעם די גאַנצע צייט געלעגן פונ-
אַנדערגעעפנט אויפן בענקל, וואָס לעבן איר בעט, און
ווען זי איז איינמאָל אַהער פונדרויסן אַריינגעקומען, האָט
זי דערזעהן:

גיטעלע טוט זיך מיטאמאל א רוק פון איר בעט און גייט געשווינט פון חדר אַרויס, און דער בריוו... ער ליגט נישט ווי פריהער אויפן בענקל, נאָר אַביסל ווייטער אויף דער פּאָדלאָגע. זי וואָלט, דוכט זיך, געמעגט געווען שווערן, אַז די נייגערִיגע גיטעלע האָט דעם בריוו געלייענט.

גיטעלע האָט זיך שוין טאַקע נאָכדעם וועגן דעם צופיל געסודעט מיט ר' גדליהן, וועלכער איז איינמאָל ביינאַכט אַהיים געקומען.

«אַז זי האָט אים אליין געלייענט, דעם בריוו, אַז ער שרייבט איר פּאַרט "דו", שרייבט ער איר.»

ר' גדליה האָט זיך צו דעם נישט געוואָלט צוהערן און איז אויף איר, גיטעלען, ברוגז געווען:

«ער ווייס, וואָס זי דולט אים דאָרטן דעם קאַפּ, דולט זי אים... וואָס איר קאָן זיך דאָרטן אויסווייזן!»

אַזוי פּאַרנומען און באַשעפטיגט איז ער שוין געווען מיטן פּלאַן, וואָס עס האָט אים אויפגעגעבן דעם גראַפּס אויסלענדישער איידעם, וועלכער איז אַהער אַראָפּגעקומען און האָט קאשפּעריוקע ביי דער באַנק אויסגעקויפט: «סך הכל אַכטטויזנט רובל נעמט ער צו אים, ר' גדליהן, פאַר א שותף צום גרויסן וואָלד, מאַכט אים פאַרן בעל-הבית און רעכנט אים אויפן פרייז, וואָס עס גיבן די סוחרים פון קרייזשטאָט. ער, ר' גדליה, קען אפשר דורכדעם געראַטעוועט ווערן, קען ער...»

און גיטעלע האָט אים נאָך אַלץ צורוה ניט געלאָזט: «ער מיינט, אַפּנים, אַז ער איז שוין מיט איר פּאַרטיג, מיט דער טאַכטער מיט זיינער?... אָט זאָל ער זעהן: זי זאָגט, זי וועט ניט פאַרן אין קרייזשטאָט זיך נייהען די חתונהקליידער. בשום אופן, זאָגט זי, וועט זי אַהין נישט פאַרן.»

א שבת, וואָס פאַר שבת הגדול, האָט געבלאָזן אַ קליי-
נער פאַרפּסחדיגער ווינטל.

געטריקנט און גרוי געוואָרן זיינען די שנייהויפּנס, וואָס
האָבן דאָ און דאָרטן פון צווישן דער בלאָטע אַרויסגעשטעקט,
און ס'איז נישט קלאָר געווען, וועמענס יום-טוב צוליב עס
קלינגט פאַר זונגעצנזיך אין קלויסטער.

ביים גאַניק פון איר פּאָטערס שטוב איז שעהנלאַנג גע-
שטאַנען אַברהם-משה בורנעסעס מיידל, די שטובזיצערין,
געשטאַנען איינגעהילט אין דער מוטערס שוואַרצער שאַל
און געקוקט, ווי ס'גייען גויים פונם דאָרף, וואָס אין איין
עק שטאָט, צום קלויסטער, וואָס אין צווייטן. די גויים
גייען פּאַמעליך, האַלטן זיך האַרט לעבן די יידישע הייזער,
וואָס אין דער לאַנגער גאַס, זוכן סטעזשקעס און ווילן
אַרויס טרוקן.

און אַרומאונאַרום פילט זיך שוין דערווייל אַזוי שטאַרק
די פּוסטקייט פונם קומענדיגן זומער. דער פּראָוויזאָרגע-
הילף סאַפּיאַן קאָן זיך קיין אַרט אין דער פּוסטער אַפּטייק
נישט געפינען און לאָזט זיך גיין איבערן שטעטל, שטעלט
זיך אַלעמאָל אָפּ און וויל זיך צוריק אומקערן. ער באַ-
געגנט צולעצט אַברהם-משה בורנעסעס מיידל, לאָזט זיך
מיט איר גיין אויף דער פּריש איינגעטרעטענער סטעזשקע,
צו די גוישע הייזער, קוקט נישט צו איר, און רעדט
דאָך אַזוי ערנסט, ווי ממש פאַר אַ בר-דעת.

« ליפּקיס, זאָגט ער מיט רשעות, איז שוין דאָ
נישטאַ; ער איז סוף כל סוף קליגער געוואָרן און האָט זיך
דאָרטן אין כּרך געשמאַק צו זיינע לימודים גענומען. און
מירל הורוויץ... מירל זיצט שוין די צווייטע וואָך אין
Какъ און נייט זיך דאָרטן חתונהקליידער. »

» .это смѣшно

אַברהם־משה בורנעסעס מיידל פילט שוין זיך לעבן אים שלעכט און האָט אים נישט וואָס צו ענטפערן. זי ווייס. זי אליין קרימט זיך הינטער זיינע פלייצעס מיט דער נאָז. און אויף דער גאַנצער שטאָט זאָגט מען, אַז ער האָט ליב די אַקושאַרקע, וואָס ביי איר פאַרברענגט איצט שוין דאָרטן עטליכע טעג איר באַקאַנטער, דער העברעאישער פּאַעט. און ער קוקט נאָך אַלץ מיט נערוועזע אויגן ערגעצאַהין פאַר זיך און רעדט ווייטער דאָס זייניגע.

« וועמען, מיינט מירל, נאָרט זי: זיך, צי די שטאָט? » פלוצים דערזעהען זיי אַ וואוקסיגן און ברייטפלייציקן בחור, וואָס שפּאַנט אַהער פונדערווייט, פון די גויישע הייזער. זיי בלייבן שטיין און קוקן אויף אים פונדערווייטנס: ער זעהט אויס, ווי אַ יונגער פאַרמעגליכער דאָקטער, וואָס האָט ערשט נישטלאַנג דעם אוניווערסיטעט געענ־דיגט און פאַרנעמט זיך נאָך נישט מיט פּראַקטיק.

ס'איז קלאָר, אַז דאָס איז ער, דער אַקושאַרקעס גאַסט, און ס'איז אוממעגליך צו טרעפן, וואוהין ער גייט איצט. מירל הורוויץ איז שוין דאָך די צווייטע וואָך אינדער־היים נישטאָ. און אין אָנהייב שטאָט, וואָס אַהינצו דער־נעהענט ער זיך, איז דאָך קיינער נישטאָ. אַחוץ דעם קליי־נעם בינטל יידן, וואָס וואַרטן אינדרויסן אויף דער שבת־הגדולדיגער מנחה. ער קוקט צו די יידן פונדערווייטן. די יידן קוקן צו אים אַקעגן, אַלע שווייגן, נאָר ווען ער גייט איבער, באַקומען די יידן שמייכלענדיגע פנימער, קוקן אים נאָך אין די פלייצעס און שמועסן זיך וועגן אים אדורך:

« וואָס, זאָגסטו, שרייבט ער? »

« ביכלאַך? »

« נו, מהיכא־תייתי, פאַרוואָס דען נישט? זאָל ער שרייבן. »

XI.

ס'איז שוין געווען לחלוטין אַ טרוקענער, עטוואָס קילער טאָג, ווען מירל האָט זיך איינמאַל פאַר זונזעצנויך צוריק פון קרייזשטאָט אומגעקערט און געטראָפן אין די חדרים אַ פאַרפסחדיגן גערודער. די מעבל איז דורכויס געווען אָפגערוקט פון אַרט, אָנגעוואָרפן און איבערגעדעקט מיט ווייסע לייליכער. גיטעלע האָט זיך פונאַנדערגעצאָלט מיטן אַלטן פארבער, וואָס האָט די באַלקנס אָפגעווייסט און מיט די צוויי גויעס, וואָס האָבן אַ גאַנצן טאָג די פענסטער מיט די טירן געזיפּט. זי האָט אַטדי גויעס אָנגעזאָגט קומען אויפמאַרגן אויך. און אין שטוב איז שוין דערווייל ניס געווען:

ר' גדליה האָט זיך נאָך גאַנץ פריה געהאַט אומגעקערט פון גובערניעשטאָט, וואו אים האָט זיך איינגעגעבן צו ווערן אַ שותף מיטן גראַפס איידעם אינם גרויסן קאַשפּע-ריווקער וואַלד. גיטעלען האָט ער שוין אין מֶשך פון טאָג עטליכע מאָל וועגן אַטדעם נייעם גליקליכן געשעפט דערציילט. און איצט האָט ער זיך שוין מחמת דעם מַיחד געווען מיטן קאַסיר ביי זיך אינם צוגעראַמטן קאַביניעט. דער קאַסיר איז דאָרטן פאַרטראַכט ביים טיש געזעסן, און ער האָט זיך לעבן אים אַרומגעדרייט אין די פוטערנע שיך, זיך אַלעמאַל אָפגעשטעלט מיט די פלייצעס צו דער נישטגעהייצטער הרובע און פונדאָרטן צו אים, דעם קאַסיר זיינעם, איבער די גילדענע ברילן אַריבערגעקוקט: «וואָס, ניין? מ'קען רעכענען, אַז דער ריוח פון וואַלד זאָל באַטרעפן אַ גאַנצן גביר.»

און נאָך:

«ער שפּילט זיך מיטן מאַטעריאַל, וואָס מ'קען אַרויס-שלעפּן פון די מיטלסטע דרייהונדערט דעסיאַטין!»

דערפאר, וואָס ר' גדליהן האָט זיך איצט איינגעגעבן די שטוב צו באַרוהיגן און זיינע געשעפטן צו פאַרריכטן; דערפאר, וואָס ער איז איצט שוין מיט די געשעפטן שטאַרק פאַרטאָן געווען און האָט וועגן קיין אַנדער זאָך נישט געקלערט, האָט זיך איר, מירלען, מיטאַמאָל צו דוכטן אָנגעהייבן, אַז קיינער באַדאַרף עס איצט שוין דאָ אין שטוב נישט, אָטדאָס, וואָס זי איז אַ פּלה געוואָרן און ליידט דערפון. אַז אַלע קלערן שוין וועגן דעם אַזוי ווינציג, פונקט ווי ווינציג ס'האָט וועגן דעם צוריק מיט עטליכע וואָכן געקלערט זי אַליין, און דערפאר זיינען איבעריג די חתונהקליידער, וואָס זי האָט זיך איצט אין קרייזשטאָט אָנגענומען, דאָס, וואָס זי איז אַהין געפאַרן, מיט דעם, וואָס זי איז דאָרטן גאַנצע אַכט טאָג אָפּגעזעסן:

«זי האָט זי נישט באַדאַרפט, אָטדי „געמאַכטע“ נסיעה אין קרייזשטאָט; זי האָט פונאַנהייבאָן באדארפט זאָגן, אַז דער קנסמאָל איז געווען אַ נאַרעשער, און אַז קיין חתונה וועט קיינמאל נישט זיין.»

דער קאַסיר איז שוין אין קאַבינעט ניט געווען, און אַ לאַמפּ האָט שוין דאָרטן געברענט. ר' גדליה איז דאָרטן איינעראַליין ביים טיש געזעסן און האָט אינדערשטיל די חשובּנות פון זיין נייעם וואַלד גערעכנט. און זי האָט נאָך אַלץ אַרומגעשפּאַנט ביי זיך אין חדר און זיך געפילט דאָרטן עטוואָס פרעמד נאָך די אַכט טעג, וואָס זי איז ניט געווען אינדערהיים. זי האָט זיך דאָרטן נישט געקענט צורירן נישט צום בעט און נישט צום טישל און האָט גע-דענקט, וואָס זי וועט באַלד טאָן:

«אַהין, צו ר' גדליהן אין קאַבינעט, וועט זי אַריינגיין און וועט אים זאָגן: „ס'באַדאַרף דאָס איצט שוין געוויס קיינער נישט האָבן אָטדעם נאַרעשן קנסמאָל. די חתונה

וועט דאָך סיי וויסן קיינמאָל נישט זיין. טאָ זאָל נעמען
דערצו אָן עק".»

זי האָט וועגן דעם געטראַכט לאַנג, אַרומדרייענדיג זיך ביי
זיך אין חדר און זיך צולעצט געלאָזט גיין צו ר' גדליהן
אין קאַבינעט. ס'זיינען שוין אַפילו ביי איר די ערשטע
ווערטער צוגעגרייט געווען:

«איך באַדאַרף מיט דיר וועגן עפעס ריידן.»

נאָר דאָרטן, ביי ר' גדליהן אין קאַבינעט, איז מיט איר
עפעס געשעהן, און שווער איז איר מיטאַמאָל געוואָרן
ווייטער אַ וואָרט אַרויסצולאָזן. ר' גדליהן האָט זיך אינ-
אַנהייב צו איר נישט אומגעקוקט, געוואָרפן אומגעניט אויפן
"שטשאַט" און דערצו איבערגעחזרט די ציפער אויפן קול.
און ווען ער האָט צולעצט אַטדי אַרבעט איבערגעריסן
און צו איר דעם פנים אויסגעדרייט, האָט זיך איר מיט-
אַמאָל אַ וואָרף געטאָן די רהיגקייט, וואָס האָט זיך צו
אים פאַר די לעצטע עטליכע טעג אומגעקערט. איצט איז
אַטדי רהיגקייט זיינע שוין אָנגעהאַנגען נאָר אָן איר.
נישט מער ווי אייניגע מינוטן האָט עס נאָך געקענט גע-
דויערן. גענוג איז געווען, אַז זי זאָל נאָר אַ פאַר ווערטער
אויסריידן, און ער זאל זיך ווידער דערפילן אומגליקליך און
זאָל בלייבן זיצן, ווי אַן אַבל, וואָס עס איז אויף אים אַ
מפּלה געקומען.

אַ וויילע איז זי דאָרטן אַקעגן אים געשטאַנען און אויף
אים געקוקט, און נאָכדעם האָט זי, נישט ענטפערנדיג אויף
זיין שאַלה, דעם קאַבינעט פאַרלאָזן און זיך אומגעקערט
אין די אויפגערועדערטע חדרים. זי האָט עס אָפגעלייגט
אויף שפּעטער מיט אַ שטיקל צייט, געווען אויף עמיצן
בראָז און זיך אַליין געטרייסט:

«סיי וויסן וועט די חתונה קיינמאָל ניט זיין. ס'וועט
שוין געוויס אינגיכן נעמען צו די תנאים אָן עה.»

אינאָוונט איז זי געזעסן צווישן די היימישע געסט. וואָס
ביי דער אַקושאַרקע שאַץ אינם באַלויכטענעם שטיבל.
און זיך דאָרטן צום ערשטן מאָל עלנט און פרעמד דער-
פילט.

אַחוץ דער לערערין פּאָליע מיט דער אַקושאַרקע שאַץ.
זיינען דאָרטן אויך געווען דער ציגיינערש שוואַרצער הע-
ברעאישער לערער אַיזיק שאַבאָד מיט דער טאַכטער פונם
אַרטיגן גאוועהדיגן יורד אַסתר פינקל, אַ וואוקסיגע
מיידל מיט אַ לענגליכן און אומעטיגן פנים, וואָס לערנט
שוין דעם דריטן יאָר אין פאַריו.

דער באַווייבטער לערער האָט שוין לאַנג מיט קיינעם.
אַחוץ זיינע קליינע תלמידים, קיין עסקים נישט געהאַט.
און מיד איז ער געווען נאָכן טאָג אַרבעט. ער האָט ווי
געדרימלט שטיל אינאַזייט און האָט צום דריטן מאָל גע-
וואַרט אויף דער אַקושאַרקעס גאַסט. דעם העברעאישן
פּאָעט. וועלכער איז נאָך פאַרנאַכט פון שטוב אַוועק און
האַט שוין אינגיכן באַדאַרפט צוריקקומען.

די מיידלאַך האָבן אים נישט באַמערקט. אַלע דריי
זיינען זיי אומעטיג געזעסן לעבן מירלען אויף דער
סאָפקע, וואָס לעבן דער נישטגעהייצטער הרובע. און
אַלע האָבן זיי זי, מירלען, ווי איגנאַרירט. באַליידיגן זי
האַט קיינע פון זיי נישט געוואָלט, נאָר צו ריידן מיט איר
האַבן זיי שוין אויך נישט געהאַט וועגן וואָס.

אַסתר פינקל האָט דערציילט וועגן דער פּראַפעסיע, וואָס
דער פּאַריזער אוניווערסיטעט וועט איר געבן אין אַכט
חדשים אַרום:

«בכלל קען זי האַפן: דאָס לעבן וועט זי שוין וויניטאיז
דורכשטופן, און גליק... וועגן איבעריגע גליקן געוואוינט
מען זיך אָפּ אין פאַריו צו טראַכטן.»

אַסתר פינקלס לעצטע ווערטער האָבן. דוכט זיך. גע-
האַט עפעס אַ שייכות צו מירלען. קיינער האָט עס אויפ-
געוויס נישט געוואוסט. נאָר אין דער שטילקייט. וואָס
דורכויס אַרום דעם ברענענדיגן לאַמפּ. האָט זיך שוין
געדענקט עפעס אַן אומעטיגע און שטילע מעשה; אַ מעשה
מיט אַ פאַרצווייטערדיגן שבתפאַרנאַכט. ווען ביי ר'
גדליהן אין שטוב זיינען די מחותנים מיטן חתן געווען.
און נגונים האָבן דאָרטן די אַסאַטענער חסידים ביים בין-
השמשותדיגן שלש-סעודות געזונגען. אין איין שורה
האָבן דענסטמאָל די דריי מיידלאַך אַרומגעשפּאַצירט אַקעגן
דער מערבדיגער הימלשרפה. וואָס אַרויס דעם שטעטל.
יעדע פון זיי האָט געדריקט אַ בענקענדיגער טרויער.
און צו אַ באַשלוס זיינען זיי דענסטמאָל וועגן מירלען
געקומען:

«אַ מיידל. וואָס קען זיך איצט געפינען אין דער בין-
השמשותדיגער שטוב. וואו חסידים זינגען אַרום איר חתן.
וואָס זי האָט אים דערקענט דורך אַ שדכן... וועגן וועמען
איז שוין דאָ, בעצם, פאַרהאַן צו טראַכטן?»

ערשט אַרום ניין אַזייגער אינאָונט האָט זיך אַהער
אומגעקערט דער אַקושאַרקעס גאַסט. דער העברעאישער
פּאַעט. הערץ. ער איז אין זיין טונקלבלויען אָנצוג
געזעסן אויבנאָן טיש און געקוקט אַראָפּ צו דער גלאַז טיי.
ס'האַט צוזאַמען מיט זיין פנים געשמייכלט דער גרינער
אַפּגלאַנץ. וואָס אין זיינע קליינע טיף אַריינגעגראָבענע
אויגן. און דערציילט האָט אַטדער שמייכל וועגן זיך
אַליין:

«בין איך. הייסט עס. דווקא אַ קלוגער און גלויב אַזוי
ווינציג אין סענטימענטאַליטעט און אַפילו אין אייגענעם
טאַלאַנט. נאָר איצט זעהט איר מיך גראַד. בשעת איך
האָב געטאָן אַ נאַרעשקייט: פאַרנדיג קיין אויסלאַנד ביו

איך אַראָפּגעקומען צוגאַסט צו אַ גאַנץ פשוטער מיידל .
 וואָס אינטערעסירט מיך אפשר נאָך ווינציגער . ווי אייך . »
 די שטילקייט , וואָס אין חדר , איז מחמת זיין קומען גע-
 וואָרן שווער און דריקנדיג . די מיידלאַך האָבן געשוויגן
 און דערפאַר אויסגעזעהן ערנסטער און לייטישער , ווי
 אינדערוואָר . און אַסתר פינקל איז שוין אויף די פיס
 געשטאַנען , זיך אָנגעטאַן און זיך געלאָזט גיין אַהיים . איר
 האָט נעכטן די אַקושאַרקע פאַרציילט , אַז הערץ האַלט
 שטאַרק נישט פון קורסיסטקעס , איז זי איצט ביים אוועקגיין
 ברוגז געווען און האָט געדענקט :

זי אַליין קען דאָך שוין אויף אין פאַריז עמיצן וועמען
 פון די יידישע און רוסישע פּאַעטן , קיינער פון יענע
 האַלט זיך נישט אַזוי גאווהדיג , ווי אַטדער וואַקסיגער פאַר-
 שוין , וואָס מיט די קורצע און ליכטיגע קאַפּ האָר .

דער העברעאישער לערער איז שוין דערווייל צופיל וואָ-
 כנדיג און באַריידעוודיג געווען , ער האָט געהאַלטן אינ-
 דערמיט פון אַ וויכטיגן שמועס און האָט בשום אופן נישט
 געקענט פאַרשטיין :

« פאַרוואָס זאָל זיך הערץ באַציהען אַזוי קאַלט צו די איי-
 גענע שירים , וואָס אין פאַרשיידענע כרעסטאַמאַטיעס ? »

הערץ האָט זיך לחלוטין צו זיינע רייד נישט צוגעהערט .
 ס'איז דערפאַר אויף אים , דעם לערער , אַ רחמנות געווען .
 נאָר ער האָט עס נישט געפילט און געטענהט , אַז דאָס
 וואָס ער דערציילט , איז אַ פּאַקט :

« ער קען מאַרגן ברענגען אַהער צעהן־פופּצן תּלמוד-
 תורה יינגלאַך , וואָס דעקלאַמירן אויסווייניג הערצס שיר
 "עם עלות השחר" . »

הערץ האָט זיך אויפּגעהויבן פון טיש אין זיין גאַנצער
 הויכער וואַקס און האָט גענומען אַרומשפּאַנען איבערן חדר .
 דער גרינער אָפּגלאַנץ האָט שוין מער אין זיינע אויגן

נישט געשמייכלט. ער האָט איצט געוואָלט עפעס טאָן און נישט געקענט איבער שאַבאַדן מיט מירלען, וואָס אינטער־רעסירן אים נישט. ער האָט גענומען שעפטשען דער אַקר־שאַרקע אויפן אויער און זי געבעטן, זי זאָל אים באַפרייען פון שאַבאַדן, וועלכער נודעט אים. דענסטמאָל איז מיט מירלען עפעס געשעהן. עפעס האָט זי פאַרדראָסן, האָט זי זיך מיטאַמאָל פון אַרט אויפגעהויבן און האָט דעם לערער שאַבאַד די רייד איבערגעשלאַגן:

«שאַבאַד איז נישט קיין בעלן צוזאַמען מיט איר באַלד אַהיים גיין?»

און אויסגעקומען איז דאָך סוף־כל־סוף, אַז באַגלייט האָט זי אַהיים נישט דער לערער שאַבאַד, נאָר דער אַקושאָר־קעס גאַסט הערץ, וועלכער האָט נישט געהאַט וועגן וואָס מיט איר צו ריידן. אין דער פינסטערער לופט, וואָס אַרויס דעם פאַרפסחדיגן שטעטל, איז געווען קיל און שטיל, און געקלונגען האָבן דערפאַר צופיל אין די אויערן די לעצטע ווערטער, וואָס מיט זיי האָט שאַבאַד זיך צו איר מירלען, געווענדט:

«אָטדער חתן אירער... דער חתן, זאָגט מען, קען גאַנץ גוט העברעאיש.»

די פינסטער האָט געמעקט די לאַנגע אַיינגעטרעטענע סטעזשקע מיט מירלס בויגיגער פיגור, וואָס צו איר האָט זיך הערץ אַלעמאָל אומגעקוקט; אַ פיגור פון אַ פאַר־מעגליכער מיידל אַ פּלה, וואָס איז ענג אַיינגעצויגן אינם שוואַרצן האַרבסט־רעקל, שווייגט, קוקט נישט צו אים און טראָגט מיט זיך דעם סוד פון איר אומבאַקאַנטן בת־יחידי־שן לעבן.

ער האָט צולעצט געפרעגט:

«ביי איר באַדאַרף, דוכט זיך, זיין אינגיכן חתונה?»

דענסטמאַל האָט זיך אין מירלען געשטאַרקט די אָנגע-
 קליבענע געפאַלנקייט, און אויך אַזעלכע געפאַלענע גע-
 דאַנקען האָבן איר אָנגעהייבן אין קאָפּ צו קומען:
 « די חתונה... מ'ווייס נאָך נישט... ס'איז נאָך בכלל
 אַ סָפּק... »

זי האָט אָטדי ווערטער נישט געוואָלט זאָגן, און זיך צו
 אים נישט אומגעקוקט. נאָר ער האָט אַ צווייטן מאָל זיין
 שאַלה איבערגעחזרט. האָט זיך אין איר מיטאַמאל עפעס
 אָנגעצונדן, און זי האָט געזאָגט עטוואָס אויפגערעגט און
 שווער:

« זי וויל אים עפעס בעטן... ער קען איר געוויס טאָן
 אָטדי קליינע טובה און נאָך אַביסל שווייגן; ס'איז שוין
 נישט ווייט צו די ערשטע שטאַטהייזער, און זי וועט שוין
 באַלד קיין מורא ניט האָבן אַליין צו גיין. »

איצט איז אים שוין געווען עפעס נייגעריג אין איר, און
 דער גרינער אָפּגלאַנץ האָט שוין ווידער אין זיינע אויגן
 געשמייכלט. ער האָט זי באַלייט ווייטער פון די ערשטע
 שטאַטהייזער, צוגעקומען גלייך מיט איר ביזן גאַניק פון
 איר פּאָטערס שטוב. נאָר זי האָט זיך שוין מער צו אים
 נישט אומגעקוקט. זי איז באַלד פאַרשוואונדן געוואָרן אין
 די אָפענע טירן פון פּאָטערס גאַניק און אים נישט געזאָגט
 קיין "גוטע נאַכט".

אויפּמאָרגן בייטאָג האָט זיך מירל אומגעקערט פונם
 צווייטן שטאַטווינקל, וואָס ביי דער פּאָסט, און האָט
 דאָרטן איינעמאַליין הערצן באַגעגנט. זיין פנים האָט זיך
 איר איצט שוין געדוכט באַקאַנט פונלאַנג. ער איז דאָרטן
 געשטאַנען ביידערויט פון וועג, געקוקט אויף אַן אָרעמער
 שטוב, וואו מ'האָט מצות געבאַקן, און זיך לאַנג צוגע-
 הערט צו איר אינווייניגסטן טומל.

אַז ער האָט דערזעהן מירלען, האָבן ביי אים די אויגן
צו שמייכלען אָנגעהייבן. ער איז צו איר צוגעגאַנגען און
האָט געזאָגט:

« ער האָט נעכטן אינאַוונט וועגן איר געטראַכט און פיל
מיט דער אַקושאַרקע גערעדט – אים געפעלט, וואָס זי
האָט אים נעכטן געהייסן שווייגן. »

אַ וויילע איז זי געשטאַנען אַקעגן אים און האָט אים אָן
געקוקט: ער האָט מיט זיינע ווערטער געמאַכט אַן איינ-
דרוק פון אַ מענשן, וואָס ווייס שוין געוויס עפעס מער פון
אַן אַנדערן וועגן מענשן און וועגן לעבן, יעדנפאַלס קלערט
ער אַליין אַזוי און שרייבט וועגן דעם ביכער. נאָר מיט
איר, דער כַּלהמיידל, וואָס ער האָט דאָ אין שטעטל באַ-
געגנט, קלערט ער אַפילו נישט וועגן דעם צו ריידן. דע-
ריבער ווערטלט ער זיך שוין נאָר אויבערפלעכליך און גרינג.
ער דערפילט, ווי ס'ווירקן אויף אים אירע בלויע אויגן
מיט זייער טרויער, טוט ער דערפאַר אַ שמייכל און חזרט
נאָכאַמאָל איבער:

« ער מיינט עס ערנסט: אים געפעלט, וואָס זי האָט אים
נעכטן געהייסן שווייגן. »

שפּאַנענדיג פּאַמעליך אין איין שורה מיט אים, האָט זי
געדענקט, אַז דאָס גייען איצט אַראָפּ צום מאַרק צו, ער,
הערץ, וועמענס שירים מ'חזרט מיט די תּלמוד-תּורה-יינגלאַך
אויפּאויסווייניג, און זי, מירל הורוויץ, שמואליק זיי-
דענאַווסקיס כּלה, וואָס אויף איר האָט שאַבאַד דער לערער
נעכטן אינאַוונט פאַר הערצן אין די אויגן אָנגעוויזן:
« אָט איז דער חתן אירער... דער חתן, זאָגט מען, קען
גאַנץ גוט העברעאיש. »

זי האָט נישט געוואָלט, ער זאָל זיך פילן העכער פון
איר, און געערגערט האָט זי, וואָס ער דערמאָנט נאָכאַמאָל
זיין נעכטיגע שאַלה און רעדט נאָך אַלץ מיטן פריהערדיגן

ווערטלדיגן טאָן. אַ וויילע האָט זי געשוויגן און געהערט.
ווי ער פאַרענטפערט זיך:

« ער האָט דאָך נעכטן מיט זיין שאַלה גאַרנישט גע-
מיינט... »

און פלוצים האָט זי אים די רייד איבערגעשלאָגן און גע-
נומען דערציילן וועגן דעם, וואָס דאָ אין שטעטל איז
פאַרהאַן איינער אַ פראָוויזאָר סאַפּיאָן.

« ער האָט ליב שיינע ליטעראַטור, אָטדער סאַפּיאָן; ער
האָט אויך געלייענט זיינע, הערצט, מעשהלע וועגן
דער «טויטער שטאָט» און האָט געזאָגט: «דער בילד מיט
דער ליאַלקע, האָט ער געזאָגט, איז צו אויבערפלעכליך
און צו גראָב און קיין פּאָעזיע איז דערין נישטאָ.» »

זיי זיינען שוין געשטאַנען גאָר נאָהענט ביים גאַניק פון
ר' גדליהס שטוב. הערץ האָט זיך געשווינט אויף איר אומ-
געקוקט. זיין פנים איז מיטאַמאָל רויט געוואָרן און ש-
מעוודיג צו שמייכלען אָנגעהייבן.

« הערט!» האָט ער מיטן פריהערדיגן שמייכל זיך ווערט-
לען געוואָלט אָנהייבן.

נאָר זי האָט אים שוין איר האַנט געהאַט אויסגעשטרעקט.
זי האָט זיך מער צו אים נישט אומגעקוקט און איז אַרויפ-
געגאַנגען אויף די טרעפלאַך פון איר פּאָטערס גאַניק.

אַ שייגעצל פון דאָרף האָט איר נאָכדעם געבראַכט אַ צע-
טלע, וואו ס'זיינען געווען אונטערגעשריבן די אַקושאַרקע
מיט הערצן. מ'האָט זי געבעטן, זי זאָל קומען אויף טיי.
זי האָט דעם שייגעצל אָפגעשיקט אָהן שום ענטפער און
איז אליין דעם גאַנצן טאָג געבליבן אינדערהיים. פאַרנאַכט
האָט זי זיך אומגעקערט פון דער אַרטיגער צעלניקקלייט.
וואו זי האָט נישט געפונען דעם מין סחורה, וואָס זי האָט
באַדאַרפט. זי איז געגאַנגען איינעאליין און האָט געזעהן.

ווי ווייט, ווייט איבער די גוישע הייזער רויטלט זיך אַ גאַנצע זייט פון הימל, און ווי מיטן וועג, וואָס ציהט זיך פון אונטער אָטדער רויטקייט אין שטעטל אַריין, קומען אָן די אַקושאַרקע מיט הערצן. זי האָט נישט געוואָלט וועגן זיי טראַכטן. איז זי נאָכדעם לאַנג געלעגן ביי זיך אין חדר און אינזינען געהאַט זיך מיט די תנאים, וואָס זי באַ- דאַרף מבטל זיין:

«וויאַרום וואָלט זי, למשל, נאָך ביז פסח געקענט צו אָטדי תנאים אָן עק מאַכן?»

צו איר אין חדר איז דאָך אין אַ וויילע אַרום די אַקו- שאַרקע אַריינגעקומען און געפרעגט:

«מירל איז נישט אַ בעלן צו גיין אַביסל שפּאַצירן?»

די אַקושאַרקע האָט צופיל געשמייכלט, צי דערפאַר, וואָס אינדרויסן האָט אויף איר הערץ געוואָרט, צי דער- פאַר, וואָס ער האָט איר דאָרטן געטאָן אין טויט אַריין, זי זאָל אַריינגיין און זאָל רופן מירלען. זי האָט זיך דאָ נאָך אין אַ נאַרעשער לאַגע דערפילט דערפאַר, וואָס מירל האָט געענטפערט קאַלט, אַז זי וויל נישט גיין, זיך אויף אַ וויילע דאָ פאַרהאַלטן און גענומען פלאַפלען וועגן זיך און וועגן הערצן, וועלכער האָט זיך בייטאָג פון שלאָף אויפגעכאַפט און האָט שמייכלענדיג וועגן איר, מירלען, געזאָגט:

«ער בענקט נאָך איר... וויאַזוי רופט מען זי? נאָך דער

קליינשטעטלדיגער טראַגעדיע» בענקט ער.

מירל איז געווען עטוואָס בלאַס; זי האָט ווי ערשטוינט אויף דער אַקושאַרקע געקוקט און איר גאַרנישט ניט גע- זאָגט, נאָר נאָכדעם, ווען די אַקושאַרקע איז שוין דאָ נישט געווען, האָט זי נאָך לאַנג געדענקט אים, דעם העב- רעאישן פּאָעט הערצן, און געקלונגען האָט נאָך אַלץ אין די אויערן דאָס וואָרט, וואָס ער האָט וועגן איר געזאָגט:

«א קליינשטעטלדיגע טראַגעדיע».

זי האָט נישט געוואוסט, אין וואָס שטעקט די באַליידי-
גונג מיטן פאַרדראָס, וואָס זי פילט: צי אין דעם, וואָס
פאַר אים, הערצן, האָט כלומרשט נישט געפאַסט איר נאָ-
מען צו געדענקען, צי אינם וואָרט גופא, וואָס ער האָט
וועגן איר געזאָגט:

« אַ קליינשטעטלדיגע טראַגעדיע ».

זי האָט געטראַכט, אַז ער מיטן וואָרט זיינעם גייען זי
נישט אָן, זיך געוואָלט דערמיט גרינגער מאַכן און באַ-
שלאָסן וועגן אים, הערצן:

« סיי וויסויי איז די גאַנצע מעשה אַ נאַרעשע, און זי
מירל... זי האָט עפעס אַנדערש אינזינען און וועט שוין
געוויס מער זיין פנים נישט אַנקוקן. »

האָט זיך אָבער הערן אויפמאַרגן צופיל איבערן שטעטל
געדרייט און איז עטליכע מאָל דורכגעגאַנגען גאָר נאָהענט
פאַרביי ר' גדליה הורוויצעס גאַניק. מירל האָט געזעהן
דורכן פענסטער, ווי פאַרבייגייענדיג דרייט ער אַלעמאָל
דעם קאָפּ אַהער צו דער שטוב. זי האָט נישט פאַרשטאַנען
צוליב וואָס ער טוט עס. איינמאָל האָט זי אַפילו מיט די
אַקסלען אַ ציה געטאַן און זיך געוואונדערט:
« וואָס ער וויל? »

פאַרנאַכט האָט זי זיך דאָך אין שאַל איינגעהילט און איז
אויפן גאַניק אַרויסגעגאַנגען, גלאַטאַזוי האָט זי עס גע-
טאָן. און ער האָט זי פונדערווייט דערזעהן און איז מיט
אן ערנסטן פנים צום גאַניק צוגעגאַנגען:

« איצט מוז ער מיט איר אַ פאַר ווערטער ריידן. נישט
מער ווי אַ פאַר ווערטער. זי קען זיך אַנטאָן און מיט אים
אַביסל גיין? »

זי האָט געפילט, אַז עס איז נאַריש, אָטדאָס, וואָס זי גיט נאָך, גייט אַריין אין שטוב, טוט זיך אָן און לאָזט זיך מיט אים גיין איבערן שטעטל.

«יעדנפאַלס האָט דאָס געפאַסט פאַר אַ זיבעצניאָריגער מיידעלע, נישט פאַר איר, מירלען, וואָס האָט עפעס אנדערש אינזינען.»

אַ וויילע זיינען זיי אַזוי איבערן שטעטל געגאַנגען, געשוויגן און איינער צום צווייטן נישט געקוקט. און אויסגעקומען איז דאָך אַזוי, אַז זי, מירל, האָט די ערשטע צו ריידן אָנגעהייבן. זי האָט צו אים איר אויפגערעגטן פנים אויסגעדרייט.

«אַ קליינשטעטלדיגע טראַגעדיע», דוכט זיך, אַזוי האָט ער וועגן איר נעכטן געזאָגט?»

הערץ איז שעמעוודיג רויט געוואָרן, און אין זיינע אויגן האָט ווידער דער גרינער אָפּגלאַנץ צו שמייכלען אָנגעהייבן. אין זיין קול האָט זיך שוין נאָכאַמאָל געהערט דער נעכטיגער ווערטלדיגער טאָן:

«באַדאַרף דאָך מירל וויסן, וואָס ער האָט מיט דעם געמיינט...»

מירל איז בלאָס געוואָרן און האָט אויף אים אַ קוק געטאָן: ניין. אָטדער מענש איז געווען פאַרסמט מיט די ווערטלאַך פון דער אַקושאַרקע און פון איר אַלטער באַבען. האַלטן האָט מען אים באַדאַרפט שטייף אין די הענט, אַנדערש האָט ער געקענט די גאַנצע צייט לצנות מאַכן פון זיך, כדי כּאָטש איין רגע לצנות מאַכן פון יענעם.

«ער, הערץ אַליין... ער איז דאָך אויף נישט מער ווי אַ קליינשטעטלדיגע טראַגעדיע.»

זי האָט מער נישט געוואָלט הערן, וואָס ער זאָגט, און אים איבערגעשלאַגן:

«הערט! ווי רופט מען אייך? איר זענט נישט אַ בעלן זיך באַקענען מיט אייער קריטיקער?»
 און ניט אומקוקנדיג זיך מער צו אים, האָט זי גענומען רופן דעם פּראָוויזאָרגעהילף סאַפּיאַן, וואָס זי האָט אים פונדערווייטנס דערזעהן.

זונטאָג בייטאָג, אַ טאָג פאַר ערב פסח, איז מירל איבער דעם ערב-יום-טובדיגן גערודער אויפלאַנג פון שטוב אַוועקגעאַנגען און האָט עטליכע שעה אַרומגעשפּאַצירט ערגעץ ווייט אַרויס דעם שטעטל. פאַרנאַכט, ווען זי האָט זיך אַהיים אומגעקערט, האָט מען איר אין שטוב דער-צײלט:

הערץ איז אין אַ משך פון צוויי שעה ביי איר אין חדר געזעסן און האָט אויף איר געוואַרט.

אויפן טואַלעטטישיל איז געלעגן זיינער אַ צעטל:
 «ער פאַרט היינט אַוועק. אַ שאַדן, וואָס ער האָט זי נישט געטראָפּן און זיך אויף איר נישט געקענט דער-וואַרטן. אויב ער וועט נאָכאַמאָל אַהער אין שטעטל קומען, וועט דאָס זיין אויסשליסליך צוליב איר, מיר-לען».

פונאונטן איז געווען אַנגעצײכנט זיין אַדרעס. ער האָט, הייסט עס, אַפילו אַטדעם צעטעלע שוין אויך פאַרענדיגט מיט אַ ווערטל — מיט אַ ווערטל, וואָס האָט צוויי פּנימער און קען אַמאָל איבערגיין אין אַן אמת.
 «אויב ער וועט נאָכאַמאָל אַהער אין שטעטל קומען, וועט דאָס זיין אויסשליסליך צוליב איר, מירלען».

ניט קלערנדיג מער וועגן דעם, וואָס זי טוט, האָט זי זיך צוריק אַנגעטאָן, אַוועקגעאַנגען צו דער אַקושאָרקע שאַץ און זיך דאָרטן אַפּגעשטעלט פאַר דער טיר, וואָס איז פונדערויסן געווען געשלאָסן.

«איז ער שוין הייסט עס, אַוועקגעפּאָרן, הערץ?»
 און נאָכדעם איז זי אין דער פינסטער פון תחילת נאָכט
 איינעאַליין צוריק אַהיים געגאַנגען און האָט שוין געפילט
 די פוסטקייט פון די טעג, וואָס וועלן זיך ווידעראַמאַל צו
 ציהען אָנהייבן:

«איז ער שוין הייסט עס, אַוועקגעפּאָרן, הערץ»
 און נאָכדעם איז שוין דאָ אין שטעטל נישט געווען מער,
 מיט וועמען אַ וואָרט אויסצורייַדן, און די נאָכט פון בדיקת-
 חמץ האָט זיך גערוקט אויף די טונקלבלאַלויכטענע הייזער.
 און געדענקט האָט זיך ער, הערץ, וואָס טראָגט זיך שוין
 מיטן צוג ערגעצוואוהין צו דער גרענעץ צו:

«אַט, ווען ער זאָל זיך נאָך דאָ געפינען... ווען זי באַ-
 געגנט אים, למשל, איצט אומקערנדיג זיך אַהיים...»

אינגאַנצן גוט וואָלט איר דערפון געוויס נישט געוואָרן,
 אָבער דער אומעט וואָלט שוין אפשר אויף נישט געווען
 אַזוי גרויס. ער, הערץ, האָט געוויס געהאַט ביד זי צו
 פאַרשטיין און איר דערמיט עטוואָס גרינגער מאַכן. נאָר
 אים איז דאָס לחלוטין נישט געגאַנגען אין לעבן, און גע-
 זאָגט האָט ער וועגן איר אַ ווערטל:

«אַ קליינשטעטלדיגע טראַגעדיע». האָט ער וועגן איר
 געזאָגט.»

אינגאַנצן די מעשה איז שוין אפשר קינדערש, נאָר דאָך
 פאַרדריסט: ער האָט זי געקענט פאַרשטיין, נאָר ער האָט
 נישט געוואָלט און האָט זיך געווערטלט:

«באַדאַרף זי דאָך וויסן, וואָס ער האָט מיט דעם גע-
 מיינט...»

אַ וויילע איז זי ביי זיך אין פינסטערן חדר געלעגן און
 האָט וועגן דעם געטראַכט. צולעצט האָט זי זיך אויפגע-
 הויבן, אָנגעצונדן דעם לאַמפּ און זיך געזעצט צו אים א
 בריוו אָנשרייבן:

«די קליינשטעטלדיגע טראַגעדיע» האָט פיינט מענשן.
וואָס ווערטלען זיך. וואַרפט אָטדי ווערטלאַך אויף אַ
וויילע אַוועק און הערט אויס: ביי מיר באַדאַרף זיין
חתונה אין אַכט וואָכן אַרום.»

אין שטוב איז געווען שטיל און קיל. דערפאַר וואָס
מ'האַט אַ גאַנצן טאָג די פענסטער געהאַלטן אָפן. און אינ-
דריסן האָט געהירושעט לעבן אַ קלייט עמיצנס אַ צוגע-
בונדענער רייטפערד. אין אייניגע פון די אַרומיגע. אויף
פסח צוגעקליבענע חדרים איז געווען פּינסטער. כדי קיי-
נער זאָל אין זיי קיין חמץ נישט פאַרטראָגן. ס'האַט זיך
געהערט. ווי מיט אַ ליכט אין האַנט שפּאַנט איבער זיי
אַרום ר' גדליה און איז בודק חמץ. האַלט נאָך דער ברכה
און ער רעדט צו גיטעלען אויף לשון קודש עפעס וועגן אַ
פלעדערוויש און וועגן ברעקלאַך. ערגעץ ווייט אין עס-
צימער האָט זיך צוליב עפעס געהייצט אין דער הרובע, און
געהערט האָט זיך אַהער. ווי ס'קלאַפט דאָרטן די אינ-
ווייניגסטע טשוגענענע טירל. רירט זיך איבערן פּלאַם און
ציהט זיך געשווינט אַהין און צוריק:

«פּאַח - פּאַח - פּאַח... פּאַח - פּאַח - פּאַח - פּאַח -
פּאַח - פּאַח...»

מירל האָט זיך פאַרטראַכט. האַלטנדיג די פען אין האַנט.
און זיך פאַרקוקט אין פּלאַם פון לאַמפּ.
«מעגליך, אַז איר וועט שוין קיין כוח נישט בלייבן אָט-
די חתונה נישט צו דערלאָזן.»

קיין כוח וועט איר נישט בלייבן. נישט דערפאַר וואָס זי
באַדאַרף אָטדי חתונה. און נישט דערפאַר. וואָס עמיצער
אַן אַנדערער באַדאַרף זי. נאָר דערפאַר. וואָס איר איז
שוין אַלצאיינס. און זי פילט שוין אַ שטאַרקן עקל יעדן
מאָל. וואָס זי טראַכט מבטל זיין אָטדי צווייטע תנאים
אירע.

און דאָך, פון צייט צו צייט פילט זי נאָך אַזאַ שטאַרקע
בענקשאַפט נאָך ליבע, ליגט זי דאָ ביי זיך אויפן בעט און
טראַכט:

«מענשן לעבן דערווייל, דענסטמאָל ווען זי ליגט דאָ
איינעאַליין אַנאַזייט. זי זעהט פונדערווייט, ווי זיי לעבן.»
זיי ווייסן שוין, דוכט זיך, פון אַזאַ לאַנגער צייט, אַז
ליבע איז נישט דער עיקר. יעדערער פאַר זיך ווייס דאָס,
און זאָגן נישט אויס. און דאָך דער עיקר אַליין, וואו איז
ער? אפשר איז פאַרט פאַרהאַן אַזאַ ווינקל אין לעבן, וואו
מ'קען וועגן אים אַ פאַר ווערטער הערן?

ווען זי האָט שרייבן געענדיגט, איז שוין געווען אַרום
זעהן אַזייגער אינאָוונט. זי האָט דעם אַנגעשריבענעם
בריוו אין די הענט גענומען, אים נאָכאַמאָל איבערגעלייענט,
זיך אַ פאַרמאָל איבערן חדר אַדורכגעאַנגען, זיך נאָכאַ-
מאָל אַפגעשטעלט ביים טיש, ווידער גענומען דעם בריוו
אין די הענט און אים פאַרטראַכטערהייט צעריסן אויף פיל
קליינע שטיקלאַך:

«ס'אַר אַ נאַרעשער בריוו! און בכלל, וואָס קער זי זיך
מיט הערצן, זי זאָל אים בריוו שרייבן?»

צעטראַגענערהייט האָט זי דערזעהן אויפן טואַלעטטיש
די עטליכע בריוו, וואָס זיינען אַנגעקומען פון שמואליקן.
ווען זי איז אינדערהיים ניט געווען, פיר שטיק זיינען זיי
געווען, און אַלע—געפאַקטע און אויף איר נאָמען געשרי-
בענע, זי האָט איינעם פון זיי געעפנט און געזעהן:

ער איז געשריבן די ערשטע האַלב העברעאַיש, די צווייטע
האַלב יידיש, הייבט זיך אָן מיט די ווערטער "אהובת
נפשי" און ענדיגט זיך מיט צוויי ליידדיגע געפינטלטע
שורות.

זי האָט די בריוו פאַרחתמעטערהייט דאָ אויפן טואַלעט-
טיש געלאָזט און זיך געלאָזט אין עסצימער גיין. דאָרטן

האַט זי געטראָפֿן דעם קאַסיר ביים טיש ויצן און אים גע-
זאָגט פֿאַר ר' גדליהן און גיטעלען אין די אויגן:
«וואָס האָט זי אים געוואָלט בעטן? דאָ זיינען איר
עטליכע בריוו פון שמואליקן אָנגעקומען, זאָל ער אַזוי
גוט זיין און שמואליקן ענטפערן: זי, מירל, האָט נישט
ליב קיין בריוו צו שרייבן, און בכלל... זי בעט אים בכלל,
ער זאָל איר מער אַזויפיל פאַקעטן נישט שיקן.»

XII.

אויף די אַנדערע טעג פסח איו אַראָפּגעקומען שמואליק.
אַראָפּגעקומען איו ער פּלוצים, כמעט ווי אומגעבעטן.
געגאַנגען מיט ר' גדליהן דאַוונען אין דער סאַדעגערער
קלויז און זיך שוין געפילט אין שטוב היימיש און גוט, ווי
אַ נייער איידעם, וואָס עסט דעם ערשטן חודש קעסט.
אין שטעטל האָט מען אים פאר אַ שיינעם געהאַלטן.
יום-טובדיגע ווייבער האָבן וועגן אים געשמועסט:
«ער איו דאָך אַזאַ גוטער... ער האָט פשוט קיין גאַל
נישט.»

און מירל האָט געטראַכט, אַז ער דערוועקט שוין אין
איר נישט אַפילו קיין יצר-הַרעגעפילן, און געקוקט האָט
זי שוין אויף אים גלייכגילטיג און גלאַטאַזוי. זיין היפשער
פנים איו איצט געווען באַקאַנטער און געלער, ווי פריהער,
די קליינע, צאַרטע און גלייך אַרומגעשוירענע בערדל-
רויטער, די וואַנצעס - שיטערער און לענגער, און די
פולבליכע נאָז - מיאוסער דערמיט, וואָס זי צעשפרייט זיך
נאַריש ביי די נאָזלעכער, און מיטן קוים, קוים מערקזאַמען
שמאַר, וואָס איו איר, דער נאָז, אויפאיביג פון די קינ-
דעריאָרן פאַרבליבן.

ס'האַט זיך אַרויסגעוויזן, אַז ער רעדט שלעכט רוסיש

און וויל דווקא אויף דער שפראך מיט דער אַקושאַרקע
שאַץ ריידן; אַז ער האַלט פון שלאָפן בייטאָג און האָט
ליב צו דערציילן לאַנגע, אומאינטערעסאַנטע וועלטמעשיות,
וואָס פון זיי באַשלאָגט גיך דעם צווייטן מיט אַ קאַלטן
שווייס.

אינמאָל האָט ער אין זאַל אַזאַ מין לאַנגע מעשה דעם
צווייטן מאָל דער אַקושאַרקע דערציילט. פּלוצים האָט ער
באַמערקט אויף איר פנים עפעס אַ באַהאַלטענעם איבער-
פליהשמיכל, פאַרפלאַנטערט זיך און נישט געוואוסט,
מיט וואָס די מעשה צו ענדיגן. מירל איז דאָרטן ביידער-
זייט געזעסן און האָט געפילט אַן עקל צו אים, צו זיין
אויבערפּלעכליכער נשמה און צו דער לאַנגער אומאינ-
טערעסאַנטער מעשה, וואָס ער דערציילט זי שוין דעם
צווייטן מאָל. זי האָט נישט געוואָלט וועגן דעם טראַכטן
און זיך אַנגעהייבן דערפרעגן ביי דער אַקושאַרקע וועגן
הערצן:

«ווי קלערט די אַקושאַרקע: ער וועט שוין טאַקע אַהער
מער נישט אַראָפּקומען, הערץ?»

נאָר שמואליק האָט די ליטעראַריש באַקאַנטע פאַמיליע
דערהערט און זיך אין שמועס אַריינגעמישט:

«יאָ, ער האָט געלייענט זיינע ביכער; ער קען אַפילו
זיינעם אַ געשוועסטערקינד, אַן אַפיקורס אַ רב.»

מירל איז פון זיין אַריינמישן זיך געוואָרן אונטערגע-
צונדן. ס'האָט זיך געוואָלט אים זאָגן, אַז ער דערציילט
אַ ליגן; אַז ער פאַרשטייט נישט דאָס, וואָס ער האָט גע-
לייענט. אָבער זי האָט זיך אָפּגעהאַלטן, אָפּגעטראַטן מיט
אַן אַיינגעהאַלטענעם כּעס צום פענסטער און איז דאָרטן
געשטאַנען, ביז זי האָט זיך באַרוהיגט.

זי האָט געטראַכט:

«וועלוול בורנעס—ער איז געוויס מער פאַרגרעבט פון

אים, שמואליקן, נאָר דאָך . . . קיין עקל רופט ער יעדן פֿאַלס נישט אַרויס.»

אין אַ פּאָר טעג אַרום, ווען שמואליק האָט זיך איר איינמאָל איבערן שטעטל נאָכגעשלעפט, האָט זי דערזעהן פֿאַר אברהם־משה בורנעסעס שטוב וועלוולס וואַרטנדיגע פּור. זי האָט זיך צוגעשטעלט און, נישט קוקנדיג צו שמואליקן, געזאָגט:

«ער איז איצט דאָ אין שטעטל, דער געוועזענער חתן אירער? ווען ער האָט נישט אַזעלכע נמאסע טאַטע־מאַמע, וואָלט זי איצט מיט גרויס פֿאַרגעניגן צו אים אַריינגעגאַנגען.»

און ס'איז געווען אזוי פֿאַרדראָסיג.

אים, שמואליקן, האָט עס לחלוטין נישט אָנגערירט— אַזאָ וואַסעריגער איז ער שוין געווען, און אַזאָ אויבער־פּלאַכקאַלטע נשמה איז שוין אין אים געזעסן. געבנדיג אַ קליינעם שמאָר מיט דער נאָז, האָט ער באַלד ווייטער גע־נומען דערציילן, וויאָזוי זיי, ער מיט מירלען, וועלן וואוינען נישט צוזאַמען מיטן פּאָטער אין דער גרויסער אַלטער שטוב, זיי וועלן וואוינען אינם קליינעם, נישט־לאַנג אויסגעמויערטן פּליגל, וואָס שטייט אין עק סאָד און גייט אַרויס מיט די פֿאַרנטיגע פענסטער צו דער שטילער גאַס פון פֿאַרשטאָט.

ריידנדיג האָט ער זיך שוין געפילט מיט איר שטאַרק היימיש און זי אונטער דער האַנט אָנגענומען. נאָר זי האָט, נישט קוקנדיג צו אים, זיך באַפּרייט, זיך עטוואָס אָפּגערוקט און באַקומען אַ שטרענגן פנים.

«זי האָט פיינט, אַז מ'האַלט זי אונטער דער האַנט . . . פון תמיד אָן האָט זי עס פיינט, און האָט אים שוין עט־ליכע מאָל וועגן דעם געזאָגט.»

זי האָט געשוויגן דעם גאַנצן וועג און צו אים נישט געקוקט.

אינדערהיים האָט זי זיך דערמאַנט, אַז שמואליק וועט שוין געוויס אינגיכן אַוועקפאַרן, און האָט דערפילט, ווי ס'ווערט איר מיטאַמאָל גרינגער אין מוח און אין האַרצן. זי איז נאָכדעם געשטאַנען אין דער תחילתנאַכטיגער פינסטער, וואָס ביי איר אין חדר, געקוקט אינם טונקעלן פענסטער און געטראַכט וועגן דעם:

«ר' גדליה וועט שוין אויף געוויס אויף גאַנצע וואָכן אינם נייעם קאַשפּעריווקער וואַלד אַוועקפאַרן.»

אין שטוב אַריין וועט זיך צוריק די פאַרפּסחדיגע שטיל-קייט אומקערן; און זי, מירל:

«זי וועט דאָ שוין ווידער קענען בלייבן איינעאַליין... יעדנפאַלס כאַטש איינעאַליין.»

ס'איז שוין געווען ממש אַ הייסער זומערדיגער פרייה-מאַרגן, און אַ צעגליהטע מזרחדיגע זון האָט פון כאור אָן אַקעגן די פאַרנטיגע אָפענע פענסטער געשווינדלט, הייס געמאַכט די שויבן מיט די שאלאוואניעס און געשפילט מיט איר שיין אויף די פּאָדלאָגעס און אויף די ווענט.

ביי ר' גדליהן אין שטוב איז מען דענסטמאָל פריהער ווי אַלעמאָל אויפגעשטאַנען און געגרייט שמואליקן אין וועג. צו מירלען אין פינסטערן חדר האָט זיך געהערט, ווי אין עסצימער טרינקט מען טיי מיט מילך, ווי גיטעלע פרעגט דאָרטן ביי שמואליקן, וואוהין זי זאָל אים די פוטערגעבעקס אַריינלייגן, ווי ס'קומט אַהין אַריין פאַרן דאַוונען אברהמל דער רב און זאָגט וועגן שמואליקן אויפן קול:

«אַפילו, אַז ער וועט אַרויספאַרן צוועלף אַזייגער, וועט ער דאָך אויף צום צוג אַנקומען.»

אין הויף האָט מען געוואָשן די בריטשקע פאַרוואָרפן די פערד האָבער און באַשטעלט אַ געדונגענעם בעל־עגלה וואָס מיט אים האָט ר' גדליה באַלד נאָך שמואליקן געזאָלט אין קאַשפּערייווקער וואַלד אוועקפאַרן.

ווען מירל איז אויפגעשטאַנען, איז שוין געווען שפעט אַרום צעהן אַזייגער. אַ גאַנצע האַלבע זייט שטוב איז שוין מיטן קורצן פאַרנטיגן שאַטן פאַרכאַפט געווען, אַ ווינטל, אַ קוים־קוים בלאַזשענדיגער, האָט אַהין דורף די אָפענע פענסטער אַריינגעדונגען און שוואַך מיט די לאַנגע פאַר־האַנגען גערודערט.

מירל האָט אָפּגעטרונקען טיי אין עסצימער ביים טיש וואו ס'זיינען געזעסן ר' גדליה מיט אברהם דעם רב. שמואליק האָט זיך דאָרטן לאַנג אין די תפילין אַרומגע־דרייט. ער האָט געדענקט, אַז אין מֶשֶׁך פון די לעצטע צוויי טעג האָט מירל צו אים קיין וואָרט ניט אויסגערעדט, זיך געפילט שלעכט און באַליידיגט, געקוקט ווי זיינע פיס שפאַנען איבער דער פּאַדלאַגע. סך הכל איינמאָל האָט ער אין אַלכסון צו איר די אויגן אויסגעדרייט און האָט געזעהן: זי קוקט נישט צו אים, נאָר צום בכבודיגן מעכאַניק, דעם דייטש, און הערט, ווי ר' גדליה זאָגט צום קאַסיר:

«דרינגט ער, אַז די זעגמאַשין איז גלייכער אוועקצו־שטעלן ביים קליינעם יאַר, דאָרטן... נאָך דער זעקסאונ־אַכציגטער דעסיאַטין.

אין אַ וויילע אַרום איז ער שוין אָהן די תפילין צו איר אין חדר אַריינגעקומען און זי דאָרטן געטראָפן איינע אַליין ביים אָפענעם פענסטער.

זי איז געשטאַנען צו אים מיט די פלייצעס און זיך נישט אומגעקוקט. ער האָט באַלד באַקומען אַ פולן מוח

מיט פוסטקייט. זיין פנים איז געוואָרן געלער פון רגע צו רגע. ער האָט אויף עפעס געוואָרט.

פלוצים האָט זיך מירל צו אים אויסגעדרייט און האָט גענומען פאַר אַ ביישפיל די לעצטע צוויי טעג:

«אָט אַזעלכע טעג קען ער האָבן פון איר פיל, פיל... ער וועט זיך פילן מיט איר אומגליקליך אַלע זיינע יאָרן.» און וואָס נאָך? זי, מירל, האָט אים נישט ליב און קען מיט אים נישט חתונה האָבן... זי פאַרשטייט בכלל נישט, נאָך וואָס באַדאַרף ער זי. ער קען נאָך געוויס טאָן מיט זיך אַ גוטן שידוך. זי ווייס נישט קלאַר, וואָס פאַר אַ פרוי ער וויל. נאָר אָט זיינען, למשל, דאָ אין שטעטל בורנעסעס צוויי מיידלאַך פאַרהאַן:

«וועמען פון זיי ער וואָלט נישט נעמען, וואָלט אים שוין געוויס בעסער געווען, ווי מיט איר, מירלען.»

ווען זי האָט זיך נאָך אַ היפשער פויזע נאַכאַמאָל צו אים אויסגעדרייט, זיינען שוין ביי אים אין די אויגן גע-שטאַנען טרערן. צוויי טראָפנס זיינען פאַמעליך פון זיי אַרויסגערונען און זיך פאַמעליך איבער דער נאָז געשלעפט און די נאָז האָט זיי דערפילט און געענטפערט אויף זייער נאַסן קריכן מיט אַ שטילן שמאָר אַרויף.

מירלען איז מיטאַמאָל גרינג און פריי געוואָרן, און אַ מחשבה איז ביי איר געשווינט וועגן זיין וויינען אַדורכ-געלאָפן.

«הייסט עס, אַז ער האָט שוין ביי זיך געפועלט...» זי האָט אויף זיך באַלד דעם שוואַרצן שאַרף אַרויפ-געוואָרפן, זיך געלאָזט אַוועקגיין און פון דער טיר צום לעצטן מאָל אויף אים אַ קוק געטאָן:

«הייסט עס, אַז זיי גייען זיך פונאַנדער... זי ווינשט אים אַלץ בעסטע און וויל אים צום לעצט בעטן איין זאָך: זאָל ער דאָ אין שטוב קיין רעש נישט אַנמאַכן און זיך ביי-ן

סוף פירן אַזוי, גלייך ער איז נאָך איר חתן. קיינעם, בעט זי אים, זאָל ער איצט דאָ אין שטוב וועגן דעם נישט זאָגן. אירע פּאָטער און מוטער באַדאַרפן עס געוואָר ווערן שפּעטער, ווען ער, שמואליק, וועט שוין דאָ נישט זיין . . . זי אַליין האַלט אים געוויס פאַר אַ לייטישן מענשן און גלויבט, אַז ער וועט עס פון אירעטוועגן טאָן. » אומבאַמערקט פאַר אַלע שטובמענשן האָט זי זיך דורך דער הינטערשטער קיכטיר אינדרויסן אַרויסגערוקט און איז אַוועקגעאַנגען צו דער אַקושאַרקע שאַץ.

זי האָט דאָרטן מיט גרויס אומגעדולד געוואָרט, די צייט פון פאַרן צום צוג זאָל איבערגיין. געלעגן ביי דער אַקו-שאַרקע אין בעט און געטראַכט:

« איז שוין, הייסט עס, אַן עק . . . זי איז סוף-כל-סוף פטור געוואָרן פון אים, שמואליקן, און פון די תנאים, וואָס האָבן זי צו אים צוגעבונדן. »

XIII.

ווען מירל האָט זיך פון דער אַקושאַרקע אַהיים אומגע-קערט, איז שוין געווען אַרום דריי אַזייגער בייטאָג. קורצע טונקעלע שאַטנס זיינען דורכויס לעבן די הייזער געלעגן און האָבן צוזאַמען מיטן גאַנצן שטעטל געצויגן די לאַנגווייליגקייט פונם נודנעם און הייסן טאָג.

אַרום און אַרום ר' גדליה הורוויצעס שטוב איז געווען אַזוי שטיל און רוהיג. אַ חזיר האָט געדרימלט הינטער איר אינם בלאטיגן גרוב, וואוהין מ'האַט די קיכוואַסער גע-גאָסן. און די טיר פון פאַרנטיגן גאַניק איז געווען געשלאָסן פונאינווייניג, ווי אום שבת. מ'איז דאָרטן, אַפנים גע-שלאָפן בייטאָג.

מירל איז אַריינגעקומען אין הויף און האָט זיך אַרומ-געקוקט. די בריטשקע, וואָס שטייט תמיד אונטערן קליינעם

שוזדעכל, איז שוין דאָרטן נישטאָ, די שטאַל איז אויף געשלאָסן און לידיג.

«הייסט עס, אַז די פּור האָט טאַקע שמואליקן צו דער באַן אָפּגעפירט, ר' גדליה איז שוין אויף אין קאַשפּעריוו-קער וואַלד אַוועקגעפאַרן, און קיינער איז אין שטוב, אַחוץ גיטעלען, נישטאָ. איר, מירלען, ווילט זיך שוין איצט אַזוי אַהין, אין אָטדער שטילער שטוב, וואו ס'איז קיינער נישטאָ.»

אין דער קיל, וואָס ביי איר אין חדר, וועט זי לאַנג ליגן אויף איין אָרט, און וועט דאָרטן אינדערשטיל טראַכטן וועגן זיך און וועגן דעם, וואָס זי איז שוין צוריק פריי, און אין איר לעבן קען נאָך עפעס געשעהן.

אַבער נאָך אין עסצימער האָט זי שוין איר טעות באַ-מערקט און מיטאַמאָל פאַרגעסו, וואָס זי האָט פריהער מיט אַ רגע געטראַכט.

די שטוב איז געווען פול מיט סודות און מיט איבערגע-שראָקענעם טומל, וואָס מ'האָט פאַרבאָרגן פון דער שטאָט און פון די מענשן, וואָס זיינען געוואוינט אַהער אַריינצו-קומען.

מ'האָט זי גערופן אין דעם פאַרמאַכטן זאַל, וואו מ'איז געזעסן אַרום דעם פאַרוויינטן און דערשלאָגענעם שמואליקן און אים צופיל געבעטן, ער זאָל אויסטרינקען זיין קאַלטע גלאַז טיי. איבערריידן האָט מען דאָרטן מיט איר געוואָלט פאַר שמואליקן אין די אויגן, און אַ פאַר לייטישע שאלות זיינען שוין פאַר איר אָנגעגרייט געווען. נאָר זי האָט אַהין נישט געוואָלט גיין. זי האָט זיך פאַרשלאָסן ביי זיך אין חדר, זיך דאָרטן געפילט שטאַרק געדריקט און שלעכט און געטראַכט:

«אייגנטליך איז זי, מירל, געווען אַזוי נאַריש און

קינדערש-נאַאיוו... ווי האָט זי אפילו געקאָנט קלערן, אַז
אַלץ וועט זיך ענדיגן אַזוי גיך און אַזוי גרינג?...

מ'האַט זיך די גאַנצע צייט געהאַלטן עצות אין דער
פאַרמאַכטער זאַל, פּונוואַנען שמואליק איז זעלטן אַרויס-
געגאַנגען.

אברהמל דעם רב האָט מען אין מיט די עצות אַריינגע-
מישט, דעם קאַסיר האָט מען פון שטוב נישט אַרויסגע-
לאָזט, און אַרויסגערופן האָט מען מיט אַ דעפעש יענעם
גוטן פריינט פון זיידענאַווסקיס הויזגעזינט, וועלכער איז
אַהער פאַריגן ווינטער צוגעשיקט געוואָרן.

אינאַוונט איז ר' גדליה צו מירלען אין חדר אַריינגע-
קומען און האָט ביי איר געפרעגט:

«וואָס וויל זי? זי קען זאָגן, וואָס זי וויל?»

מירל האָט געהאַט אַן ערנסטן פנים. זי האָט געענטפערט
ברוגו און קאַלט:

«זי וויל גאַרנישט... זי וויל, מ'זאָל זי לאָזן צורוה.»
ר' גדליה האָט זיך אומגעקערט צו דער טיר, וואָס פירט
אין זאַל אַריין, און האָט געזאָגט וועגן שמואליקן שטיל
גלייך ער וואָלט מורא האָבן, עמיצער זאַל אונטערהערן:
«יענער וויל אַרויסרופן אַהער די עלטערן זיינע... ס'איז
פשוט אַ בזיון פאַר דער שטאַט.»

און נאָך:

«אפשר מיינט זי, אַז די געשעפטן זיינע האָבן שוין
גליקליך צו גיין אָנגעהייבן? אפשר קלערט זי, אַז די
פּופציג פּראָצענט, וואָס ער האָט אין קאַשפּעריווקער וואַלד,
וועלן אים קלעקן מער, ווי אויף אויסצוצאָלן די חובות
און אָפּצולעבן מיט גרויס חשבון אַ פאַר שטילע יאָר?»
ער איז דאָ אַ וויילע געשטאַנען און האָט געטראַכט
וועגן זיינע לעצטע ווערטער.

ער זאָגט איר נאָכאַמאָל: זיי, ער מיט גיטעלען. נע-
מען פון זיך אַראָפּ די אחריות... זאָל זי טאָן, ווי זי פאַר-
שטייט.

ס'איז געווען קלאָר: זיי, די פּאָטער-און-מוטער אירע,
האָבן שוין געטאָן צוליב איר אַלץ, וואָס זיי האָבן געקאָנט.
איצט מאַכן זיי זי בעל-הבית אויף זיך אַליין און זאָגן:
«טו, וואָס דו ווילסט.»

איר איז נאָך ר' גדליהס אַוועקגיין געוואָרן נאָך שווע-
רער, ווי פריהער, און שרעקן האָט זי אָנגעהייבן איר
קומענדיגע איינזאַמקייט:

«זיי, ר' גדליה מיט גיטעלען, וועלן זיין די עדות פון
אַטדעם אומענדליכן עלענטן לעבן; זיי וועלן וועגן דעם
קיינמאָל נישט ריידן. נאָר זיי וועלן טראַכטן: "נו, וואָס
קענען זיי העלפן?"»

ביינאַכט האָבן זיך איר געחלומט די ברוגזע פנימער פון
שמואליקס עלטערן, וואָס האָבן זיך דאָ אין שטוב שעהנ-
לאַנג אין איין פּאַקן געהאַלטן און צו קיינעם נישט גע-
וואָלט אַ וואָרט אויסריידן. פלוצים איז זי מיטן טאָגליכט
אויסגעוואַקסן לעבן פענסטער און האָט דערזעהן זייער
אייגענע אָפּפּאַרנדיגע פּור. אויבנאָן זיינען דאָרטן גע-
זעסן אַברהם-משה בורנעס מיטן ווייב, און צווישן זיי
איז שמואליק געווען איינגעהויקערט אינדרייען. שמואליקס
קאָפּ איז געווען אַראָפּגעלאָזן, זיינע אַקסלען האָבן גע-
ציטערט פון איינגעהאַלטענעם כליפען, און זיי, אַברהם-
משה בורנעס מיטן ווייב, האָבן ביידע געשטאַרבעט דעם
קליינעם שייגעץ, דעם אָנטרייבער, און אים געאַיילט, ער
זאָל טרייבן וואָס געשווינטער צו דער באַן.

ווען זי האָט זיך גאַנץ פריה פון שלאָף אויפגעכאַפט, האָט
זי קודם כל אַ טראַכט געטאָן, אַז שמואליקס עלטערן
זיינען נאָך דאָ איז שטוב נישטאָ. דער דריקנדיגער קאָשמאַר

האַט איר נאָכלאַזן אָנגעהייבן, איז זי געלעגן אין בעט.
געקלערט, אז ס'איז נאָך געבליבן צייט אויף צו כאַפן
צוריק, און זי, מירל... זי קאָן זיך נאָך באַטראַכטן און
באַשליסן ביי זיך חתונה האָבן מיט שמואליקן נישט אויפֿ-
אייביג, נאָר אויף דערווייל, ביז אַ צייט.

מירל איז צוריק שלום געוואָרן מיט איר חתן, און
די חתונה איז נאָכאַמאָל אָפּגעשטעלט געוואָרן אויף שבת
נאָך שבועות.

מ'האַט געשמועסט וועגן די שפּאַגלנייע צוויי תנאים,
וואָס מירל האָט פּונסניי מיטן חתן אויסגענומען:
«לעבן מיט איר, ווי אַ מאַן מיט אַ ווייב, זאָל ער זיך
נישט ריכטן. און זי, מירל...»

זי מעג אַוועקגיין אויפֿאייביג פון אים און פון זיין שטוב
אין יעדער צייט, וואָס איר וועט זיך פֿאַרוועלן.»
וועגן וואָס איז דאָ שוין געווען שייך צו קלערן?
שמואליק זיידענאָוסקי האָט געוויס נאָך איצט אויף
געקאָנט דעם גליקליכסטן שידוך טאָן. אויב ער האָט ביי
זיך געפּוועלט לעבן מיט מירלען אייביג, ווי אום יום-
כּפּור, איז דאָס שוין נאָר געווען דערפֿאַר, וואָס זי איז
אים שוין אפּשר ניט ווינציגער, ווי וועלוול בורנעסן אַייב-
געבאַקן אין האַרצן געווען. אָבער די מעשה, די מעשה
אַליין איז דאָך שטאַרק אינטערעסאַנט און טשיקאַווע גע-
געוואָרן, און פּדאי איז פּונסניי געווען צו באַלעגערן
טיר און פענסטער און צו זעהן, ווי אַטדי פּאַרל שפּאַ-
צירט איבער דער לאַנגער גאַס — אַ פּאַרל, וואָס וועט
לעבן נישט ווי מאַן און ווייב, נאָר עפּעס משונה און אַב-
דערש, ווי קיין פּאַרפֿאַלק האָט נאָך ביז היינטיגן טאָג
דאָ אין שטעטל ניט געלעבט.

שמואליק האָט שוין איצט איבער עפעס אַלעמען אויס-
געזעהן, ווי אַ הייליגער מאַנסביל. פאַר באַקאַנטע האָט
ער נאָך, ווי פריהער, דערציילט לאַנגע נודע מעשיות.
נאָר זיין קול איז שוין געווען שטיל. ווי ביי אַ יורד, דער
פנים אומעטיג, און געדוכט האָט זיך, אַז ער פאַסט.
מענשן האָבן געפילט צו אים אַ רחמנות און האָבן באַ-
קלאָגט זיין מזל:

«מאָלט אייך: ס'איז אַז אַכאונוויי צו אים אויף... ער
איז נעבעך אויף גוט אַריינגעפאלן.»

און מירל האָט זיך נאָך שפאַצירנדיג איבערן שטעטל
אַזוי שטרענג מיט אים געפירט, ער האָט שוין אַפילו
נישט דערוועגט זיך זי אונטער דער האַנט אַנצונעמען.

אינמיטן דער גאַס האָט זי איינמאָל אפשר אויף אַ האַל-
בער שעה צייט אָן אים פאַרגעסן און האָט זיך אַוועקגע-
שטעלט ריידן מיט ברכה דער שוסטערין, וואָס ביי איר
האָט זי אַמאָל זעקס חדשים צייט געזויגן.

«יאָ, האָט זי צו דער ברכה גאַנץ ערנסט געזאָגט,
אייער שטוב פאַלט איין, איר מוזט זי געוויס נאָך היינטגיגן
זומער איבערבויען.»

אַרום און אַרום זיינען לייט אויף זייערע גאַנקעס גע-
שטאַנען און האָבן געגאַפט:

«גוואָלד געשריען: אַטדאָס טוט מען, בשעת מ'גייט
שפאַצירן מיט אַ חתן?»

און זי האָט נאָך געהייסן, ברכהס מאַן זאָל קומען
שמואליקן אַ מאָס אויף אַ פאַר שיך אַראָפּנעמען, און האָט
אַטדער שוסטערין נאָכגעשריען אויפן קול:

«נישקשה, אייער מאַן איז אַ גוטער בעל-מלאכה, ער
נייהט געוויס נישט ערגער פון די שוסטערס, וואָס אין די
גרויסע שטעט.»

XIV.

שמואליק איז נאָכדעם אויף גאַנצע אַכט טעג דא אין שטוב פאַרבליבן. ער האָט געהאַט אַ דערשלאָגענעם אויסזעהן און אָפּגעלייגט זיין נסיעה פון טאָג אויף טאָג. ווען ער איז אַהיים אַוועקגעפאַרן, האָט זיך דאָ אין שטוב שוין שטאַרק די נאָהענטע חתונה געפילט, און אין קיך האָט שוין אַ קיילעכדיגן מעת-לעת אין אויוון גע-ברענט. מער פון אַ האַלב טויז ווייבער האָבן דאָרטן גע-שווינט מיט די נאַסע פאַרקאַטשעטע הענט גערודערט, גע-שיילט מאַנדלען, געקלאַפט אייער, געשטויסן צימרינג — און אַלץ אונטער דער השגחה פון אַ פרעמדער הייזער־יגער סאַרווערין, אַ יידענע אין בלויע ברילן, וואָס האָט גערעדט ווינציג, ווי אַ גוט יידישע אַלמנה, און געטאָן געשווינט, ווי פאַר צעהן.

ר' גדליה איז, ווי פריהער, גאַנצע וואָכן אָפּגעווען אין קאַשפּער־ווקער וואַלד.

אין שטוב האָט שוין דערווייל געבעל-הבתעוועט גיטעלעס פרעמדשטעטלדיגע אָרעמע קרובה, און די פאַרנטיגע חדרים זיינען שוין פול געווען מיט דער היפשער קאַמפּאַניע וויי-בערשע שניידערס, אָועלכע זיינען מיט מירלס האַלבאויפֿ-גענייהטע קליידער פון קרייזשטאָט אַראָפּגעקומען און האָבן זיי דאָ אין שטוב פאַרענדיגט.

אין שטאָט גלויבט מען נאָך אַלץ נישט, אַז מירל האָט באַמת חתונה, און אַ שמועס מאַכט מען נאָך וועגן דעם ביי אַברהם־משה בורנעסן אין עסזימער:

«וואָרט און האָט בטחון, זי וועט נאָך אייַה זיידענאָווסקין אויף די תנאים אָפּשיקן.»

צו ר' גדליהן אין שטוב קומען שוין פון אַ צייט נישט אַריין נישט די אַקושאָרקע שאַץ און נישט דער פּראָווי-

זאָרגעהילף סאַפּיאָן. ביידע שפּאַצירן זיי אַלעטאָג אַראָפּ
דעם שטעטל, ווערן אַלץ מער פאַרפרעמדט צו מירלען און
געפינען שוין אין איר קיין אינטערעס ניט.

« און מיט וועמען זאָלן זיי זיך טאַקע דאָ אינטערעסירן?
זיי האָבן קיינמאָל קיין חתונהמיידל נישט געזעהן? »

און מירל אַליין ווייס שוין, אַפּנים, אויף, אַז זי איז די
לעצטע צייט שטאַרק אַראָפּגעפּאַלן; ווייס עס, בשעת זי
שטייט אַ גאַנצן בייטאָג אינם שטילן, מיט וועש פאַר-
וואַלגערטן חדר; ווייס עס, בשעת זי לייגט אָטדי וועש
צונויף און בויגט זיך דערמיט אינם אָפּענעם נַדנקאַסטן.
אַרום און אַרום איר גייט זיך רעגלמעסיג פאַרויס די ערב-
חתונהדיגע אַרבעט, און אינמיטן דער שטילקייט, וואָס אין
די קילע חדרים, הערט זיך פון צייט צו צייט דער היי-
זעריגער קלאַנג פון דער גרויסער שניידערשער שער.
ס'פּרובט אָטדי שטילקייט אויפרודערן איינער פון די בחורים-
אַרבעטער, וואָס זיצט אָנגעבויגן איבער זיין ניייהמאַשין
און דרייט זי אונטן געשווינט מיט אַ פּוס. אומגעריכט פאַר
אַלעמען טוט ער פּלוצים אַ זונג מיטן גאַנצן קול:

אוי, מיין געליבטע!

אין אַ ווייטן וועג

פאַר איך אַוועק.

און נאָכדעם הערט זיך שוין נאָר דער איינזאַמער
קלאַפּן פון דער געשווינט שטעפּנדיגער מאַשין, הערט זיך
לאַנג, הייזעריג און ביז און ווערט צולעצט פאַרשוויגן.
אינם קעגנאיבערדיגן ווינקל גרייט זיך שוין שטעפּן אַ
צווייטע מאַשין. און דורכן אָפּענעם פענסטער דרינגט
דערווייל אַריין דער לעבליכער שטאַטווינטל, בלאָזט פאַר-
מעליך אויף אַ פאַרהאַנג הויף, הויף ביז צום באַלקן און
באַווייזט, אַז אינם סופּאַפּרילדיגן דרויסן זיינען די הימ-

לען עטוואָס פאַרטונקלט, און אז ווייט, ווייט, אין די גויישע סעלדאָך בליהען שוין צייט עטליכע טעג די בוימער. מירלען רופט מען אין זאל אַריין אַ הלייד מעסטן. אַ שטיק צעהן שניידעריונגען פאַרגעסן דאָרטן מיטאַמאָל אָן זייערע אויפגעהויבענע נאָדלען, גלאַצן אויס די אידיאָטישע אויגן און קוקן אויף אירע נאָקעטע פלייצעס און הענט. און זי שטייט אינם נייפאַרסטריגעטן קלייד אַקעגן גרויסן שפיגל און געדענקט:

«אָט איז זי, מירל, עפעס געווען און האָט עפעס שטאַרק נישט געוואָלט... און איצט איז זי גאַרנישט און געפאַלן, און ווייס לחלוטין נישט, וואָס מיט איר וועט זיין ווייטער, און מעסטן מעסט זי זיי נאָך אַליין, אומשטיינס געזאגט, אַטדי התונהקליידער אירע.»

פלוצים ווערט זי אויפגערעגט און ביז און שטופט אָפּ פון זיך דעם שניידער, וואָס בעט זי שטיין גלייך. «וואָס וועט ער איר דערציילן מעשיות, דער שניידער? אז די גאַנצע פלייצע קנייטשט זיך, אזוי די גאַנצע קלייד איז באַגראָבן אין דער ערד.»

און איינמאָל בייטאָג איז זיך אזוי אויף ר' גדליה הורוויצעס גאַניק געשטאַנען איינע פון די קרייזשטעטיגע מיידלאָך שניידעריןס און האָט דאָרטן אינדרויסן געפרעסט אַ נייע זיידענע קלייד. די מיידל האָט דאָרטן אַלעמאל גענומען דעם הייסן אייזן אין האַנט, געשפּריצט אונטער די וואַסער פון מויל און געהערט, ווי אין שטוב כאַפט אויס איין מאַ-שין ביי דער צווייטער דעם שטעפּן. ווייט, ווייט אַרום דער מזרחדיגער שטאָטבריק זיינען פאַמעליך איינער נאָכן צווייטן אָפגעשטאַרבן די רעגלמעסיגע קלעפּ פונם שמידישן האַמער, און אין שטעטל איז געווען שטיל. פלוצים האָט זיך פון יענעם זעלבן עקשטאָט געלאָזט הערן דער קלינגען

פון אַ פּאָר פרעמדשטעטלדיגע גלעקער, און אַן אומבאַ-
קאַנטע בעל-עגלהשע פּור האָט זיך אַהער אַלץ נעהענטער
און נעהענטער גענומען רוקן. אַ פרעמדער וואוקסיגער בחור
איז אויבנאָן אויף אָטדער פּור געזעסן און האָט פּאַרביי-
פּאַרנדיג נישט אַראָפּגעלאָזן קיין אויג פּון ר' גדליה הורוויצעס
שטוב. די מיידל האָט אויף אַ וויילע פּאַרגעסן אַן קלייד,
וואָס זי פרעסט, באַגלייט די פּור מיט די אויגן. ביז צו די
ערשטע גויישע סעדלאַך און זיך באַרוהיגט:

«מסתמא אַ פרעמדער... מסתמא נאָר אַדורכגעפּאַרן.»
נאָר אין אַ וויילע אַרום איז עמיצער גאַנץ רוהיג אַהער
אין שטוב אַריינגעקומען און דערציילט שטיל, ווי אָהן
לונג און לעבער:

«צו דער אַקושאַרקע, זאָגט מען, איז ווידעראַמאָל
געקומען דער פּאַרפּסחדיגער גאַסט.»

מעסטנדיג אַ נייע קלייד, איז דענסטמאָל מירל געשטאַ-
נען אַקעגן שפיגל מיט נאַקעטע אַקסלען און מיט אַ הייסן
פּלאַמענדיגן פנים.

«ווער? האָט זי מיטאַמאָל באַקומען ברייט פּונאַנדער-
געפּנטע ערשטוינטע אויגן, ווער, זאָגט מען, איז גע-
קומען?»

און נאָך איידער מ'האָט איר געענטפּערט, האָט זי שוין
לחלוטין געהאַט פּאַרגעסן אַנאָם עלטסטן שניידער, וואָס איז
לעבן איר אויף די קני געשטאַנען און זי פּון אַלע זייטן
אַרומגעשפּילעט מיט שפּילקעס. זי האָט געשווינט פּון זיך
די ניטדערמאָסטענע קלייד אַראָפּגעריסן און זיך געכאַפּט
צוריק צום וואַכעדיגן קאַפּטל.

דער שניידער איז געוואָרן אויסער זיך, אויסגעדרייט
דעם פנים צו די צוויי אַרבעטער, וואָס זיינען צוליב אָט-
דעם קלייד אָהן אַרבעט געבליבן, און האָט אַנגעהייבן ווישן
דעם שוויסיגן שטערן.

«מאָלט אייך, מירעלעס קאַפּריזן... ער קען זיי שוין פון גאַנץ לאַנג. נאָר איצט איז ער געווען זיכער, אַז מ'וועט דינסטאָג אינאָוונט די אַרבעט ענדיגן און מ'וועט פּרייטאָג גאַנץ פּריה קענען אַהיים פּאַרן.»

נאָר ביי מירלען האָבן שוין געציטערט די ליפּן, בעת די פינגער האָבן אויף זיך געשווינט דעם קעלנערל פון קאַפּטל פּאַרקנעפּלט:

«וואָס וויל ער פון איר, דער שניידער? זי ווייס לחלוטין נישט, וואָס ער וויל.»

זי איז געשווינט פון זאַל אַרויס און אין גרויס אומגע-
דולד גענומען אויף עמיצן וואַרטן. יעדעסמאָל, וואָס די דרויסנטיר האָט אַ קלאַפּ געטאָן, איז זי פון איר חדר אין עסזימער אַריינגעלאָפּן און אויפגערעגטערהייט געשיקט די דינסטמיידל אַ קוק טאָן אין פּאָדערשטיבל:
«אַנו, ווער? ווער איז אַהין אַריינגעגאַנגען?»

און פּאַרנאַכט איז שוין ביי איר די שטימונג געווען אַזוי געפּאַלן און דער פנים אומעטיג און מיד.
קיינער איז צו איר אַהער נישט געקומען.
איינעאַליין איז זי געזעסן אויף די טרעפּלאַך פון גאַ-
ניק, זיך געהילט אינם זומערדיגן שאַל און געקוקט, ווי די פּאַרגייענדיגע זון רויטלט נאָך דאָ אוי דאָרטן די שפיצן פון די שטרויענע דעכער. ערגעצוואו האָט אינאָוונט אַ וואַך, וואָס פאַר אַ "בן-זכר", באַדאַרפט פּאַרקומען. האָט מען אַהין געטראַגן פון מאַרק אַ פּערטלעמערדיגן שטאַף וויין. דער וויין האָט זיך געכליאַפעט אין דער גרויסער פּלאַש, געשימערט אַקעגן דער פּאַרגייענדיגער זון און אויסגעזעהן צופיל לויטער און רויט. ס'האָט זיך געמאָלט די שטוב, וואו אַטדי וואַך וועט אינאָוונט פּאַרקומען; ס'האָבן זיך געמאָלט די געגרייטע טישן, די יידן מיט די

באשיינטע פנימער, וואס וועלן אַרום זיי זיצן און וועלן לחיים טרינקען. און ווייט, ווייט אַרויס דעם שטאַטישן דאָרף האָט זיך געמאַלט אַ צווייטע גויישע האַלבע שטוב, וואָס וועט היינט ביי שפעט אינדערנאַכט זיין באַלויכטן, זיצן וועלן דאָרטן די אַקושאָרקע מיט הערצן, זיצן וועט דאָרטן אויך דער פּראָוויזאָרגעהילף סאַפּיאַן. און אַלע וועלן זיי, ריידנדיג וועגן פאַרשיידענע ענְגנים, וויסן, וואָס עס איז געשטאַנען אינם בריוו, וועלכן זיי, מירל, האָט באַלד נאָך פּסח אַוועקגעשיקט. נאָר יעדער באַזונדער וועט וועגן דעם קיין וואָרט נישט דערמאָנען און יעדער באַזונדער וועט געדענקען ערגעצוואו ביי זיך אין מוח:

«וועגן וואָס איז דאָ שייך צו ריידן?... אַ נאַרעשע מעשה מיט אַ בריוו... גאָר, גאָר אַ נאַרעשע מעשה מיט מירלס אַ בריוו...»

אויף מאָרגן גאַנץ פריה האָט די אַקושאָרקע געכאַפט אַ פּרעמד פּערד און וועגל, געפּלויגן מיט דעם איבערן שטעטל און אַליין אָנגעטריבן.

ווייבער האָבן דאָס געזעהן מיט זונאויפגאַנג, בשעת זיי האָבן זייערע בהמות אין טשערעדע געטריבן. מ'איז געוואָר געוואָרן:

אַ גאַנצע נאַכט האָט מען געשיכורט אין דער אַקושאָר-קעס עקדאָרפישער שטיבל. געטרונקען האָבן דאָרטן פּיל: הערץ, די אַקושאָרקע אַליין, דער בעל-הביתטעס זון, דער אויסגעדינטער סאָלדאַט און נאָך עפעס אַ לערער פון נאָהענטן שטעדטל, אַן אָפּגעפּליקטער אַכטאונדרייסיג-יאָריגער פאַרשוין אין אַ בלויער העמדל, וואָס האָט שוין אַמאָל געהאַט סמיכות אויף רבנות מיט אַ שוחטס אַ טאכ-טער פאַר אַ ווייב און איז איצט פאַרליבט אין אַ פאַר-

מעגליכן קרעמערס א מיידל, וואָס איז נאָך קיין זיבעצן יאָר נישט אַלט.

אויסגעטרונקען, איז דאָרטן הערץ שטאַרק ברוֹגז גע-
וואָרן, וואָס מ'מאַכט מיט אים אַ שמועס וועגן מירלען, און
האָט וועגן איר געזאָגט האַלב אויף לצנות, האַלב אויפ-
דעראמת:

« ער פאַרשטייט נישט, וואָס מ'וויל, זי איז טאַקע נישט
מער ווי אַן איבערגאַנגפונקט, און זיין וועט פון איר גאָר-
נישט, אָבער אַ מיידל איז זי דאָך. »

בייטאָג האָט מען וועגן דעם גערעדט ביי ר' גדליה
הורוויצן אין שטוב, עמיצער האָט אויסגעמאָלט, ס'אַראַ
פנים די אַקושאַרקע האָט געהאַט, בשעת דער פערד און
וועגל איז מיט איר איבערן שטעטל געפלוּיגן, אַ צווייטער
האָט פון חזק וועגן געפרעגט:

« כ'בעט אייך: וויפיל איז זי אַלט, די אַקושאַרקע? »
מירל האָט עס געהערט, זוכנדיג עפעס אונטער די בערג
וועש און קליידער, וואָס אַרום איר, זי האָט אויף אַ רגע
צו זוכן אויפגעהערט און אָנגעשטעלט די אויגן אויף דעם,
וואָס דערציילט.

פאַרנאַכט האָט זי זיך אין גאַס מיט דער אַקושאַרקע באַ-
געגנט, ביידע מיידלאַך האָבן זיך אַ וויילע געקוקט אין די
פנימער, נישט געהאַט, וועגן וואָס צו ריידן, און געפילט,
אַז זיי האָבן איינע די צווייטע פיינט.

מירל האָט געזאָגט:

« זי האָט געהערט, הערץ איז געקומען. »
און די אַקושאַרקע האָט געשמייכלט שלעכט, ווי אַ שניי-
דערס אַ טאָכטער, בשעת זי איז זיך אָן עמיצן נוקם.
« יא, האָט זי געזאָגט, נאָך זונטאָג איז ער געקומען. »
אַ פּוּיזע.

« לאַנג וועט ער דאָ פאַרברענגען? »

«עטליכע טעג.»

אַ צווייטע פּוּיזע.

«די אַקושאַרקע ווייס נישט, פאַרוואָס הערץ האָט איר מירלען, אויפן בריוו נישט געענטפערט?»

דענסטמאָל איז דער אַקושאַרקעס שמייכל מיטאַמאָל גע-
וואָרן אַזאַ שטעכנדיגער, און דער געלעכטער אַזאַ נאָ-
רעשער און גיפטיגער, גלייך מירל וואָלט ביי איר עפעס
געוואָלט צונעמען און קען נישט.

«זי פאַרשטייט נישט, וואָס מירל ״וויאַזשעט״ זיך צו
הערצן, יענעם ליגט געוויס מער נישט אינזינען, נאָר
זי, מירל, מיט אירע בריוולאַך.»

און מירל איז אַקעגן איר געשטאַנען און האָט איר אין
פנים געקוקט.

אַהיים איז זי שוין געגאַנגען גיכער ווי אַלעמאָל, און
האָט עס נישט באַמערקט. אין פּאָדערשטוב האָט צו איר
עפעס געזאָגט דער עלטסטער שניידער, און זי האָט נישט
געהערט; געלעגן נאָכדעם לאנג ביי זיך אין חדר און האט
עס נישט געדענקט.

פלוצים האָט זי זיך אויפגעכאַפט, געשווינט פאַרקנעפלט
אויף זיך דאָס זומערדיגע אויבערשט, זיך נישט אומגע-
קוקט צום עלטסטן שניידער, וואָס האָט זי ווידער גע-
וואָלט אַפּשטעלן, און האָט פלינק אוועקגעשפאַנט אַרויף
צו דער אַקושאַרקע שאַצט עקדאַרפישן שטיבל.

ווען זי האָט זיך פונדאַרטן צוריק אַהיים אומגעקערט,
איז שוין געווען אַרום צעהן אַזייגער אינאַוונט, מיט אַ
פלאַמענדיגן פנים איז זי אַריין צו זיך אין חדר, געבליבן
שטיין, געוואָלט זיך עפעס דערמאַנען און זיך גענומען
דערפרעגן ביי דער נייטהאַרין־מיידל:

«די מיידל געדענקט נישט, וואָס פאַר אַן אַרבעט זי,
מירל, האָט היינט בייטאָג געהאַט צו טאָן?»

און באלד איז זי אַוועק אינם עקסטן היפּשן חדר מיט די טונקעלע לאַמפּן, וואו ס'האַבן נאָכן טאָג אַרבעט געדרימלט זיצנדיג די אָנגעהאַרעוועטע שניידער. זי האָט זיך דאָרטן געהייסן געפן מעסטן יענע נייטפאַרענדיגטע קלייד, וואָס מ'האָט זי איבער איר נאָך בייטאָג אַוועקגעלייגט, און איז געוואָרן שטאַרק אומצופרידן מיטן שניידער דעם בעל-הבית, וועלכער האָט געוואָלט אויפמאַרגן איינערצאליין אין קרייזששטאָט אָפּפאַרן. דער פנים אירער האָט שטאַרק געפלאַמט, בשעת זי האָט אויף זיך צאָקעגן שפיגל דעם גאַרסעט צורעכטגעמאַכט, און זי האָט געטענהט:

«קומענדיגן מאָנטאָג פאַרט מען אַרויס אויף דער חתונה, זי וועט זיך צפילו מיט צונויפלייגן די קליידער אויף קיינעם, אחוץ דעם עלטסטן שניידער, נישט פאַרלאָזן.»
איר האָט זיך געוואָלט, אַז אַרום איר אין שטוב זאָל ווערן וואָס מער טאַרעראַם; זי איז געלאָפּן צו ר' גדליהן אין קאַבינעט, אים אַהער געבראַכט און אים געצוואונגען, ער זאָל דאָ אויפן אָרט אירע ווערטער פאַר די שניידער איבערחורן:

«אויב די שניידער וועלן נעמען אַרבעטן ביינאַכט, וועט מען זיי אַביסל שכירות מוסיף זיין.»

XV.

נאָר אינגיכן איז שוין געקומען אַזא שיינער טאָג פריי-טאָג, וואָס דעמאָלט האָבן די שניידערשע מאַשינעס דאָ שוין מער נישט געקלאַפּט. די גאַרדינען זיינען דאָ שוין אויף אַלע פענסטער געהאַנגען. און די שטוב האָט מען צום לעצטן מאָל אין גרויס אַיילעניש גענומען צוקלייבן. ערב-שבתפאַרשפיל איז דאָס געווען.

אַרום דריי אַזייגער בייטאָג שטייען זיך אַזוי לעבן ר' גדליהס שטוב די צוויי גרויסע גויישע פּורן, וואָס צו זיי בינדן די שניידער אין אַיילעניש זייערע מאַשינעס מיט די פּאַר נאַרעשע מאַנעקענען. און דער צעטראָגענער ר' גדליה אַליין קומט בשעת מעשה אָן פּונם גרויסן קאַשפּערייוקער וואַלד און שמייכלט פּרייליך צום שטעטל. אַראָפּקריכנדיג פּון זיין פּור, עפנט ער ברייט דעם טייסטער און באַווייזט די שניידער דאָ, אויף די פּרישאַפּעוואַשענע גאַניק־טרעפּלאַך, אַז ער איז נאָך אינשטאַנד גביריש פּאַר זיין טאַכטערס חתונהקליידער צו באַצאָלן. פּון גליק שימערט ביי אים דער פנים, און לאַזנדיג זיך אויף דער נישטאויס־געשפּאַנטער פּור אין מרחץ אַריין פּאַרן, פאַרגעסט ער דאָך נישט זיך אָפּצושטעלן לעבן אַברהמל דעם רב און אים אויף מיט זיך מיטנעמען.

אין מאַרק זיינען געשטאַנען יידן, געקוקט, ווי די שניי־דער וואַרפּן זיך געשווינט אַריין אין די גרויסע וועגן, געזעהן, ווי זיי שמייסן געשמאַק אַוועק מיטן וועג אין קרייזשטאָט, און זיך וועגן זיי גוטמוטיג אַדורכגעשמייכלט: «זיי וועלן אַריינשמייסן אין שבת, די שניידער.»

«אויף אַ פּאַר שעה וועלן זיי געוויס אין שבת אַריינ־שמייסן.»

און נאָכדעם איז שוין געווען אַזוי שטיל אין שטעטל און אין ר' גדליהס צוגעקליבענער שטוב.

ס'זיינען דאָרטן אויף די פענסטער געהאַנגען די ראָזע גאַרדינען, ס'זיינען געלעגן אויסגעשפּרייט די סאַמעטענע סטעזשקעס און האָבן אַרויסגערופּן אַ בענקשאַפּט נאָך פּרעמדן גליק.

ליגט זיך אַזוי אַ סטעזשקע אין זאַל אויף דער ריינער פּאָדלאָגע, ליגט מיט איר גאַנצער אויסגעצויגענער לענג און איז זיך מתקנא אין א צווייטער סטעזשקע, וואָס ליגט

ערגעץ ווייט אין א צווייטער חתונהדיג צוגעקליבענער שטוב.

«די פלה איז אין יענער שטוב גליקליך, קלערט דוכט זיך אָטדי סטעזשקע.»

טוט זיך קוים, קוים אַ ריר דער לאַנגער פאַרהאַנג, וואס אויפן פענסטער, און וויל, דוכט זיך, אומעטיג צוגעזין:
«זי האָט ליב דעם חתן, יענע פלה.»

און מירל איז נאך אַלץ געשטאַנען אַקעגן קליינעם שפי-געלע, וואָס ביי איר אין חדר, און זיך אַנגעטאָן פשוט, ווי אויף אַלע שבת.

ס'איז געווען שטיל אין די ארומיגע חדרים; ס'האָט זיך געפילט אַ בענקשאַפט נאָכן בת-יחידישן לעבן, וואָס גוססט, און ס'האָט זיך נישט געוואָלט טראַכטן וועגן שמואליקן, וואָס גרייט זיך אינם פאַרשטאַט פונם ווייטן פּרָך צו דער-זעלבער חתונה, וואָס זי, סיווייסיי איז דאָך אָטדי גאַנצע חתונה שוין מער נישט געווען, ווי אויף קאַטאַוועס, ביז אַ צייט און אויף דערווייל. מער ווי אַן אַנדערש מאָל איז זי דערין געווען איבערצייגט איצט ערב-שבתפאַר-שפיל, זיך געפילט וואַכעדיג, ווי אין די טעג פון גאַנץ יאָר און זיך שוין אַפילו, ווי אין אַ פשוטן פרייטאָג, גע-לאָזט גיין עפעס קויפן אין אַפטייק.

גייענדיג אַהין איינעאליין מיט דער גאַס, וואָס אַרויף דעם שטעטל, האָט זי געדענקט, אַז זי איז עלענט און איז דאָך עפעס ווי פאַרעקשנט אין אָטדער עלנטקייט, און באַדאַרף איצט נישט קיינעם, קיינעם; אַז פון צייט צו צייט קלערט זי נאָך, אַז אין איר לעבן פעלט אַן «עיקר», און סך-הכל מיט איין מינוט שפעטער גלויבט זי שוין נישט סיי אין זיך, סיי אין אָטדעם «עיקר», קוקט זיך אַרום און זעהט, אַז קיינער גלויבט נישט.

און פלוצים איז זי רויט געוואָרן און זיך דערמאָנט. אַז אַטדיזעלבע ווערטער האָט זי געשריבן אינם בריוו, וואָס אויף אים האָט הערץ ניט געענטפערט. אַרויפשפּרינגענדיג אויף די טרעפלאַך פון אַפטייק, איז זי שוין געווען אַזוי אינבעס אויף זיך אַליין.

«עפעס אַ מין נאַרעשער בריוו... און בכלל ווער האָט אים באַדאַרפט, אַטדעם בריוו?»

און אין אַ וויילע אַרום, ווען זי איז צוריק פון אַפטייק אַרויסגעגאַנגען, איז שוין די ווייטע און רויטע זון געהאַנגען אין מערבֿ־ווערטיקאַל, ווי אַ גרויסע פייערדיג גאַל־דענע מטבע, און אין אָנהייב ערבֿ־שבתדיגן שטעטל איז איינעראַליין געשטאַנען הערץ. פון זיינע קליינע אַריינ־געגראָבענע אויגן האָט ווי שטענדיג אַרויסגעשמייכלט דער גרינער אַפּגלאַנץ, און אַליין האָט ער איינגעבויגענערעהייט געקוקט אויף די יידן, וואָס זיינען שוין צוריק פון מַרחץ געקומען, שטייען דאָ און דאָרטן לעבן זייערע פּונאַנדער־געעפנטע טירן און גרייטן זיך גיין צו קבלת־שבת. הערצס פנים איז אינגאַנצן געווען איינגעטונקט אין דער שיין פון דער אונטערגייענדיגער זון; ער האָט אויסגעזעהן אַ גאַל־דענער. ער האָט דערזעהן מירלען. געטאָן צו איר עטליכע שפּאַן און איר אָנגעוויזן אויפן שטעטל:

«זאָל זי אַ קוק טאָן. ממש אַ שבתדיגער הימל; שבתדיג זעהן אויס אויפן מערבדיגן באַרג אפילו די אַרומיגע גרינע פעלדער.»

מירל האָט מעכאַניש אַ קוק געטאָן צום באַרג און האָט דאָרטן גאַרנישט געזעהן, אַחוץ דעם מידן גוי, וואָס דער־אַקערט צו נאַכט זיין פעלד. אַ היפשער צעאַקערטער פּאַס האָט זיך דאָרטן שוין געצויגן איבערן גאַנצן רעליעף פון גרינעם באַרג און אים אַרומגענומען. ווי מיט אַ ברייטן שוואַרצן גאַרטל. זי האָט נאָך נישט געוואוסט, צי הערצס

ווערטער האָבן אַן איראָנישן זין, צי ניין, און האָט גע-
קוקט אויף אים מיט דערשראָקן ערשטוינטע אויגן:

« בכלל ווייס זי נישט, וואָס ער וויל פון איר, אָטדער

פאַרשוין, און קען אים מיטן שכל נישט תּופּס זיין. »

און ביי אים האָבן די אויגן נאָך איראָנישער צו שמייכ-

לען אָנגעהייבן. ער האָט זי באַטראַכט, ווי אַ קלוגיטשקער,

און געפרעגט האָט ער שוין ביי איר, אַפּנים, גלאַטאַזוי,

פון חוּזק וועגן:

« זי האָט אַמאָל געטראַכט וועגן יידן? »

אין מירלען האָט געזאָדן עפעס טיף, אינווייניג, זי איז

געווען בלאַס פון אויפרעגונג, נישט געקוקט צו אים, גע-

האַלטן האַרט צונויפגעדריקט די ליפּן און געעטעמט שווער

און צו אָפּט.

« ווער האָט נאָך אים געשיקט? »

איבער עפעס האָט זיך איצט געדענקט דער צעטעלע,

וואָס ער האָט פאַרן ערשטן אַוועקפאַרן ביי איר אין חדר

געלאָזט. « אויב ער וועט נאָך אַמאָל קומען אַהער אין

שטעטל, וועט דאָס זיין אויסשליסליך צוליב איר, מירלען. »

און באַליידיגט האָט דערפאַר שטאַרק און טיף אָטדי איצ-

טיגע משונהדיג קאַלטע און דערווייטערטע באַציהונג זיינע

מיטן ריידן אויף איר אונטער די אויגן ערגעץ דאָרטן ביי

דער אַקושאַרקע אין שטוב. ניין, עפעס איז שוין אין

יענעם צעטעלע געווען ערגערס, ווי אַ ווערטל.

ער האָט זיך געלאָזט זי באַגלייטן אַראָפּ מיטן שטעטל

און געזאָגט:

« ער האָט דאָ צוריק מיט עטליכע טעג איר פּאַטער גע-

זעהן... »

נאָר זי האָט אים באַלד די רייד איבערגעהאַקט:

« פאַרהאַן מענשן, וואָס מוזן באַליידיגן מיט יעדן וואָרט,

וואָס זיי ריידן אַרויס, די איינציגע גוטע זאַך, וואָס זיי

קענען טאָן, איז שווייגן... און זי, מירל, זי האָט
אים שוין איינמאַל געבעטן וועגן דעם.»

און נישט אומקונדיג זיך מער צו אים, דעם פאַר-
שעמטן. האָט זי זיך געשטעלט ריידן מיט דער אַקעגן
געקומענער יידענע, וואָס איר האָט ר' גדליה ערשט צוריק
מיט עטליכע טעג אַריינגעשיקט דעם לעצטען חוב מיטן
פּראָצענט און האָט פאַרגעסן ביי איר די קוויטלאַך אָפּצו-
נעמען. ביי דער יידענע האָט געשימערט דער שמייכלדי-
גער גוטער פנים, וואָס אונטערן ליכטיג זיידענעם שבת-
דיגן טיכל, און געאירצט האָט זי ר' גדליהן אונטער די
אויגן:

«אַניט קען מען דען אָפּשאַצן זייער האַרץ, ר' גדליה'ס?
אַניט האָט זי נישט געזאָגט פריהער, אַז זיי וועלן, חלילה,
נישט אָנרירן יענעם און וועלן נישט שולדיג בלייבן
קינעם אַ קאָפּיקע?»

און הערץ איז דאָ נאָך געשטאַנען און זי נאָך נאָכדעם
אַראָפּ ביז צו דער שטוב באַגלייט.

«הערט, האָט ער, שמייכלענדיג מיט זיין רויט שעמעוו-
דיגן פנים, געוואָלט פאַרפירן מיט איר אַ וועלטליכן
שמועס, ער קען מיידלאַך, וואָס ווערן צוציהענד, פונקט
מיט איין מאַמענט פריהער, איידער זיי האָבן חתונה...»
זי האָט נישט געוואָלט הערן און אים די האַנט אויס-
געשטרעקט.

«זאָל ער איר מוחל זיין, זי באַדאַרף אַריינגיין אין שטוב.»
צוליב עפעס האָט ער נאָך געזאָגט:

«ער האָט געמיינט, אַז זי איז איצט פריי; די אַקושאַרקע
וועט ערשט שפּעט אינאַוונט אַהיים קומען... ער האָט
אַרויס די סעדלאַך פון דאָרף אַ זעלטן שיינעם אָרט באַ-
מערקט.»

און זי האָט אים דאָ איינעמאַליין געלאָזט, אַריין אין שטוב און פון שטוב צו זיך אין חדר. דאָרטן האָט זי אַקאָרשט אין אַ וויילע אַרום דערפילט, אַז ס'ציהט צוריק צו אים. אַז זי וויל נאָכאַמאָל זעהן אים, וועלכער האָט זיך איינעראַליין צו דער אַקושאַרקעס וואוינונג אומגע-קערט, און האָט מיט אים וואָס צו ריידן. צווישן די פיל געדאַנקען, וואָס ביי איר אין מוח זיינען אַרויפגעשוואומען איינציגע און זיך אַלעמאַל איבערגעחזרט:

«מאָנטאָג פאָרט זי אַרויס אויף דער חתונה... הערץ איז דאָרטן איינעראַליין לעבן דער שטוב, וואו ס'איז איצט ניטאָ די אַקושאַרקע.»

און אַליין איז זי נאָכדעם אינדרויסן אויפן גאַניק גע-שטאַנען, געשטאַנען לאַנג, ביז ס'איז שוין אינגאַנצן פינסטער געוואָרן, ביז יידן האָבן אָנגעהייבן צו גיין פון דאַוונען, און ר' גדליה איז אַהער אין זיין זיידענער קאַפּאַטע מיט אַ פרייליכן און שימערנדיגן פנים אויף די טרעפלאַך אַרויפגעקומען און האָט איבערגעחזרט צוויי מאַל:
«גוט שבת, גוט שבת.»

זונטאָג פאַרמיטאָג האָט זיך הערץ ווידער אין שטעטל אַרומגעדרייט און איז סוף כל סוף איינעראַליין אַריי-געקומען צו ר' גדליה הורוויצן אין שטוב.

ס'איז געווען מאָדנע:

אין עסצימער ביים טיש זיינען דאָרטן דענסטמאַל גע-זעסן מער פון אַ האַלבן מנין היימישע יידן, גוטע פריינט, און אברהם דער רב איז דאָרטן אויף געווען און האָט געטרונקען צו ר' גדליהן לחיים:

«השי"ת זאל העלפן, מ'זאל אַרויספאַרן בשלום און מ'זאל קומען בשלום.»

«לחיים! גאָט זאָל געבן אין אַ שעה טובה ומוצלחת.»
 פון די אַרומיגע חדרים האָט זיך געהערט, ווי מ'פּאַקט
 קערב און מ'פּאַרקלאַפּט קעסטלען, און ווי גיטעלעס
 פרעמדשטעטלדיגע קרובה קלינגט מיט די שליסעלאַך און
 שרייט צו עמיצן אַרויס דורכן אָפּענעם פענסטער:
 «קומט מאַרגן צוועלף אַזייגער; האַלב איינס וועלן מיר
 שוין זיין אַרויסגעפּאַרן.»

פלוצים האָט זיך געעפנט די טיר, און אַריינגעשטעלט
 האָט זיך איינעראַליין הערץ, אַ געזונטער און וואוקסיגער
 בחור, וואָס קיינער פון די יידן קען אים נישט און וואָס
 פרעגט זיך נאָך אויף מירלען.

די יידן האָבן אים אָנגעקוקט; אָנגעקוקט האָט אים אויך
 ר' גדליה, פּאַרריסן די שפיציגע נאָז מיט די גילדענע
 ברילן און געקלערט וועגן אים, ווי וועגן עפעס אַ פּלי-
 זמרינג, וואָס איז געקומען אַהער אין שטעטל אַ חתונה
 באַשטעלן, און איז איצט פּאַרבלאַנדזשעט געוואָרן נישט
 אין יענער שטוב, וואוהין ער האָט באַדאַרפט.

און הערץ האָט נאָך נאָכדעם גענומען שמייכלען צו
 מירלען, וואָס האָט אין זאָל אַריין זיין קול דערהערט און
 האָט זיך אָן איבערגעשראַקענע ביי דער טיר באַוווּזן.

אַקעגן אַ האַלבע שעה האָבן זיי גערעדט דאָרטן, קעגן-
 איבער דער געשלאָסענער טיר פון זאָל. ווען זיי זיינען
 ביידע צוריק פון זאָל אַרויס, האָט ביי מירלען פון אויפ-
 רעגונג געברענט דער פנים. זי האָט צו אים נישט גע-
 קוקט, און ער איז רוהיג געגאַנגען פאַר איר און האָט
 געשמייכלט צו זיך אליין.

אויף די טרעפלאַך פון גאַניא האָבן זיי זיך אָפּגעשטעלט
 און דורכגעלאָזט אַ פאַר יידן, וואָס האָבן זיך שוין מיט ר'
 גדליהן געהאַט אָפּגעזעגנט.

מירל האָט געקוקט צום זומערדיג בלויען הימל, וואָס איבערן שטעטל, זי האָט געזאָגט קאַלט און אים, הערצן, אויפצולהכעיס:

«זי איז אַזוי צופרידן, וואָס די לעצטע טעג זיינען שיינע און לויטערע; דער טאָג פון איר חופּה וועט שוין געוויס אויף זיין אַ שיינער.»

און ער האָט נאָר אַ מער מערקזאַמען שמייכל געטאָן, געגעבן צו איר אַ שאַקל מיטן קאַפּ און זיך פאַמעליך אַוועקגעלאָזט צוריק, צו די עקזאַרפישע שטיבלאַך.

און אין שטאָט האָט מען נאָך דערציילט, אַז מאָנטאָג, אַ פּאַר שעה פאַרן אַרויספאַרן, איז מירל איינעאַליין אַרום און אַרום דעם שטעטל צו דער אַקושאַרקע שאַץ אַוועק, נישט געטראָפן דאָרטן קיינעם און איז געוואָר געוואָרן ביי דער גויע, דער בעל־הביתטע:

«הערץ איז נאָך נעכטן אינאַוונט קיין אויסלאַנד אַוועק געפאַרן און וועט שוין מער צוריק נישט קומען.»

פון בורנעסעס הויז זיינען נאָך גאַנץ פריה די פּאַטער און מוטער אין קרייזשטאָט געווען אַוועקגעפאַרן.

בייטאָג, ווען ר' גדליהס שטוב איז שוין געווען פוסט און געשלאָסן, איז עמיצער אַהער צו בורנעסעס קינדער געקומען און האָט פאַרזיכערט, אַז די אַרטיגע שניידער, וואָס מ'האַט זיי מירלס קליידער נישט געגעבן ניהען, האָבן וועגן הערצן און מירלען אַן אַנאַנימען בריוו צו שמואליקס פּאַטער און מוטער אַנגעשריבן, און אַז דער בריוו וועט אַהין אַנקומען פונקט דעם "פרייליכן שבת".

אין אברהם־משה בורנעסעס עסצימער איז שוין דעסט־מאַל געווען איבעריג פרייליך ביי טיי טרינקען, און די פּאַטאַגראַפּטשיכע, די רויזענבויםיכע, איז דאָרטן מיט איר

גיטאַרע געזעסן. און די קליינע קינדער האָבן צופיל אין די אַרומיגע חדרים געפילדערט. מ'האַט צולעצט געלאָזט אָטדי קליינע קינדער לויפן אַפריהער און מ'איז אַוועק־געגאַנגען שפּאַצירן איבערן שטעטל. די לופט האָט זיך געדוכט פרייער, דאָרטן ביי ר' גדליהן אין שטוב איז שוין קיינער נישט געווען.

אַבער דורכגייענדיג פאַרביי אָטדער געשלאָסענער שטוב, איז אַלעמען מיטאַמאָל געוואָרן עפעס מאַדנע אומעטיג פון אירע אויסווייניג געשלאָסענע לאַדנס און פון איר אינווייניגסטער פוסטקייט. אַן אָנגעפעלצטער גוי, אַ סטרוזש, איז דאָרטן געזעסן אויף די טרעפלאַך פון גאַניק אינמיטן העלן טאָג און געהיט איר פאַרנטיגע געשלאָסענע טיר. און זי, די שטוב אַליין, האָט אָהן לשון עפעס דער־ציילט וועגן די אַוועקגעפאַרענע און וועגן דעם היפּשן און ווייטן וואָקזאַל, וואו ס'וועט מאַרגן פאַרקומען מירלס חופּה.

ס'האַט זיך געמאַלט דעם פאַרבייגייענדיגן מענשישן מוח: דאָרטן, אינם ווייטן געברוקירטן שטעטעלע, וואָס איבערן רעלסנשנור, ציהט זיך איצט דערזעלבער שטילער זומער־דיגער בייטאַג, וואָס דאָ; כלי־זמר שפילן דאָרטן צום אָנ־בייסן, וואָס ביי חתנס צד, און מירל גרייט זיך אַהין גיין און טוט זיך אָן אינם נייעם זיידענעם קלייד, וואָס מיטן שלעפּ.

ווען עמיצער פון די שפּאַצירנדיגע האָט פאַרגעלייגט זיך אומקערן און בעסער גיין צו די דעמבענע וועלדלאַך, האָבן זיך שוין אַלע אַהין געלאָזט פויל, אָהן אַ שום ווילן. פּלוצים האָט בורנעסעס קלענערע מיידל דערזעהן פונ־ווייטנס די פּור, וואָס האָט זיך נאָרוואָס לעבן זייער פאַ־ראַדגאַניק אָפּגעשטעלט. זי האָט קיין שכל נישט געהאַט און האָט אויסגעשריען אויפן קול:

«זעה נאָר, וועלוולס פּור! ... וועלוול איז געקומען!»
 אלע שפּאַצירנדע האָבן דאָך שוין געוואוסט, פּאַרוואָס
 וועלוול איז אין די לעצטע אַנדערהאַלבן חדשים אַפילו
 איינמאָל אַהער אין שטעטל נישט געקומען.
 די עלטערע מיידל האָט זיך באַלד איינעאַליין געשווינט
 אַהין אַוועקגעלאָזט, אַריינגעקומען אין עסציער און דער-
 זעהן:

וועלוול שטייט דאָרטן איינעראַליין אין זיין ליכטיגן
 פּאַרכאַלאַט, שטייט מיט אַן אַראָפּגעלאָזטן קאַפּ, קוקט
 אַראָפּ צו זיין אויסגעצויגענעם פינגער און שאַרט מיט אים
 די וואַסער, וואָס איז פון נאָך טייַטרינקען אויף דער
 טישקלעיאַנקע פּאַרבליבן.

טראַכטנדיג וועגן אים און וועגן מירלען, האָט די מיידל
 נאָריש אויסגעשריען:

«זעה נאָר – וועלוול! ...»

זי האָט זיך מיט אים געוואָלט דערפרייען. נאָר ער האָט
 איר גאָרנישט ניט געענטפערט און דעם אַראָפּגעלאָזטן קאַפּ
 נישט אויפגעהויבן.

אַ וויילע איז געווען שטיל. די שוועסטער האָט זיך גע-
 פילט שלעכט. זי איז צו איינעם פון די פענסטער צוגע-
 גאַנגען, פאַרהייבן דעם פאַרהאַנג, און האָט לאַנג און
 אומעטיג אַרויסגעקוקט אינדרויסן. צולעצט האָט זי נאָכ-
 אַמאָל צו אים איר פנים אויסגעדרייט:

«וועלוול, האָט זי געפרעגט, דו וועסט דאָ נעכטיגן?»

דענסטמאָל האָט ער אַקאָרשט אויפגעהערט מיטן פינגער
 די וואַסער צו שאַרן, באַהאַלטן בייזע הענט אין די
 זייטנקעשענעס פון פּאַרכאַלאַט און, נישט קוקנדיג צו איר,
 איבערגעפרעגט:

«אַ? ... וואָס? ... ניין, ער פאַרט צוריק אַהיים.»

און באַלד איז ער צוריק פון שטוב אַרויסגעגאַנגען און
זיך אויפגעזעצט אויף דער פּור.

די שפּאַצירנדע קאָמפּאַניע האָט געהערט, ווי ער זאָגט
דעם אָנטרייבער:

«צוריק אַהיים... אויפן פּולוואַריק.»

און נאָכדעם איז מען שוין דאָ גלאַטאַזוי געשטאַנען און
געקוקט:

די פּערד מיט דער גרינגער רעסאָרנבריטשקע טראָגן
זיך געשווינט צוריק צווישן די לעצטע הייזער פון שטאָט,
און וועלוול זיצט דאָרטן עטוואָס אַיינגעבויגן אויבנאָן.
זיצט מיט די פלייצעס אַהער און קוקט זיך אַפילו איינמאָל
נישט אום.